

1926—1991 ЕЛЛАРДА АЗАТ ХАТЫН



2015 НОЯБРЬ № 11

СӨӨЛЮККЭ

«ЯСАЛМА»
БАЛАЛАР
*ЭКО: миф һәм
чынбарлык*

БАЛА КАРАГЫ
ике юлның – берсе

АРТУР–МАРАТ
ДУЭТЫ
СЫЙЛЫЙ:
бананлы торт

Гөлнара
ГАРИПОВА:

«КӨНДӘЛЕКТӨГЕ
«БИШЛЕ»ЛӘР
ИН МӨҢИМЕ ТҮТЭЛ!»



4 612 750 670028



70
1945–2015

Сугыш язган хатлар

Шакиржан ХӨСНИЕВ Буа районы Адав-Толымбай авыл советы Башкарма комитетында эш башкаручы булып эшли. Сугыш башлангач, утыз дүрт яшьлек Шакиржан, мобилизацияләнеп, Ватанны сакларга китә. Кызылармияче Шакиржан Хөсниеф 238 нче укчы дивизиянең 509 нчы укчы полкында хезмәт итеп, Югославия башкаласы Белградка кадәр барып житә. Ләкин, кызганычка каршы, аның гомере шушы шәһәрне азат итү өчен көрәштә — 1944 елның 19 октябрәндә өзәлә. Жиңу көненә чаклы нәкъ 202 көн калгач... 1944 елның 2 сентябрәндә язган хаты иң соңгысы була.

Асия. Балаларым сез мине
аңыда исең оңиб белерсез.

«Исәнмесез барыгыз да! Сөз ки илдә яшәүче әнкәйгә без ки балаң Шакиржаннан иң беренче сагынычлы сәламнәремне язып, исәнлек теләп калам. Һәм Асия сиңа иң беренче ялкынлы сәламнәремне язып, исән яшәвеңне һәм киләчәктә бергә булуыбызны теләп калам. Шулай ук балаларым: улым Фәрит белән кызым Сәвиягә һәм улым Сәгыйтькә ялкынлы сәламнәремне язып, исән, шат һәм киләчәктә үзәбезнең тәрбиядә булуларын теләп калам. Сагынычлы сәламнәрем соңында үзем әлегә исән. Һаман шул Молотов госпиталендә ятам. Бүгеннәрдә ике култык таягы белән аз гына бер аяктан йөри башладым. Алай да бик кыенлык белән. Күпме ятачагымны белмим. Менә минем хәлем шулай. Үзем 27 нче гыйнварда һәм 13 нче февральдә телеграмм суккан идек. Һәм моңа кадәр өч хат салдым. Үзем сөздән бер дә җавап ала алмадым. Һич булмаса, исәнлегегез турында телеграмм сугарга иде. Минем өчен шатлык булган булыр иде. Иптәшләр телеграмм, хат алдылар. Бәлки, җибәргәнсез, мин ала алмыйм булыр. Башка язар сөзем юк. Асия, минем Һаман бер сөзем булыр — балаларны тәрбиялә. Хуш, исән булыгыз барыгыз да. 20.02.1942.»

«Аягым хәзер көннән-көн алда, таяксыз йөри башладым. Монда күпме ятасын белә алмыйм. Комиссия аркылы үтәргә тиешбез. Шулай да, Асия, сөз минем өчен хафаланмагыз... Исән булсак кайтырбыз. Әнкәй дә хәсрәтләнеп, үзен-үзе картайтмасын. Бер без генә түгел, ил белән. Без үзәбез хәзер бер дә кайгырмыйбыз. Асия, менә шулай сөз дә минем шикелле булыгыз. Асия, бар кадәрле икмәкләрегезне саклап тот. Үзегезнең өчен файда булыр. Госпитальдә төшкән карточкамны җибәрәм. Балаларга истәлек итеп.»
«Улым, Фәрит, үткән еллардагы кебек отличного укы, дәресеңне калдырма һәм үзең белән беррәттән Сәвияне өйрәт. Ул да белмичә аптырамасын...»
«Сөзнең барлык хатларыгызны укып бик шатланам. Чөнки алты айга якын сөзнең хәбәрләрен белми идек. Хәзер бөтен эчем бушады дип әйтәсем килә. Улым, үзәбезгә күлмәкләр, чалбарлар ясадык дигәнсең. Аларга мин сөздән артык шатландым. Шулай булгач, әниң эшкә киткәч, йортны, терлекләрен яхшы карарсыз һәм дәрәсләрегезне яхшы хәзерләп укырсыз дип уйлыйм. Икенче хат язган вакытта үзегезнең шундый шатлыклы хәбәрләрегезне, илдән кемнәр киткәнне, кайтканны, колхоздагы эшләрен, кемнәр житәкчелек иткәнне, базар бәяләрен, күпме икмәк булганны, абыеннан хат килгәнне, әбиеннәрен хәлен — барысын да язарсың, дип уйлыйм. 1.04.1942.»

«Зур улым Фәрит, сиңа без ки әтиңнән сагынычлы сәламеңне язып, сәламәт булуыгызны теләп калам. Улым, әнигезгә булышыгыз һәм укыгыз, надан калмагыз. Әниңгә усал булмагыз, аны тыңлагыз. Әти исән диеп шатлангыз. Асия, балаларым, сөз мине дөньяда исән диеп белегез. Улым, исән булсам, хат салырмын тагын да. Бу хат салынды: 2.04.1944.»

(Шакиржан ХӨСНИЕВтән килгән хатлар аның Буа районы Адав-Толымбай авылында яшәүче кызы КӘРИМОВА Сәвиядә саклана. Хатлар кыскартылып, язылу стили үзгәртелмичә бирелә.)



Хөрмәтле укучыларыбыз! Гаиләгездә фронттан килгән хатлар саклана икән, редакциягә җибәрә аласыз. Хатларны сайтыбызда (www.suyumbike.ru), ә иң кызыклыларын журналда бастырырбыз. Сайтыбыз аша сугыш кырларында ятып калган якыннарыгыз турында мәгълүмат таба аласыз.

Сөй гомерне, сөй халыкны, сөй халыкның дөньясын!



© «Сөембикә» 2015

1926 елдан башлап «Азат хатын» исеме белән чыкты. 1991 елда «Сөембикә» итеп үзгәртелде. Хатын-кызларның бөтөнтатар айлык әдәби-нәфис журналы 1913–1918 елларда чыккан «Сөембикә» журналының давамчысы.

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологиялар һәм массакүләм коммуникацияләр өлкәсендәге күзәтчелек буенча Федераль хезмәтәндә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиһазланган гәҗәт кабул ителә.

Кулъязмаларга бәя бирелми, алар кире кайтарылмый.



Директор-баш мөхәррир
Ләйсән Рәфикъ кызы ЮНЫСОВА

Редколлегия:
Зилә Вәлиева, Нәбирә Гыймәтдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Розалина Шаһиева,
Гөлнәз Шәйхи, Эльвира Әхмәтова.

Редакциянең гомуми телефонны 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррире:
Сәмбел Гаффарова

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рәхсәтеннән башка материалларны «Сөембикә»дән күчереп басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Гөлнәра Гарипова
Өстендөгә туны – «VOZDYH» бутигы
коллекциясеннән.

Фото: Гөлнәра Сагиева

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Газинур Хафизов
Корректор
Фирдәвес Исмагыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
10.11.2015 ел.
Заказ **О-3066**.
Тираж **6071**.

Учредитель:
Акционерное общество
«ТАТМЕДИА»



ТР Матбугат һәм массакүләм коммуникацияләр республика агентлыгы ярдәме белән чыгарыла.

Редакция адресы: 420066, Казан, Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы: **73002**

Банк реквизитлары:
Филиал АО «ТАТМЕДИА»
«Редакция журнала «Сюумбикә»
р/с 40702810700000005657
к/с 30101810100000000815
в АИКБ «Татфондбанк» г. Казань
ИНН 1655144950
БИК 049205815
КПП 165802002



29 НОЯБРЬ — ӘНИЛӘР КӨНЕ

Ләйсән ЮНЫСОВА

Төнге жыр


*Еламачы, кызым! Балам, еламачы!
Әнә, кара, мырлап утыра соры мачы.
Ул да, ахры, балам, сине юатмакчы,
Еламачы, кызым, йокла. Еламачы.*

*Ә песинең күзе, кызым, шундый яшел
Ә тизлегә, жңitezлегә – инде яшен.
Уйлый бугай, сиңа карап, бәләкәчем,
Койрык белән сөрттер идем, дип, күз яшен.*

*Ә койрыгы аның, кызым, шундый йомшак –
Ул кайчакта тиенгә дә кала охшап.
Син елмайсаң, кызым, балам, песи дә шат.
Син еласаң, ул да кала бугай каушап...*

*...Еламачы, кызым. Әйдә, йокла инде.
Әнә жиргә сиздермичә төн дә иңде.
Кичке шәфәкъ күптән инде сулды, шиңде,
Күк түренә түп-түгәрәк ай да менде.
Песи йоклый. Йокламаучы син дә миндер.
Йокла, кызым, йокла, балам, йокла инде.*





«Мөхәббәт туганда». Виктория Егорова эше.



Харрас ӘЮП

* * *

*Кайгырдың син, әнкәй, авырсақ та,
Сызланасың – безгә авыр чакта.
Эчтән сызарыңны белеп торам,
Без ялгышып, беркөн абынсақ та.*

*Керфек какмый чыккан төннәрең бар,
Ут йотып ла узган көннәрең бар;
Саргаясың тәрәзәдән карап –
Кай җирләрдә тагын кемнәрең бар?*

*Көенәсең җирдә хәсрәт барга, –
Агыласың гүя болытларда.
Тамасыңдыр көйгән иреннәргә,
Инде сулып барган минутларда...*

*Гәҗиз идем газап чиккәнеңә –
Чит кайгыдан яшьләр түккәнеңә.
Төшендем мин: безгә генә түгел,
Бар дөньяга ана икәнеңә!..*





БЕЗНЕҢ ТЫШЛЫКТА



СУЗ, АКБУР, КАРА ТАКТА...

Ф. Мостафина



22

ЗАМАН ҺӘМ БЕЗ



8



ЖАНЫҢНАН ӨЗЕЛГӘНМЕ?

М. Авзалова

ТАТАР ДӨНЬЯСЫ



И ӨМЕТ!

Р. Камалетдинова

26



БӘБКӘЛЕ ОЯ

Г. Сафиуллина



12

30



БӘХИЛЛӘШҮ

М. Сәфәров



МӘДӘНИ ТОРМЫШ



САНДЫК
Х. Гарипова

36

ЯШӘЕШ



«ДӨНЬЯЛЫКТА
БЕРГӘ БУЛА
АЛМАДЫК...»
Ф. Бөдамына

46

БАЛА
КАРАГЫ
Л. Гәрәева



ШУЛАЙ УК:



УНГА
КИТСӘН –
ЭШСЕЗ
КАЛЫРСЫН,
СУЛГА
КИТСӘН...
А. Галиева



СӘЕР КЕШЕЛӘР
М. Кашапова

ХАТЫН-КЫЗ ГАЛӘМЕ



ХАТЫН-КЫЗ ЙӨРӘГЕ

КИЛӘСЕ САНЫБЫЗДА:



ВАКЫТНЫ НИЧЕКЛӘР ЖИТКЕРЕРГӘ?

ПАРИЖДА ОЧРАШЫРБЫЗ! Хикәя.

«СЕРЛЕ ЙӨРӘК». Бер жыр тарихы.

ИМТИХАН. Язмыш.

ЯҢА ЕЛ ТАБЫНЫНА. Мастер-класс.





Әнием соңғы сулышына кадәр «Азат хатын» («Сөембикә») журналыннан аерылмады. Бик яратып укый иде. Әни укып бетергәч, безнең кулга күчә иде.

Безне – русча гына укырга гадәтләнеп үскәннәрне туган тел белән бәйләүче бер күпер иде ул. 1952 елда әти-әнием белән без Свердлов өлкәсенә Яңа Ләлә шәһәренә килеп төпләндек. Мин шунда мәктәпне тәмамладым. Аннан соң әти безне Павлодар өлкәсенә алып китте. Иртыш буендагы «Целинный» бистәсендә яшәдек. Әтием анда парторг булып эшләде. Туган якны калдырып китүебезнең бик зур сәбәбе бар иде. Бөек Ватан сугышында катнашкан әти Жинү көнен Венгриянең Будапешт шәһәрендә каршылай. Сугыштан 1947 елда гына кайтты ул. Анда да әле әбиебез каты авырып киткәч, Мәскәүдән рөхсәт сорап кына. Сугыштан соң Кукмарада эшләде. Сугыш турында фильмнар күрсәтсәләр, әти, дәрәс күрсәтмиләр, дип ачына: «Анда жир һәм күк тоташ ут, бөтен тирә-юнь дөрләп яна иде», – ди торган иде. Аннан әтине кулга алдылар. Әнием башлангыч сыйныфларда укыта иде. Ел ярымнан соң миннән Сталин исеменә хат яздырды. Белмим, әллә шул хат ярдәм иттеме икән, әтине кайтардылар. Хәтта кабат партия сафларына да алып, Апаска ВЛКСМның район комитеты секретаре итеп чакырдылар. Әти риза булмады. Безне алып, туган илдән чыгып ук китте. Мин Апас районының Урта Балтай авылында жиденче сыйныфта укый идем. Комсомолга кергән вакытлар-

ны әле дә тыныч кына искә төшерә алмыйм. Класста комсомоллар жыелышкан. Алар алдына басып, мин үземнең биографиямне сөйлим. Директорыбыз Гыйззәтуллин Нәби абый да минем янда. Шунда бер тавыш: «Ул – халык дошманы кызы. Аны комсомолга кабул итәргә ярыймы?» – дип сорый. Нәби абый мине жылкәмнән кочып алды да: «Әтисе өчен кызы җавап бирми», – диде. Урыны жәннәттә булсын аның. Мин, кулларым белән битәмне капладым да, үксеп елый-елый класстан чыгып йөгәрдем. 1952 елның март ае иде бу. Безнең авылдан Апаска кадәр 15 чакрым. Шунда жәяүләп барып, комсомолга кереп кайттым. Аннан инде читкә чыгып киттек.

Павлодар педагогика институтының физика-математика факультетын тәмамладым. Чирәм жирләргә килүчеләрнең балаларын укыттым. 1961 елда Башкортстан егете Кәшиф белән гаилә кордык. Бик тырыш, гаилә жанлы иде ул. Балаларыбыз Лилия белән Ренат туды. Ренат авырып киткәч, табиблар климат алыштырырга куштылар. Без Саратов өлкәсенә Балаково шәһәренә кайтып урнаштык. 39 ел мәктәптә эшләдем. Инде пенсиягә чыккач та балалар белән эшләвемне дәвам итәм – хәзер укучыларымның балаларын өйдә укытам. Олыгаеп килгән көнемдә Аллаһы Тәгалә зур сынау жибәрде: 34 яшендә улым вафат булды. Аның хәсрәтен әтисе күтәрә алмады, өч ай дигәндә ул да китеп барды. Коточкыч авыр хәл.

Туган-үскән якларымны өзелеп сагынам. Биш-ун елга бер булса да кайтып, балачагым хатирәләрен саклаган газиз урыннардан бер урап киләм. Туган илендә гомер иткән кеше – ул иң бәхетле кеше!

Римма ӘЮПОВА.

Саратов өлкәсе, Балаково шәһәре.

Безнең инәй 80 яшькә житәрәк бакыйлыкка күчте. Үлеменә уңышсыз операция сәбәпче булды. Аз сүзле, сабыр, бик таләпчән һәм гадел кеше иде ул.

Мин әтине белмим. Аны сугышка озатканда әле тумаган булганмын. Заманына күрә оста гармунчы булган ул. Кичен басудан жир сөрөп кайткач, чабатасын да салмыйча, баскыч төбенә утырып гармун уйный торган булган. Сугыштан кайтмады әти. Аның төсе булган гармунны инәй бер пот арышка алыштырган. Шул арыш безне ач үлемнән коткарып калган.

Инәй, ир-ат эшен үз жылкәсенә алып, бик күп еллар бригадир, ферма мөдире булып эшләде. Сөт жыючы да булды. Иртән кояш белән бергә торып, колхозчылардан 8-10 бидон сөт жыя, үгез жигеп, аны көн саен 15 чакрым ераклыктагы сөт жыю пунктына илтәп кайта. Хезмәтләре өчен түләү юк дип әйтерлек, ял көненең ни икәннән дә белмиләр. Бушлай эшләтү бер хәл, ничә төрле салым түли иде бит әле авыл халкы. Ул заем дип теңкәгә тиюләр тагын. Мал-туары бармы, юкмы, һәр хужалык дөүләткә елына 40-50 кг ит, 200 литр сөт, 200 йомырка, йон тапшырырга тиеш. Түли алмаучыларның сарыгын, бозавын, хәтта

сыерына кадәр алып чыгып китәләр иде.

Йорт салган елыбыз бигрәк тә истә калган. Өй салуның ние бар, мүклисе дә чутлыйсы, диләр дә бит. Алай гына булса икән! Акча житмәгәч, өй саласы елның кышында инәй кул чанасына икешәр сарык түшкәсе салып, ике тапкыр Ижау базарында сатып кайтты. Жәяүләп 200 чакрым юл узган дигән сүз бит ул. Кайткач, Красный Бор тауларына ничекләр итеп менүләрен елый-елый сөйли торган иде. Урманнан өйлек бүрәнә кисәргә рәхсәт алгач, урман каравылчысы белән икесе шул агачларны ике тәүлек буе кул пычкысы белән кисеп аударганнар. Аннары шуны 18 чакрым ераклыктан, төнлә үгез жигеп, берүзе ташыган. Без абый белән шул йортта үстек.

Хатын-кыз бәхете – пар канатлы булуда. Инәй белән әти нибарысы алты гына ел яшәп калганнар. Әтидән соң кияүгә чыкмады әни. Безнең өчен дип яшәде. Без дә инәйне бик ярата, хөрмәт итә идек. Тик тиешенчә зурлый гына алмаганбыздыр. Кичер, инәй, гафу ит!

Сугыш чоры авырлыкларын үз жылкәсендә күтәргән ул хатын-кызларга һәйкәл куярга иде дип сөйләде бер галимә телевизордан. Шулар авырлыкларны күреп, шуларны кичереп үскәнгә, хәзерге тормышны оҗмахка тиңлим. Андый афәтләрне бүтән күрергә язмасын иде дип теләм.

Дания БОРҖАНОВА.

Ижау шәһәре.

«Сөембикә» журналының август санынан Асия Юнысованың «Алла бер ул» дигән мәкаләсен укыгач, кулыма каләм алырга булдым.

Мин инде пенсия яшендәгә керәшен хатыны. Безгә керәшеннәр күпләп яши торган Мамадыш якларында, керәшеннәр арасында яшәү насыйп булмады. 1952 елны әтием белән әнием гел татарлар яши торган районга йорт салганнар. Гомеребез буе шунда яшәдек. Бездән башка бер генә керәшен гаиләсе дә юк иде.

Күрше балалары безне, керәшен дип кимсетеп, үртәп яшәделәр.

Мин ун ел буена саф татар мәктәбендә укыдым. Татар теле буенча олимпиадаларда катнашып, гел призлы урыннар яулый идем.

Кияүгә чыгар вакыт житте. Татар егетә белән тормыш корырга уйладык. Әмма аның әти-әнисе бер дә шатланмады. Иптәшем, мин барыбер өйләнәм, дигәч, риза булдылар. Миңа мөселман исеме биреп, никах укыттылар. Ике балабыз туды. Мулла чакыртып, икесенә дә мөселман йоласы буенча исем куштырдык. Минә белгән кешеләр шаккатты: «Нигә мондый исемнәр куйдыгыз?» – диләр. Фамилияләре – татарныкы, әтисенә исеме – чын татарча, нинди исем куярга тиеш идек соң без?! Ике балам да татар мәктәбен тәмамлады.

Инде кайнамам да исән түгел: авыр туфрагы жиңел булсын. Күптән түгел бер апа сүз ишеттерде. Кайнамам: «Кодагыйлар белән йөрешеп булмады инде. Берсе чирле булды, берсе – керәшен», – дип әйткән. Керәшен дигәнә минем әнием була инде. Иптәшемә рәхмәт: 30 елдан артык бергә яшәп, авыз ачып бер генә авыр сүз әйткәнә юк. Кызымны мөселман егетенә кияүгә бирдек. Мулла чакыртып, оныгыбызга чын мөселман исеме куштык. Үземнең туганнарым юк диярлек. Иремнең туганнары, кода-кодагыйларым белән бөтен мөселман кануннарын үтәп барабыз. Балаларыма, иремә әйтеп куйдым: «Үлсәм-нитсәм, мөселманча – татар зиратына күмәрсез». Ә үзем уйлап куям: «Әтием, әнием нәрсә әйтерләр иде икән?» Әнием юньләп русча сөйләшә белмәсә дә, бер мәртәбә дә чиркәүгә кергәнә булмаса да, рус зиратында ята.

Пенсия акчаларымны жыеп барып, әтием белән әнием каберләрен бик әйбәтләр ясаттым. Балаларымны алып барып күрсәттем. Елына бер барып чистартсалар, бик рәхмәт.

Хәзер үземне борчыган сорауларны да язып китим әле. Бу сүзләр һәрвакыт йөрәгемә ук булып кадала. Кемнедер ачуланырга туры килсә, күпләрегез: «әй чукуынчык», «әй чукуынган», «чукуындырасыңмыни

аны» дип әйтә. Бу сүзләр – рәнҗетелгән, нахак чукуындырылган керәшеннәр турында. Ачуың килгән кешенә чукуындырсаң, күңелгә рәхәт була микәнни?

Күңелгә тигән тагын бер әйбер бар. Шимбә, якшәмбеләрдә яңгырый торган туган көн котлауларын тыңлагыз әле. Миңсылу, Зифа, Асия әбиләрне нинди генә исемле оныклары котламый! Роксана, Радмила, Амелия, Даяна, Риана, Камиллалар... Болар барысы да татар, мөселман балаларына кушылган исемнәр. Бу оныклар да кайчан да бер әби булырлар. Олыгайгач, күпчелек халык мәчеткә, дингә тартыла. Күркәм күренеш, әлбәттә. Менә күз алдыгызга китергез инде. Авыз ачу мәҗлесенә әбиләр җыелды, ди. Роксана, Даяна әбиләр килгән, Амелия әбине көтәләр, Корьәнне ул укырга тиеш, ди. Нигә безгә татар исемнәре куймадылар икән, безнең әниләр, әбиләр нәрсә уйлаган, дип әйтмәсләр, үпкәләмәсләрме соң бу балалар? Аларга мулла ничек итеп исем куша икән?

Хатымны укыгач, бу хатынның эчендә татарларга карата нәфрәт ята икән дип уйламагыз тагын. Килендәшләрем – алтын, кода-кодагыйларым – исциткеч кешеләр.

Инде соңгы сүз итеп хөрмәтле Асия ханымга шуны әйтәсем килә. Алла бар ул дигән уй һәркемнең күңелендә иң беренче урында булырга тиеш. Аннары – Алла бер дигән уй. Җир йөзенә төрле халыкларны чәчкән кебек, төрле диннәргә дә Алла ирештергән. Гел Алласыз, динсез яшәгәнчә, Алланың бар һәм бер икәнәненә ышанып, үзе теләгән динне тотып, башка диндәгеләрне хурламыйча, аларга үз фикерләренә көчлөп такмыйча яшәүгә ни җитә.

Хөрмәт белән,

Нина (Наилә) апагыз КӘРИМОВА.

Әлмәт шәһәре.

Хөрмәтле укучыларыбыз! Сездән хатлар көтөп калабыз. Безнең адрес: Казан, Декабристлар урамы, 2. e-mail: ssum@yandex.ru



Фото интернеттан алынды



Мәдинә
АВЗАЛОВА

ЖАНЫННАН ӨЗЕЛГӘНМӘ?

ТУГЫЗ АЙ УЛ СИНЕҢ БЕЛӘН... СИНЕҢ БЕЛӘН
БЕРГӘ СУЛЫЙ, СИНЕ ИШЕТӘ, СИНЕҢ БЕЛӘН
ЯШИ. Ә АННАРЫ...

Сентябрь урталары. Бар дөнья сары сагышта. Ул да сары сагышта. Иренең ачынып әйткән сүзләре әле һаман да колак төбөндә. «Булмады инде сиңең белән...» Чыгып киткәндә, ул шулай диде. Әйтерсең, аның болай да көчкә эленеп торган жанын үткен пычак белән телгәлиләр. Булмады шул, булмады... Пыскып торган соңгы өметте дә

сүнде. Күңелендә бушлык, караңгылык хәзер.

– Ничек яшәргә? – ди ул миннән ярдәм көткәндәй. – Юк, юк иремә һич тә үпкәләмим. Матур яшәдек, яратышып яшәдек. Алты ел сизелмидә үтеп китте әнә. Еллар узган саен, ирем һаман бер сүзне кабатлады: «Кайчан бала алып кайтабыз? Миңа бала кирәк...» Миңа кирәк түгелме, дип, бөтен дөньяга ишетелерлек итеп кычкырасы килгән чаклар күп булды. Аңа әйтмичә генә әбиләргә бардым, күренмәгән табибым калма-

ды. Гаилә планлаштыру үзәгендә миңа, ниһаять, турысын әйтеп салдылар: «Болай тилмереп йөрмә. Син үзең бала таба алмыйсың. Табып бирсәләр генә». Миңа ул хөкем карарыдай яңгырады. Ләкин берәз вакыт үтүгә тынычландым үзе: табып бирүчеләр – суррогат әниләр турында ишеткәнем бар иде.

– Ирем белән сөйләшим әле, ул каршы килмәс, – дип ризалык биреп киттем. Соңга калдым, – дип инәлдә хатын. – Ник баштарак уйламадым икән?

Республиканың күренекле репродуктологы Фирая САБИРОВА белән баласызлык, балага уза алмау проблемалары турында сөйләшә башлагач, янә суррогат әниләр агентлыгында очраткан яшь ханым искә төшеп, күңелне тырнап куя. Нигә барды икән ул анда? Кыралак әниләрдән бала таптырту өчен дә йөзәр мең акча кирәк бит.

ЭКО, кыралак әниләр турында сөйли башлавыбызга да инде күп еллар. Татарстанда экстракорпораль аталандыру ысулы моннан унбиш ел элек кулланыла башлаган булса, кыралак әниләр ярдәме 2005 елдан бирле күрсәтелә. Республикада гына түгел, илдә күренекле, иң шәп репродуктологлардан саналган әңгәмәдәшем әйтүенчә, ул житәкләгән клиникада шушы юл белән ел саен 450–500 тирәсе бала дөньяга килә. Белмим, ни өчен Германия, Норвегия, Швеция, Франция, Австрия ише үзләрен бик тә алга киткән дип санаган илләрдә баланы суррогат әниләрдән таптыруны коллыкка сатуга тиңлиләрдер? Әгәр дә бүген балага уза алмаган, алай гына да түгел, баланы карынында йөртә алу бәхетеннән мәхрүм булган хатын-кызның берсе, икесе генә булса да төшләрендә күреп саташкан шул бәхеткә – балалы булуга ирешсә дә, күп еллар буена сынатмый килгән әлегә гамәл үз-үзен аклаган дип исәпләргә булыр иде. Аннары бит ул ысул, ул чаралар тиктомалдан уйлап табылмаган. Демографик күрсәткечләреннән кинәт түбәнгә төгәрәвен исебезгә төшерик. Эмбриология һәм репродукция мәсьәләләре белән шөгыльләнүче экспертлар раславынча, кешелекне ул хәлдән коткаруда суррогат әниләреннән дә өлеше зур.

Ләкләк чакыртабыз

Кыралак әни хезмәтен файдаланганда, бала тудыруда өч кеше: сперма биргән генетик әти, күкәй күзәнәге алынган әни һәм кыралак әни – 35 яшькәчә булган хатын-кыз катнаша. Кыралак әни баланы тугыз ай карынында йөртеп, тапканнан соң, аны шундук генетик әти-әнисе кулына тапшырырга тиеш. Тапшы-

рырга һәм баланың барлыгы турында онытырга...

– Бала табып бирүче әниләрне сайлап алу бик җаваплы эш, – ди табиб-репродуктолог. – Безгә аларны Казандагы кыралак әниләр агентлыгы тәкъдим итә. Аннан туп-туры клиникага килүчеләр дә бар. Кыралак әниләргә җитди таләпләр куела. Аларның барысы да медицина күзәтүе уза, психик һәм эмоциональ хәле тикшерелә. Гомумән, алар һәр яктан сәламәт, иң мөһиме – аларның үзләреннән балалары булырга тиеш! Бер мәртәбә дә бала тудырып карамаган хатын-кызның бала тапканнан соңгы хәлен күз алдына китерүе дә кыен. Баланы генетик әти-әнигә бирү бик кыен булачак аңа. Шуңа без «Балалы булырга тиеш!» дигән шарт куябыз. Әниләреннән кайберсе кайчак төшенкелеккә бирелә. Бала тудырганда барлыкка килгән мөхәббәт гормоннары шулай итә. Ана бөтен яратуын-назын җаныннан өзелеп төшкән сабыена бирә бит. «Бервакыт, – дип искә ала ул, – суррогат әни булырга ризалык белдергән хатыннан: «Ике малаең бар барын. Ә менә кыз туса, нишләрсен? Син аны бирергә әзерме?» – дип сорыйм. Ул моңа җавап таба алмады. Һәм без аның хезмәтеннән баш тарттык.

Еш кына ир белән хатын кыралак әнине үзе алып килә икән. «Баламны туганым күтәрсә ярыймы?» – дип мөрәҗәгать итүчеләр дә бар. Юк, ярамый. Чит кеше булса, яхшырак. Чөнки ул баланың үскәннән күрергә, аның белән аралашырга тиеш түгел. Зур күңелсезлекләр китереп чыгарырга мөмкин бу. Карап тора торгач, кыралак әнинең фикерен үзгәртеп куюы да ихтимал.

– Туганым дигәннән... – дип дәвам итә сүзен белгеч, – бала таптырырга дип, апасы сөңлесен алып килгән очракны хәтерлим. Булачак суррогат әнине УЗИга алып баргач, әйтә бу миңа: «Коткарыгыз, зинһар! Минем һич кенә дә аның баласын күтәрәп йөрисем килми. Әни белән апа ирексезли», – ди. Нишлисез, янә борып җибәрдек.

Кыралак әниләр, әйткәнебезчә, 20 дән 35 яшькәчә булып, кимендә бер бала тапкан булырга һәм әгәр дә

МИФ ҺӘМ ЧЫНБАРЛЫК

ЭКО ысулы (экстракорпораль аталандыру) турында имеш-мимешләр күп йөри. Бу тирәдә йөргән төрле уйдырмаларга карата Фирая САБИРОВА түбәндәгечә аңлатма бирә.

Беренче миф: ЭКО — ул бары өлкән яштәгә хатын-кызлар өчен генә...

Бу алай түгел. ЭКО ысулы балага уза алмаган төрле яштәгә хатын-кызга карата кулланыла. Әйтик, яшь хатынның йөклелеге ике мәртәбә аналык көпшәсендә урнаша һәм шул сәбәпле аналык көпшәсе алына икән, экстракорпораль аталандырудан башка чара калмый. Йә булмаса, ирнең спермасы начар. Бу очракта да бары ЭКО ысулы гына ярдәм итә ала.

Икенче миф: Мондый «ЭКО балалары» зәгыйфь һәм чирле туа.

– Бусы да дөрес түгел. «ЭКО балалары» башка балалардан бер яклары белән дә аерылмый. Барысы да әни кешеннән йөклә чагында үзен ничек хис итүенә бәйле. Булачак әниләр белгечләреннән җитди күзәтү астында булганга күрә, мисалга, Даун синдромы, йөрәк-кан тамырлары системасындагы үзгәрешләр табигый юл белән туучы балаларныкына караганда азрак та була өле.

Өченче миф: ЭКО — бик авыр процедура.

– Ул анестезия белән эшләнә. Мөгълүм булганча, башта булачак әнинең генетик материалы алына, шуннан соң гына өзер яралгы аналыкка куела. Түзә алмаслык авыртулар, әлбәттә, булмый.

Дүртенче миф: ... Һәм һәрвакыт диярлек ике яисә өч-дүрт бала туа.

– Гел шулай дип әйтә алмыйм. Әйе, нәтиҗәсе булсын өчен һәрвакыт ике яралгы утыртыла. Әгәр дә барысы да уңышлы килеп чыга икән, аның икесе дә урнашып кала.

ирле булса, иреннән (язма рәвештә) ризалык алырга, үзе дә, ул-бу була калса, баланы ярып алуға (язма рәвештә) рәхсәт бирергә тиеш. Бу хакта «Гражданның сәламәтлеген саклау турында»гы законда әйтелгән.

Үзе үк күкәй күзәнәкләре доноры булган хатын-кыз суррогат әни була алмый. Балаға узу бары ЭКО ярдәмендә – махсус клиникаларда башкарыла. Барысы да Гаилә кодексына, федераль законга, кайбер актларга нигезләнә.

Бала туганда...

Казан уртасында бу кадәрле тын урам булыр икән. Менә нинди икән ул Европа дәрәжәсе! Президентыбыз Рөстәм Миңнеханов әлеге клиниканы дәүләти-хосусый партнерлыкның лаеклы үрнәге дип атады. Бездә мондый проектларны тормышка ашыру өчен бөтен мөмкинлекләр булуы хак анысы. Клиниканың төп бурычы – сыйфатлы медицина хезмәте күрсәтү. Моның өчен биредә бөтен шартлар тудырылган: камил жиһазлар, бала тудыру бүлегендә һәр әнигә аерым палаталар, бәбине суда табам дисәң, зур ваннасына кадәр бар. Һәм абруйлы, тәҗрибәле белгечләр. Ничектер гадәти түгел, бөтенләй башкача биредә. Палаталарга керергә рәхсәт итмәделәр. Бәлкем, анда суррогат әни ятадыр. Ә алар турындагы мәгълүмат сер итеп саклана. Әйтергә ярамый, күрергә бигрәк тә... Палатага башны тыгып карарга гына рәхсәт ителәр. Койкада яткан ханым янында утыручы ирне табибы дип торам. Табиб түгел, ире икән.

– Бала туганда кыралак әни янында генетик әни дә була, – ди табиб. – Тугач та баланы генетик әни кулына бирәләр. Бу махсус шулай эшләнә. Кыралак әниң миссиясе шуның белән төмәм. Бу аның алдан килешенеп башкарган эше генә. Шул минуттан ул тугыз ай карынында йөртеп, жаныннан өзелеп төшкән баланы онытырга тиеш. Аның каруы, ул әниләр күпме хатын-кызны бөхетле итә, хыялына ирешергә ярдәм итә.

– Безнең клиникага төрле шөһәрләрдән киләләр, – дип сөйли клини-

ка житекчесе. – Мәскәүдән килгән бер парға суррогат әнине үзез без табып биргән идек. Шактый өлкән яшьтәгеләр үзләре. Хәзер миңа ике көннең берендә рәхмәт әйтеп шалтыраталар. Йә баланың фотосын жиберәләр. Онытмыйлар.

Бүгенге көндә 5 меңгә якын пар бушлай ЭКО өчен үз чиратын көтә. Беренче омытылыштан ук йөккә уза алмаучылар да очрый икән. Алар яңабаштан чиратка баса. Ә бу – тагын ике ел вакыт дигән сүз. Чират көтәсез килми икән, 150 мең сум акча түлисез дә, ясатасың. Белгеч әйтүенчә, балаға узмауның сәбәбен гел хатыннан гына эзләү дә дөрес түгел. Еш кына моңа ирләр дә гаепле була. Сперма анализы барын да уч төбендөгедәй күрсәтеп бирә. Ирләр бу хакта сөйләшергә яратмый. Алар өчен бу – ябык тема. Әмма, ничек кенә булмасын, дөваланмыйча булдыра алмыйлар.

Кыралак әни карынында яткан бәбиләр туганнан алып бер яшькәчә шушы клиниканың тәҗрибәле белгечләре күзәтүе астында була. Аның, бая әйткән бала тудыру бүлегеннән тыш, көненә 400 кеше кабул итә ала торган үз поликлиникасы, хирургия, диагностика (УЗИ, рентгенкабинет, функциональ диагностика), клиник-диагностика лабораториясе, елына 1000 циклга исәпләнгән ЭКО һәм МРТ бүлекчәсе, хәтта аптекасы бар. Бәбине биредә тапкан әниләр клиникага өйләренә кайткандай киләләр. Монда эшләүче педиатрлар аны үзара «өй клиникасы» дип йөртәләр дә. Нәни пациентлар табибка чират көткән арада, кайсы рәсем ясый, кайсы мультфильм карый. Бәбиләр өчен шунда ук ашату һәм гигиена почмагы эшләп куелган.

Шулай да... миңа – хатын-кыз, әни кеше буларак, кыралак әниләр жәл. Карынында чит бала йөрттергә аларны мохтажлык-юклык мәжбүр итә. Тугыз ай синең белән бергә булган, синең белән бергә сулаган, сине ишетеп яткан ул бала да жаныңнан өзеләдер бит?! Хәер, әйтә алмыйм, монысын инде кыралак әниләр генә белә, бусы инде аларның сәре...

Бу очракта, аңлайсыздыр, игезәкләр туа. Репродуктологлар иң элек әни сәламәтлеге турында кайгырта.

Бишенче миф: ЭКОдан соң хатын-кыз үзе бала тудыра алмый.

– ЭКО ысулы белән булганда да әни кеше баласын йә үзе таба, таба алмаса, баланы ярып алалар. Биредә барысы да хатын-кызның йөкләлекне ничек күтәрүенә, аның анатомик үзенчәлегенә бәйле.

Алтынчы миф: ЭКОның беренчесе һәрчак уңышсыз килеп чыга.

– Тәҗрибәдән күренгәнчә, хатын-кызларның 40 проценты беренчесеннән үк авырга уза.

Җиденче миф: ЭКО – балаға уза алмауны дөвалауның иң шәп ысулы.

– Бу фикер белән берәү дә бөхәсләшми. Әмма балаға уза алмауның да сәбәпләре төрле. Кайчак аны дарулар белән дә дөвалап була.

Сигезенче миф: ЭКОдан соң әни кеше симерә башлый.

– Дөрес тукланса, күп ашамаса, алай булмас. Процедураң монда бер катнашы юк.

Тугызынчы миф: Хатын-кызның сәламәтлеге какшый.

– Авырга узу – ул хатын-кыз өчен зур стресс булуын онытмагыз. Әгәр дә ул йөккә узганчы да чирләп йөргән булса, аңа даими табиб күзәтүе кирәк. ЭКО бит ул балаға уза алмау проблемаларын гына хәл итә...

Унынчы миф: Бу ысул белән туган балаларның 75 проценты – инвалид.

– Кабатлап әйтәм, алар башка балалардан бер яклары белән дә аерылып тормыйлар. Ә инвалид балалар ЭКО ысулы белән туучылар арасында да, табигый юл белән туучылар арасында да бар. Шунысын искәртәм: баласын ЭКО ысулы белән тапкан әни үз сәламәтлегенә игътибарлырак була.

ЖӘМГЫЯТ

■ Татарстанның тарихи Болгар шәһәрәндә ислам академиясе ачылды. Биредә киләчәктә Татарстан яки Россиядән генә түгел, башка илләрдән дә яшъләр килеп белем алачак. Академия көндәшлеккә сәләтле, дөньяның башка югары уку йортлары дәрәжәсендә булачак. Бу уңайдан Истәлек билгесе бинасында «Милләт, төбәк һәм цивилизация яссылыгында мөселман дини тәгълиматы» дигән халыкара конференция оештырылды. Аның эшендә Татарстан Республикасы Президенты Рөстәм Миңнеханов катнашты. Халыкара конференциягә Россия мөфтиләре Тәлгать Тажетдин, Равил Гайнетдин, Әлбир Крганов, Татарстан мөфтие Камил Сәмигуллин, Татарстанның Дәүләт Киңәшчесе Минтимер Шәймиев, Төркия, Сүрия, Мисыр, Дагстаннан дин галимнәре һәм әһелләре килгән иде. Ак мәчеттә Коръәнне матур итеп укырга өйрәтү курсларын ачу тантанасы үтте.

■ Казан Кремле янәшәсендә «Гажәеп Казан» велосипед маршруты ачылды. РФ мәдәният министрлыгы уздырган вело- һәм жәяүлеләр маршруты Бөтенроссия конкурсында җиңеп чыгып, 15 миллион сумлык грант откан әлеге веломаршрут иң яхшы 6 маршрутның берсе дип табылды. Ул божрасыман булырга, тарихи объектлар аша узарга, шәһәр паркларына кереп чыгарга тиеш дигән төп таләпләргә җавап бирә, озынлыгы — 28 километр. Татарстан Президенты Рөстәм Миңнеханов, Россия мәдәният министры Владимир Мединский, Премьер-министр Илдар Халиков Казан Кремле, Спас манарасы, ТР Милли музей, М. Жәлил исемәндәге Опера һәм балет академия театры, Казан Ратушасы, «Казан» милли мәдәният үзәге аша узган велосипед маршрутын беренче булып сынап карадылар.



КОТЛЫЙБЫЗ

■ «Сөембикә» журналының элеккеге баш мөхәррире, күренекле жәмәгать эшлеклесе, язучы һәм журналист Роза Рәхмәтулла кызы Туфитуллова юбилее уңаеннан «Татарстан Республикасы алдындагы казанышлар өчен» ордены медале белән бүләкләнде.



МӘГАРИФ

■ Мәгариф һәм мәдәният өлкәсендәге татар телле интернет-проектлар арасында быел 6 нчы тапкыр «Белем жәүһәрләре» конкурсы үткәрелде. Аны «Белем.ру» интернет-белемнәр үзәге, ТР мәгариф һәм фән министрлыгы, ТР мәдәният министрлыгы һәм «Татнет»ны үстерү фонды бергәләп оештыра. Быел Татарстан, Башкортстан Республикалары, Самара, Оренбург өлкәләре шәһәр-районнарыннан 73 интернет-проект тәкъдим ителде. Жигүчеләр 8 номинациядә ачылды. Алар арасында басмаларының интернет-ресурслары да бар. «Тематик ресурс — ижади жәүһәр» номинациясендә беренче урын — «Сөембикә», икенче урын «Идел» журналына бирелде. Ә «Ялкын» журналының сайты Гран-при иясә булды.

МӘДӘНИЯТ



■ Чиләбедә узган «Татар кызы-2015» Бөтенроссия конкурсы финалында Татарстан, Мари Иле, Удмуртия, Башкортстан, Пермь, Кемерово, Түбән Новгород, Томск, Төмән, Ульяновск, Чиләбедән 12 кыз катнашты. Татарстан данын яклаган Түбән Кама кызы Миләүшә Морзаханова «Иң нәфис кыз» булып тамашачы мөхәббәтә яулады: аңа 3450 кеше тавыш бирде. Миләүшәгә нәфис таж — чөчәкләрдән үрелгән такыя кидерделәр. Пермь краеның Барда төбәге кызы Алиһә Аптукова Гран-при яулап, «Лада-Гранта» автомобиле белән бүләкләнде.

■ «Татнефть» компаниясе Әдәбият һәм сәнгать елында, моннан 10 ел элек, Сәҗидә Сөләйманова исемәндәге әдәби премияне булдырган иде. Беренче бүләкләр 2006 елда — шагыйрәнең 80 еллык юбилееда тапшырылды. Бүгенге көндә әлеге премиягә барлыгы 59 иҗат әһеле лаек булды, 76 студент стипендиат булып танылды. Әлмөттә узган быелгы юбилей чарасында Ринат Батталов (Ижау), Сирень Якупова (Чаллы), Ольга Левадная (Казан) Сәҗидә Сөләйманова исемәндәге премия лауреатлары булдылар. Нәфисә Сабирҗанова (Әлмөт), Илдар Хәйруллин (Түбән Кама), Наил Шәрифүллин (Лениногорск) кызыксындыру премияләре белән бүләкләнде.

СПОРТ

■ Казанда акробатик рок-н-ролл буенча Дөнья һәм Европа чемпионаты узды. Ярышларда Россия, Бельгия, Чехия, Молдавия, Венгрия һәм Швейцариядән килгән 600 гә якын спортчы үзен сынады. Аларның күпчелеге — 14 яшькә кадәрле үсмерләр. Ачылу тантанасында катнашкан ТР Президенты Рөстәм Миңнеханов һәм Россия Президентының Идел буе федераль округындагы Тулы вәкаләтле вәкиле Михаил Бабиш бу спорт төрен яш һәм перспективасы дип атадылар.





Фото ТР Президенты сайтыннан алынды



БӘБКӘЛӘ ОЯ

– ҮЗЕҢӘ АВЫР БУЛМАСМЫ СОҢ?
ИРЕ АННАН БАРЫ БЕР ТАҢКЫР
ГЫНА ШУЛАЙ ДИП СОРЫЙ.

Азалия белән авырлы чакта була бу сөйләшү.
– Кыз дисәк – кызыбыз бар, ул дисәк – улыбыз бар. Бәлки,
житәр, диһ әйтергә теләгәндер әтиләре... Ә мин барысын да хәл
иткән идем инде...



лмәт
районының
Яңа Кәшер
авылында,
күп балалы
Раушания

һәм Альберт Фазлыевларда ку-
накта әле мин. Зур авыл Яңа Кә-
шер, ләкин үзем эзләп килгән
йортны табу алай кыен булмады –
аларны монда һәркем белә.

Биш балалы бердәнбер гаилә бит
алар бу авылда!

Әңгәмәбез гел бүленә. Һәм һәр-
вакыт бер үк сүзләр белән:

– Әни, әнием...

Мәктәптә булган яңалыklarны,
искә төшкән нинди дә булса берәр
вакыйганы әйтмичә ничек түзәсен,
ди? Елмаям: безнең сөйләшүгә
аларның да кушыласы килә –
Азалинаның, Азалиянең,
Әмирнең... Шулай, бала-чагалы
йортта сер тормый. Тик Раушания
белән сүзөбез кечкенәләр колагы
өчен түгел әле.

«Әнигез үлгән...» Коточкыч бу
хәбәр алар өенә иртән иртүк килеп
ирешә. Әниләре Фәүзия Казанда,
хастаханәдә була. Операция вакы-
тында табиб жибәргән ялгыш энә
шулай фажигага әйләнә. Кырыгы
да тулмаган яп-яшь хатын
мәңгелеккә күзләрен йома.

– И-и, ул көннәр... Беренче
мәлдә үземне упкын каршында
калган кебек хис иттем. Инде ниш-

ләргә, ничек яшәргә? Аннан үз-
үзем: «Тукта, сабыр ит, – ди-
дем. – Кайчакта бөтенләй кечкенә
балалар да ятим кала энә, яшиләр
бит. Ә мин инде эшкә урнаша
алам. Димәк, энекәшемне үзем
үстәрә алам».

Раушаниянең урта мәктәпне
тәмамлап, документларын медици-
на училищесына тапшырган жәе
ул. Аңа әле унтугыз да тулмаган.
Хыялыма бер генә адым калды,
дип, канатланып йөргән мәле...
Тик күрәчәкне күрми калып була-
мы соң?! Аның өчен барысын да
язмыш үзе шулай хәл итә дә куя.
1 сентябрь көнне, башкалар сту-
дент эскәмиясенә утырганда,
ул беренче тапкыр эшкә чыга.
«Сөләйнефть»кә, котельныйга
оператор булып.

– Ә тагын дүрт елдан әти дә
мәрхүм булды. Энем Элвир белән
бу дөньяда япа-ялгыз ике бөртек
калдык...

Ике бөртек булганда ялгызлык
читтә йөргәннен аңлайсы көннәре
исә Раушанияне алда көткән икән...
Аңа кадәр әле ул әнисе үлгәндә
уналты яшендә калган энекәшенә
укуын тәмамларга ярдәм итә.
Аның иң олы терәгенә әйләнә.
Гомерлек яр итеп сайлаган
кешесе белән дә башта апасын
таныштыра Элвир. Кызы, улы туу
шатлыкларын да аның белән
бүлешә.

– Энекәшем безне ташлап
киткәнгә сигез ел... Эшендә
фажигага тарыды, агуланды... Ике
көн генә чирләп ятты. Табиблар
коткарып кала алмады... Спорт
белән шөгыльләнә иде, кул
көрәшендә катнашып йөрдә.

Ялгызлык ачысы белән бик иртә
очраштым шул. Аның ни икәнен
яхшы беләм... Аннан кызым Алинә
туды. «Минем белән берәр нәрсә
булса, ул берүзе калачак бит!»
дигән уй нигәдер гел тынгы
бирмәде. Шуннан... шуннан хәл
иттем инде: Ходай миңа никадәр
бала бирә, барысын да табачакмын.
Күп булсыннар, дидем.

*Киңәшләшсәк тә, безнең
гаиләдә соңгы сүзне
һәрвакыт ирем әйтә.*

Альбертының: «Көчәң житәрме?
Үзең авырлык килмәсме?» –
диюенә дә шулай җавап бирә ул.
Бу сорауга башка әйләненеп кайт-
мыйлар. Мәрхүм әнисенә апала-
ры: «Бәлки житәр?» – дип әйтеп
кары, игътибар итми. («Үзем
ничек дәрәс дип табам, мин,
гомумән, шулай яшим, бу – минем
тормыш», – ди ул.)

Ә Аллаһы Тәгалә аларга өч ел
саен бер бәбәй юллап тора: баш-
та – Алинә, аннары – Алияне.



Әмма Алиә кыска гомерле булып чыга: вакытыннан алда дөньяга килә дә, ике көн генә яши. Кечкенә кызчыклары калдырган сагышны уллары Артур туып кына азрак баса. Аннан Азалияне алып кайталар. Тагын өч елдан – Азалинаны. Быел беренче сыйныфка укырга кергән бу кызга өйдә аерым мөнәсәбәт: бердәнбер энесен югалткан көннәрдә әнисе карынында шушы бала булмаса, күтәрә алмаслык хәсрәтне кичерергә Раушания кайдан көч алыр иде икән?!

Күңелем шатлыктан гына нечкәрә, балала- рымны мактасалар да елыйм...

Алты ай буе елап үзәккә үткәнә дә шушы Азалина була: туарга да өлгермичә шушындык олы кайгы белән очрашкан соң?! Аның шукуллыларына өйдә шуңа да хәзер дә күз йомалар. Ә оя төпчегенә – Әмиргә – тиздән биш яшь тула. Аны дөньяга китергәч, Раушаниянең үз гомере ике көн кыл өстендә тора.

– Мин үзем ул хәлләрнең берсен дә белмәдем... Ике көн реанимациядә ятканмын. Альберт ул чакта елап беткән. «Бертуктамый шалты-

ратам. «Бала әйбәт, ә әнисе исән каламы-юкмы, әлегә әйтә алмыйбыз», – дип кенә жавап бирделәр», – дип сөйләде соңыннан. Ничек борчылмасын, бер кочак бала бит...

Шул ук идарәгә шофер булып урнашкан Альберт белән эш урынында танышалар алар. Спорт белән шөгыльләнгән, баянда, гитарада, пианинода уйнаган егеткә гашыйк булу тиз бит ул! Хәер, кыз да төшеп калганнарда түгел: тырыш, булдыклы, үжәт... Кавышалар. Ә яшь гаиләнең Жәлил бистәсендәге ике бүлмәле фатирны калдырып, Яңа Кәшәргә яшәргә күчүләре гел көтмәгәндә кылынган гамәл.

Альбертның әбисе Маһинур нигезе – бу йорт. Бергәләп Яңа Кәшәргә кунакка кайткалап йөриләр. Берсендә әбиләре бот сөяген сындырып, урынга егыла. Алинәсе белән декрет ялында утырган Раушания шул кайтудан авылдан китеп тормый инде: ике ел буе кайналасының кайналасын сабый бала урынына карый. 84 яшьлек карчык кабат аякка баса, таякка таянып әкрән генә йөри башлый. Тик әбекәй сулыш юлларына салкын тиюдән мантимый. Үләрәнә бер сәгать кала, Раушанияне янына чакырып ала: «Кил, утыр әле яныма, – ди. Аннан аркасыннан сыйпап: –

Кызым, гомергә игелек күр, ни теләсәң, барысы да кабул булсын, Ходай сиңа бала кайгысы бормәсен», – ди. Шушы ук сүзләргә, вафатына ике ай кала, кайнатасы да әйтә аңа: «Рәхмәт яусын, син бит минем әнине тәрбияләдең, кызым», – ди.

Өлкәннәрнең фатихасын алып калу – зур нәрсә.

«Минем ярты гомер декрет ялында утырып узды», – дип көлә ул. Эшкә чыкканына ике генә ел икән әле. Раушания балалар үстергән арада, дөньялар шактый үзгәргән: аның эш урыны хәзер «Жәлилнефть»кә карый. Идарәнең химик анализлар лабораториясендә лаборант булып эшли ул бүген. «Татнефть»нең кадрлар өзерләүче үзәгендә укып кайткан. Хезмәте жаваплы! Алар алган анализларга карап нәтижә ясыйлар: бу урында нефть бармы, юкмы? Анализлар төрле-төрле, арадан берсен дә жиңел дип булмый: нефтьнең чагыштырмача авырлыгы, аңардагы су микъдары... Бер төрле анализда өч ай эшләгәч, икенчесенә күчәсәң, аннан өченчесенә...

– Гомерлек хыялым яртылаш чынга ашты дисәм дә була: бүген өстемдә ак халат, кулымда шприц... Дөвәламыйм гына...

Бер сүздән икенчесенә күчә-күчә без инде бик озак сөйләшәбез. Балалар килеп бүлдергәндә әңгә-



мәбезнең очын да югалтабыз. Тик мин бер нәрсәне бер дә онытмыйм: ул әле бер тапкыр да зарланмады! Һәм жыенмый да шикелле. Югыйсә жай чыкканда, тыңлаучы барында түгеләп калса да ярый. Маһинур әбидән калган йорт Фазлыевларның зур гаиләсә өчен күптән тарайган. Нигезе салынган йортны һаман күтәрә алмыйлар икән әле. Зур, иркен йорт булчак анысы. Моңарчы әти кешенең хезмәт хакына гына көн иткәннәр бит. Эшкә иртәләрен ирле-хатынлы чыгып китә башлагач, өйгә яңа суыткыч кайткан, кер юу машинасы...

– Дөнъя малының беркайчан житкәне юк... Мин булганына канәгать. Сиңа насыйбы барыбер сиңа керә. Булса, куанычы белән булсын. Ипотекага бер бүлмәле фатир алдык менә, аны түлибез. Фатир бурычының бер өлешен «Татнефть» тә күтәреште. Болай да ярдәм иткәләп торалар. Казанга, Президент кулыннан «Ана даны» медален алырга барганда да алар әзерләп озатты. Рәхмәт дими, ни дияргә – баштан аяк киендерделәр.

Һәр көнне мәктәп ишеген Фазлыевларның өч баласы ачып керә. «Иң авыр чор аларны мәктәпкә әзерләү алдыннан булдыр инде, әйемә?» – дим.

– Ә мин кызларга мәктәп формасын үзем тегәм, шул коткара, – ди Раушания. – Артурга костюм тегү генә кулымнан килми, чалбарын булдырам.

Мона кадәр мәктәптә балаларның төшке ашы өчен түләүдә ташламалар булган, бу елларда аны бетергәннәр. Алинә апасы кебек үк Азалия дә музыка мәктәбендә укый – ул да түләүле.

Чыгымнар турында сөйләүне Раушания тиз туктата.

– Безнең бакчалар бик зур, – ди ул. – Кулдан килгәннең барысын да үстерергә тырышабыз. Бик күп итеп кыяр тозладым. Азалия белән әллә никадәр салат ясадык. Кулы эшкә ятып тора аның. Токмач кисәргә дә әллә кайчан өйрәнде инде.

Бәйләү бәйләргә бик яратам. Унөч яштың үк өйрәнгән идем. Олы кызым мин бәйләгән киём-салымны бик күп киде. Хәзер дә сораган кешеләргә бәйләштерәм. Ничек өлгерәмме? Эштә бер сәгать көндезгә ялыбыз бар – аны ничек бушка үткәрәсең? Аннан кичләрен утырам.

«Күп балалы гаиләдәге балалар башкалардан нәрсә белән аерылып тора?» – дигән сорауга җавап бирер өчен Раушаниягә уйлап торырга да кирәкмәде:

– Тырышлыклары белән. Алинәбез мәктәпне «бишле» билгеләренә генә тәмамлады. Инглиз һәм немец телләре укытучысы булырга әзерләнгән. Әле Казанда бер лицейда практика узып йөри. Укытучылары шалтыратып мактады: «Балалар белән уртак тел таба белә, аларны үзенең авызына гына каратып тора», – ди. Шулай булмыйча?! Эне-сәңелләрен үстерергә әтисе белән беррәттән миңа ул да булышты бит. Азалия елак булды дигән идем инде – олы кызым белән алты айга кадәр чиратлашып аны икәү күтәрәп йөрдө. Икенче әниләре кебек ул... Еракта булса да, укулары белән гел кызыксынып тора, булышырга тырыша. Дустым да, сердәшем дә ул минем. Алинә бөтен эшнә белә. Аш-суны да тәмле пешерә.

Үсеп житкәч, балаларның оядан читкә очуы табигый да бит... Бигрәк тә кыз-баланың. Әмма Раушания: «Алинәнең укырга китүен авыр кичердем, – ди. – Йөрәгемнән өзеп чыгарып жибәрдем. Күңелем бик тулганда, шигырь яза идем... Балалар гел күз алдымда, үз янымда булырга тиеш. Миңа шулай рәхәт...»

Тагын читкә киттек...

– Мактануым түгел, балаларым чыннан да тырыш. Йорт тирәсендәге эшләр менә Артур өстендә. Без, кызлар, бәрәңгене утап кына чыгабыз, ул күмә. Класс бүлмәсендә нидер эшлисе булса, укытучысы гел аны чакырта. Азалиябез «бишле»гә генә укый. Кайсы фәннән олимпиадага барасы булса да, аны жибәрәләр. Азалия да апаларын-

нан калышмаска тырыша. Рәсем-нәрне бик матур ясый. Пластиннан ни теләсә шуны чын сыман итеп әвәләп куя. Кызганыч, авылыбызда сәнгать мәктәбе юк. Биергә дә оста ул. Туры сүзлә дә – кемне ачулансаң, шуны яклап чыга, бер туганына да сүз тидертми.

Биш бала, бишесенең дә үз холкы...

Бу йортта балалар мәктәптән кайтуга компьютер артына уен уйнарга утырмый. (Компьютер, гомумән, өстәл өстенә әтиләре рөхсәт иткәндә, дәрәс әзерләргә кирәк булганда гына чыга.) Кулларында ноутбук, планшет, айпад яки айфон да күренми. Аларын – үзләре эшләп алыр. Беләп үсәләр: әтиләре белән әниләре, нәрсә генә булса да, үз көчләренә генә таяна, читтән беркайдан ярдәм көтми. Тормышта матди байлыкка ия булганчы, кеше булып калуны өстенрәк күрәләр. (Бөтен таныш-белешне, туган-тумачаны шаккаттырып, Раушания әти-әнисеннән үзенә калган ике бүлмәле фатирны мәрхүм әнәсенен улына бүлөк итә. «Ятимне сөендерәсем килде, игелеген күрсеннәр», – ди. Әнәсенен хатыны кабат кияүгә чыкса да, алар, якин туганнардай, аралашып яшиләр.)

– Әгәр әниң исән булса...

Раушания нәрсә әйтергә теләгәнменне аңлай.

– Мин үзем дә бу хакта еш уйланам... Укыр идем, табиб булыр идем, мөгаен. Мин бит мәктәптә яхшы укыдым, укытучыларым югары белем алмавыма хәзергәчә көенәләр. Дәрәс, булган белем югалмый – балаларыма булышам.

Аның күңелендә йөргән хыяллар турында бер сөйләшкән идем инде, һәрвакыттагыча балалар бүлдә:

– Яңа йортыбыз, аның янындагы бакча турында хыялланам дип әйткән идем. Тагын... китап язасым килә! Үзем турында да булыр ул, минем язмыш хакында гына түгел дә...

Гөлнур САФИУЛЛИНА

УҢГА КИТСӘН – ӘШСЕЗ КАЛЫРСЫҢ, СУЛГА КИТСӘН...

ӘКИЯТЛӘРНЕҢ НӘКЪ
МЕНӘ ШУЛ УРЫНЫ
ДУЛКЫНЛАНЫРГА
МӘЖБҮР ИТӘ ДӘ:
УҢГА КИТСӘН НИЧЕК ТӘ,
СУЛГА КИТСӘН?
Ә ТУРЫГА ЮЛ БАРМЫ?

Язасы сүзем дә нәкъ менә шундый сайлау
газабы хакында. Ничек дәрәс, кайсы якка
китсәң үкенмәссең, кайсы юлны сайласаң
уңарсың?



Айсылу
ГАЛИЕВА

К

ичке «рейста»н кайтып киләбез. (Кечкенәсен – бакчадан, зурларын кичке
түгәрәкләреннән кереп алу инде бу «рейс».) Машинаның арткы утыргы-
чыннан ике балам бер-берсен уздырырга тырышып, көн яңалыкларын
сөйли, дәрәсрәгә, бер-берсен басарга тырышып кычкыра:

– Әни! Бүген математикада...

– Әни, мин беренче сөйли башладым, көтеп тор!..

11 сәгать күрешмәгәч, яңалыклары күп жыелган. Өстәвенә, янымда, алда утырып барган
кечкенәсе, руль тоткан кулга ябышып, тарткалый башлай: «Әни-и-и...» артта утырган абый-апа-
сына елый-елый, мин сөйлим, минем чират дип кычкырырга да өлгерә. Ике вариант: йә маши-
надагы радионы бөтен көченә кабызып куярга, йә өчесеннән дә катырак итеп кычкыра башлар-
га. Икесенә дә дәрәс түгелен беләм белүен... Кечкенәләргә – 2-3-4 яшьлекләргә – әниң
мәхәббәтен, игътибарын тояр өчен көненә 40 минут вакытны үзенә багышлау кирәк икән.
Психологлар шулай ди. Эштән чабып кайтып кергәч, кайсын мәктәптән, кайсын балалар бакча-
сыннан жыйгач, бу 40 минутны кайчан табып була икән, әле бит кичкелек ризык ашарга
әзерлесе, дәрәсләр карыйсы, иртәнгә киёмнәр хәстәрләп куясы... Әни өйдә генә торса, бала
тәрбияләү белән генә мәшгуль булса, әйбәт инде ул. Өй дә ялт иткән, балалар да караулы.
Ләкин аның кире ягы да бар шул, ул да булса, өй тавыгына әйләнгән әниң балалар алдында
абруе төшү. Сүзсез ул хакта түгел, ә нәкъ менә эшләүче әниләрнең балалар белән мөнәсәбәт-
ләрендә нинди проблемалар килеп чыгу ихтималы, алардан чыгу юллары турында.

Эшем иясе әниләрне шартлы рәвештә ике төргә бүлгәргә мөмкин: беренчесе – башка чара булмаганга күрә тормышны алып бару өчен эшләүчеләр, икенче төр – бала тәрбияләүдән качып, куна-төнә эштә ятучылар. Улым йөрөп алган балалар бакчасында андый әти-әниләр дә бар иде: өйдә утырган яшь ханым, 3 һәм 5 яшьлек балаларын тыңлата алмагач, бакча ябылганда гына алып китә торган иде. Икенче бер күргәндә, эшкә чыкканын, тәүлегенә 12-14 сәгать эшләгәннен әйтеп мактанды. «Ә кызларың?» – «Әтиләре белән ныграк дус алар. Ул алырга да өлгәрә». – «Кызларыңны ычкындырам дип курыкмыйсыңмы?» – «Үсә-үсә үзгәрерләр әле, хәзер миңа авыр алар белән...»

Менә шундый сөйләшү. Үсә-үсә, кечкенәдән әти-әнисеннән ераклаштырылган бала якыная алмый бит инде ул. Нишләргә соң? Юлда яткан тырма маңгайга бәрмәсен өчен бүгеннән ни эшләп була? Эшләп тә, балаларга житәрлек игътибар, тәрбия биреп тә буламы? (Ярый ла ул әниләребез яшь вакытта, без бәләкәй чакта кинолар да, мәктәп тә, күрше-тирә дә, бер таныш булмаган кешеләр дә тәрбияли иде. Хәзер ул система эшләми, тәрбия бары тик гаилә тәрбиясенә генә кайтып кала. Чит балаларга кисәтү ясап кара – ишетмәгәннен ишетерсең, күрмәгәннен күрерсең.) Без тәрбияли алмаса, баланы кем үз кулына ала – ТВмы, интернетмы, чит-ятлармы, әллә үз яшьтәшләреме? Һәм бала алардан нәрсәгә өйрәнә? Балаңа бүленгән вакыт житәрлек булмаса, киләчәктә нинди тормыш сценарийлары көтә – педагог-психолог, үзе дә жиденче сыйныфта укучы баланың әнисе Алена Федосова белән шул хакта сөйләштөк.

БАЛА ҮЗ-ҮЗЕНӘ ЫШАНМЫИ ТОРГАН БУЛЫП ҮСӘ.

Үз-үзенә ышаныч – әти-әнигә булган ышаныч, аларның чын-чынлап терәк, таяныч икәннен ышану аркылы формалаша. Үзенә ышанычы булмаган баланың бер-нәрсәгә дә күнеле үсми, булдыра алмам дип курка. Өйдәгеләр «булдыра алмыйсың», «кулыңнан килми» дип тә кабатларга яратса, бөтенләй кулы эш белми торган булып үсәргә мөмкин әле ул. Алай гына да түгел, үсмерлек чорында «мин шундый уңмаган инде», «миннән нәрсә көтәсең соң», «мин аңгыра инде», дип, тискәре сыйфатларын купайтып күрсәтә. 11 яшьлек Алиса кул эшләрен, кәгазь белән, сөйлән белән эшләргә ярата. Үзе тотына алмый шуңа. «Мин эшли алмыйм», «минем кулым кәкре», «эшләп күрсәт инде» – зурлардан берәрсе белән тотынмаса, ул аны башлап жибәрә алмый. Күрсәтеп биргәннен соң гына, күз-колак булып торсалар, ахырына кадәр житкерергә мөмкин. Шулай итеп башланган да ташланган эшләре арасында бисер агачы да, чигелгән сумка да, квиллинг ысулы белән ясалган картинасы да бар. Нишләп шулай? Вакытында үзе эшли башлап та, килеп чыкмагач, ярдәм сораганда әнисе, булышасы урында, кулыңнан килмәгәч тотынмаса кирәк иде, дип ачуланганга күрә. 6-7 яшьлек баланыкы гына түгел, үзбездә дә килеп чыкмый бит әле.

Балачакта әле әти-әнинең абруе көчле булса да, үсмерчакта ул барлыкка килә алмый инде, шуңа күрә,

һичьюгы дәрес караганда, берәр фәннән эксперт буларак (физиканы, математиканы әйбәт беләсең, ди) абруй казанырга була. Аңламаган жирләренә әйтеп жибәрәп, аңлатып. Бала әти-әнинең нәкъ менә бу өлкәдә башкалардан көчлерәк икәннен белергә, аның таяныч буласын аңларга тиеш.

АРАЛАШУДАГЫ ПРОБЛЕМАЛАР. Яшьтәшләр, олылар, укытучылар белән... баланың йә аралашу тәҗрибәсе булмый, йә мәктәптә, тирә-юньдәгеләр белән аралаша белми. Әйтик, Илнур икенче класста укый, шаян, тик-тормас малай үзе, тик исәнләшә белми инде! Очрашкан саен, исәнләшергә өйрәтәм үзен. Әнисе белән булганда, әнисе исәнләшә дә, Илнур дәшми тора, үзе генә булганда да авыз ачарга оныта. Тырыша торгач, ул өлгәргәнче үзем беренче исәнләшә-исәнләшә, өйрәнде, ахрысы. Беркөнне мәктәптән кайтып килешли, юл аркылы ук кычкыра: «Исәнмесе-е-е-е-з!» – ди. Мәктәптә беренче сыйныф кызлары сыйныфташ малайлары Наилнең сүгенүеннән зарлана. Әти-әнисе бер-берсе белән кычкырышып, сүгенеп кенә аралашканын ишеткән малай шундый мөнәсәбәтне аралашу моделе итеп алган да, мәктәптә, урамда да шуны куа. Сыйныфташлары да, укытучысы да кисәтү ясый-ясый, орыша-орыша хәзер Наилне сөйләшергә өйрәтәләр. Шулай да була: өйдәгеләрнең сөйләшергә, аралашу күнекмәләре бирергә вакыты булмаганга, бала телевизорга, виртуаль дөньяга кереп китә, шундагы аралашу моделе үзләштерә, йә бөтенләй үз эченә бикләнә. Баш мие әзер мәгълүматны гына кабул итеп, уйлаудан, фикерләүдән бизә башлый. Социаль челтәрләр ерак аралардан аралашыр өчен уйлап табылса, безнең балалар янәшә сыйныфтагы, йә сыйныфның икенче почмагында утыра торган дуслары белән интернет аша аралаша – сөйләм теле бөтенләй кулланылмый. Көндәлек тормышта да игътибар итәм: озын-озаклап сөйләшәп утырганчы, ватцаптан үзгә кирәкле мәгълүматны юллау, кыска гына жөмлө язып жибәрү күпкә жиңелрәк тоела башлады.

УКУ БЕЛӘН БӘИЛЕ КЫЕНЛЫКЛАР. Үз ихтыярына куелган бала авырлыктар белән көрәшә белми. Ул аларны жиңәргә өйрәнмәгән. Әни өйдә юк – әни берни дә сорамай – берни дә эшләргә кирәк түгел. Кирәк булмагач, эшләми дә инде ул аны. Өй эшенә эшлә, дип әйтә әни, ә кайткач тикшерергә вакыты юк. Вакытында үзләштерми калгач, үсә-үсә катлаулылана барган мәктәп программасы аңлашылмый да. Беренче класста алган иң беренче «икеле»мне хәтерлим. Бирелгәнне язарга онытып барган өчен Лилия апа куйган иде аны. Дәфтәрне алып кайттым да шкаф астына яшердем. Әнигә, югалган, дип алдадым. Бәләкәй генә авылда беләнми каламы инде ул?! Әнидән дә, әтидән дә элөкте шикелле. Шул ыржаеп торган кызыл «икеле» әле дә күз алдында тора. Хәзер беренче сыйныфларга билгә куймыйлар. Алай гына да түгел, өй эше дә бирергә тиеш түгелләр. Һәм алай гына түгел, мәктәптә эшләп бетермәгәнне өйдә эшләргә кушып жибәргән өчен (ә бит тиеш түгел!) әниләр зар елый. Еламаса иде – баланы түгел, үзен жәлли – ул бала белән утырырга да кирәк бит.

Вакытында дәрес әзерләп, мәктәптә үткәнен беркетеп куярга өйрәнмәгән, өстәвенә, әнисенә канәғәтсизлеген ишетеп торган бала нишли инде? Ничек тә дәрес әзерләүдән качарга тырыша. Нәтижәсе – өлкәнрәк сыйныфларда начаррак укый башлай. Башлангыч сыйныф укытучылары килешер: дәресне бала белән бергә әзерләргә кирәк. Әйтеп-күрсәтеп жибәрер өчен генә түгел, гадәткә кертер, дәрес әзерләү күнекмәсен булдырыр өчен. Башлангычта гына түгел, бишенче класста да бала белән утырырга иренмәсәң, аннары инде дәрес әзерләүгә бала җаваплы карый башлай.

БАЛА БӘЙЛӘЛЕККӘ ТИЗ ТӨШӘ. Компьютердан, уеннардан, социаль челтәрләрдән, телевизордан, ахыр чиктә, наркотиклардан... Бәйләлек – тормыштагы кыенлыктардан качу юлы. Тормыш – үзе кыенлык бит ул, нәрсәдер эшләргә, ниндидер бурычларны тормышка ашырырга, ни өчендер җавап бирергә кирәк. Бала үзе сайлаган дөньяга кереп бата да аннан чыга алмый. Без сабыебызның яше тулганчы ук тоттыра торган планшет та булырга мөмкин ул, бик кызык дип күрсәтә торган балалар мультиты да. Жиңел бит – баланың игътибарын җәлеп итәбез дә, үзебез башка эш белән шөгыльләнәбез. Ашарга әзерләүме ул, жыештырумы, телефоннан сөйләшүме – мөһим түгел. Бала белән утырып уйнарга, артыннан тагын бер кат юасыңны белеп, аңа да чүпрәк тоттырырга, идәнне тутырып бетерәсен белә торып, он белән уйнатырга бөтен әниңең дә сабырлыгы житмидер шул. Ә балада бу вакытта әнигә булышу, өйдә эшләү күнекмәләре барлыкка килер иде. Планшет тотып утырганында күнекмәләр барлыкка килә – ләкин инде башка күнекмәләр. Харис абый белән Зәйнәп апа мин белә-белгәннән бирле көннәр бус эштә булдылар. Төзелештә эшләгән кешеләр – объект тапшырганда куна-төнә яталар иде. Кечкенә улларын каршы алу, ашату-эчертү, дәрес әзерләтү кызлары өстендә иде. Ул кияүгә чыккан, 13 яшьлек Руслан үз ихтиярында калды. Малай зур инде, мәктәптән үзе кайта, ашарга әзер, өй эшләрен карый, дип тынычланган әнисе өч ел узгач кына ул-

ларының наркотиклар белән шаяра башлавын белгән. Анда да чаң сукмаган, төзәләр-төзәләр, дип, әтиләренән яшереп, малайны сазлыкка тагын да этәргән. Нәтижәсе: Руслан – передозировкадан, әниләре – аның кайгысыннан. Икесе ике зиратта ята. Кызганычка каршы, бу очрак беренчесе дә, соңгысы да түгел, наркотиклар урынында секталар да, оешкан җинаятчылек төркемнәре дә, тагын әллә нәрсәләр дә булырга мөмкин. 6 яшьлек Самат белән сөйләшәбез: «Аракы эчеп карыйсың да, аннары авырый башлайсың, – дип фикерли ул. – Башта аз гына эчеп карыйлар, аннары тагын, тагын... Аннары аннан башка тора алмыйлар. Аракы баш миендә күзәнәкләрне үтерә башлай. Аннары кеше үзе үлә. Ә нишләп телевизордан 11 яшьлек алкоголикны күрсәттеләр? Аңа беркем дә әйтмәгәнмени соң?» Менә бу – балалар логикасы. Белми эчкән бит ул аракыны! Ник белми соң ул аны? Әти-әнисе әйтмәгән, аның белән ул хакта сөйләшмәгән, гомумән, алар эшли, аларның балалары белән сөйләшеп утырырга вакытлары булмаган!

Эштән аерылып булмый икән, әни балаларга дигән вакытны башка нәрсәләргә корбан итү бәрәбәрәнә бүлә инде. Бергәләп утырып дәрес әзерлибез дә, бергәләп бөлеш пешерәбез, бергәләп кунакка барабыз да, аннары бергәләп бакчада эшлибез, өй жыештырабыз. Болай булганда, бала алырга гына түгел, бирергә дә өйрәнәр, үз вазыйфаларына да җаваплы карый башлар. Иң мөһиме: ул әнисенә җаратуын белеп торырга тиеш.

Әлегә проблемаларның барысының да нигезендә балалар белән контакт булмау, алар белән сөйләшәргә вакыт таба алмау ята. Бүген мин балаларга кирәк, алар миңа яңалыкларын җиткерә, һәр адымнарны сөйләргә әзер тора, һәр гамәленә минем бәяне, фикерне белергә тели. Бүген аларга җавап бирә алмасам, гамәлләрен бәяли алмасам, иртәгә аларның минем белән уртаклашыр яңалыклары булмаячак. Алай гына да түгел, миннән – әнидән, әтидән көткән мөнәсәбәтне алар башкалардан эзләчәк. Ә ул башкалар кем булыр?

КИҢӘШ

● Көнегезне алдан ук планлаштырыгыз. «Таулар күчерергә» ашыкмагыз, вакыттан һәм мөмкинлекләрдән дәрес файдаланыгыз. Иң элек нәрсәгә игътибар итәргә кирәген чамалап, мөһим һәм кичектергесез эшләргә исемлекнең башына ук язып куегыз, ө вак-төяк саналганын башка көнгә калдырсагыз да була.

● Бөтен эшеңне ташлап, гел бала янында гына утырырга димәгән. Балаларны өй эшләренә тартыгыз. Бергәләп нидер эшләү мультфильм карауга караганда күпкә файдалырак. Балалар үзләре үк нәрсәгә дә булса өйрәтүне сорап килә. Бергәләп ашарга әзерләгез, агач-куаклар утыртыгыз, кош-кортлар карагыз, кул эшләре белән шөгыльләнәгез.

● Эш күплекне һәм аруны сылтау итеп, баланы игътибардан читтә калдырмагыз. Кибеткә барганда да аралашып була. Балаларны үзегез белән алып йөрөгез. Дусларыгызның балалары белән аралашсыннар, бергә уйнасыннар.

● Гаиләнең үз традицияләрен булдырыгыз. Шимбәдә бәйрәм табыны әзерләсәгез, чәршәмбене өстәл уеннары көне итегез, якшәмбедә кинога, походка барыгыз. Болар гаиләне якынайта. Табигатькә чыгулар да бик ошый аларга.

● Көн дәвамында балагызның хәлен сорашып, яңалыкларын белешеп торыгыз. Командировкада йө башка шөһәрдә кунакта булсагыз, кичен телефон яки Скайп аша элементкә керегез. Көннең ничек үтүе турында сөйләшегез, тыныч йокы теләп сабуллашыгыз. Бала ничә яшьтә генә булса да, җан жылысына, әти-әни җаратуына мохтаж.



ХӨРМӨТЛЕ УКУЧЫБЫЗ!

Сезгә тәкъдим иткән сорауларга җавап бирүдә катнашуыгызны көтөбез. Алар яраткан журналыбызны тагын да баерак, кызыклырак чыгарырга ярдәм итәчәк!



УКУЧЫ АНКЕТАСЫ



* АНОНИМЛЫКНЫ ГАРАНТИЯЛИБЕЗ!

Сораштыру нәтиҗәләре гомумиләштереп файдаланылачак.

1. Яшегез _____

2. Үзегез турында:

- ☐ ир-ат
- ☐ хатын-кыз

3. Кайда, кем булып эшлисез:

- ☐ хужабикә (яки бала белән декрет ялында утырам)
- ☐ эшче
- ☐ сатучы
- ☐ укытучы
- ☐ менеджер, белгеч, хезмәткәр, администратор
- ☐ урта буын җитәкче (урынбасар, бүлек мөдире)
- ☐ предприятие, оешма җитәкчесе
- ☐ эшсез
- ☐ пенсионер
- ☐ студент, укучы
- ☐ башка _____

4. Гаиләгезнең кереме (бер айга бер кешегә исәпләгәндә)

- ☐ 15 меңнән азрак
- ☐ 15-30 мең сум
- ☐ 30-50 мең сум
- ☐ 50 меңнән күбрәк

5. Гаиләгез зурмы:

- ☐ 1 кеше
- ☐ 2 кеше
- ☐ 3-4 кеше
- ☐ 5 һәм аннан да күбрәк кеше

6. Яшәгән урыныгыз _____

7. Соңгы вакытта укыган китапларның кайсысын ошаттыгыз _____

- ☐ кызганычка каршы, соңгы вакытта китап укыганым юк

8. «Сөембикә»дән башка тагын нинди дә булса журналлар укыйсызмы

- ☐ укымым (11 нче сорауга күчегез)
- ☐ укыйм

9. Ни өчен нәкъ менә шул журналларны:

- ☐ алар минем кулга бушлай элгә
- ☐ алар миңа кызык
- ☐ мәҗбүрмен (эштә кушалар)
- ☐ башка _____

10. Даими танышып бара торган газета-журналлар сезгә ничек килеп элгә:

- ☐ өйдә яздырып алабыз
- ☐ эш урынында алдырабыз
- ☐ сатып алам
- ☐ бушлай таратыла торган урыннардан алам
- ☐ башкалардан укырга алып торам
- ☐ башка _____

11. «Сөембикә» журналын даими укып барасызмы

- ☐ почта аша яздырып алдырам
- ☐ кулга элөккәндә укыйм
- ☐ һәр санын сатып алам
- ☐ танышларымнан, туганнардан укырга алып торам
- ☐ китапханәдән алып укыйм
- ☐ башка _____

12. «Сөембикә» белән танышлыгыгыз күптәнме _____

13. Сездән кала, өегезгә килгән «Сөембикә»нең һәр санын тагын кемнәр укый

- ☐ ирем/хатыным
- ☐ балалар _____ кеше
- ☐ туганнар _____ кеше
- ☐ күршеләр _____ кеше
- ☐ хезмәттәшләр _____ кеше

14. Кайсы рубрика һәм темаларны журналдан яратып укыйсыз? Соңгы бер елда дөнья күргән язмаларның кайсылары аеруча ошады, истә калды _____

15. Соңгы өч елда журнал үзгәрдеме

- ☐ бизәлеше матурланды, дизайны яхшы якка үзгәрде
- ☐ язмаларның эчтәлегә кызыклырак
- ☐ үзгәреш сизмәдем
- ☐ җавап бирергә авырсынам
- ☐ башка _____

16. Журналда язмаларны бер үк журнал-листлар язуга ничек карыйсыз

- ☐ уңай карыйм, алар инде күптән танышларым кебек якин
- ☐ уңай карыйм, аларның языуы миңа ошый
- ☐ моңа игътибар иткәнем юк
- ☐ ошамый
- ☐ җавап бирергә авырсынам

17. Журналыбызда нәрсәне үзгәртәргә идегез _____

18. «Сөембикә» өчен нинди кызыклы тема тәкъдим итә аласыз _____

Әгәр сез тәкъдим иткән тема күпчелеккә дә кызыклы тоела һәм күбрәк тавыш җыя икән, сезне БҮЛӘК көтә!

Җиңүчеләр журналыбызның сайтында онлайн-тавыш бирү юлы белән ачыкла-начак.

БӘЙГЕДӘ КАТНАШУ ӨЧЕН
15 декабрьгә кадәр редакциягә:

< тутырылган анкетаны

< фоторәсемегезне

< киләсе яртыеллыкка журналга язылу турындагы квитанция күчермәсен җибәрегез.

Игътибар: 3-13 декабрьдә «Сөембикә»гә почта бүлекләрендә ташлама белән язылу мөмкинлеге булачак!



Исегезгә төшерәбез, хәзер «Сөембикә»гә журналның сайтында да syuyumbike.ru язылырга мөмкин. Моңың өчен «онлайн-язылу» бүлегенә керәсез һәм андагы таблицада үзегезгә кирәк вариантны — кәгазь яки электрон версияне сайлайсыз.



Мәдинә
КАШАПОВА

ШИЗОФРЕНИЯ... БУ ЧИР БИК КҮПЛӘР ӨЧЕН ХӨКЕМ КАРАРЫДАЙ ЯҢГЫРЫЙ.

Чит-ят тоелган күренешләр, билгесез әйберләр безне һәрчак әнә шулай куркы-та, сәбәбе булмаса да, сагаерга мәжбүр итә. Академик В. М. Бехтерев исемдәге Республика клиник-психиатрия хастаханәсенең амбулатор-поликли-ник психотерапия бүлгә мөдире, Татарстан Республикасының атказанган таби-бы Гомәр Мәхмүт улы ЗИАТДИНОВның: «Шизофрения диагнозлы кешене жәмгыять авыр кабул итә», – дигән фикере белән килешәм...

СӘЭР КЕШЕЛӘР

Кем дип кенә һәм ничек кенә ата-мыйлар андыйларны. «Түбәсе кыйшайган», «авышкан», «дивана»... Юк, алар дивана түгел: күп вакыт алар укымышлы, акыллы һәм бик тә нечкә күңелле кешеләр. Үтә сиз-герлек, йөрәгенә барысын да якин кабул итү какшата да бугай аларның психикасын. Мондый авырулар төрке-менә керүчеләр арасында сәнгать һәм фән өлкәләрендә житди уңышларга ирешкән дөньякүләм талантлы шәхес-ләр барлыгын да онытмыйк: А. Эйнштейн, В. Ван Гог, Ф. Кафка, В. Нежинский, М. Врубель һәм башка күп кенә исемнәре дөньяга таныш галимнәр, язучылар, рәссамнар шушы чирдән җәфаланган. Бу чирне белгеч-ләр геннар буенча нәселдән-нәселгә күчә торган чир дип атый. Бүгенге көндә психиатриянең һәр яктан өйрәне-лөргә тиешле төп проблемаларының берсе дә – шул. Кайчандыр англиз галимнәре тәкъдим иткән кешелек нәселен яхшырту-яңарту турындагы тәгълиматны Гитлер да файдаланган. Ул психик авырулар ята торган хастаханәләргә юк иткән. Тик моңа карап кына акылга зәгыйфь булган кешеләрнең саны кимемәгән.

– Бүген дөньяда яшәүче халыкның 1 проценты – ши-зофрениклар, – дип дәвам итә сүзен психиатр. – Бу чир-не башкача, «психиатрия патшасы» дип тә йөртәләр. Хәзер жир шарында, нинди расадан, милләттән булуына карамастан, 45 миллион шизофрения белән авыручы

кеше бар. Әле бүген дә моңа анык кына җавап алган юк. Әмма без аның хромосомалар авыруы икәннән, чирнең нәселдән-нәселгә күчеп йөрүен беләбез. Без – шушы фикерне алга сөрүче немец психиатрларының тарафдар-лары. Шизофренияне башка кереп утырган «бөйләнчек» уйлар белән дә бутыйлар, – ди Гомәр Мәхмүтович. – Бу – шизофрения түгел, моны төзәтергә, дәваларга була.

Күзенә күренә, тавышлар ишетелә...

– Нәселдән килсә дә, чирне кулдан ычкындырмаска, вакытында кисәтеп торырга була лабаса. Аның беренче билгеләре нинди соң?

– Кеше үзен бик сәер хис итә башлый: еш кына аңа хәле беткән, эче пошкан шикелле тоела, ул гел күңелсез. Тора-бара бу чир яңа төсмерләргә күчә: әйтик, күзенә күренә (без аны галлюцинация дип атыйбыз), колагына чит-ят тавышлар ишетелә. Беренче билгеләре күренә башлаганда, пациент үзе килә. Ә инде менә ул азып китеп, яңа форма алса, саташуларга күчсә, кеше хаста-ханәгә үзе теләп килми. Чөнки ул инде авыруын таныр хәлдән узган. Монда инде туганнарының, якиннарының ярдәме кирәк. Саташу, галлюцинацияләр кешене шәхес буларак нык үзгәртә. Ул, әйткәнемчә, үзен сәер тота, үз эченә бикләнә, ул мәгънәсез, башкалар фикеренчә, баш-ка сыймаслык гамәлләр кыла. Сөйләп торган жиреннән кинәт кенә туктап кала, әйтерсез, нәрсәгәдер колак сала.

Көтмәгәндә көлөп жибәрә йә йөзөнә курку, кайгылы кыяфәт чыгара, игътибарын бер генә темага юнөлтә алмый. Аның кызыксыну даирәсә дә үзгәрә: яңа, гайре табигый кызыксынулары барлыкка килә. Кайчак бу шикле фәлсәфи яки дини тәгълимат булырга мөмкин.

Авыруның эшкә сәләте кими, социаль адаптацияне авыр кичерә. Ә кайвакыт тормыш белән кызыксынуын югалта.

Шулай итеп, шизофрения, белгеч әйтүенчә, колакка ишетелгән тавышлар, пассивлык, фикерләрнең өзек-өзек булуы, фикеренең «минекә түгел, ә аны минем башка кемдер салды», «мин ач түгел, ә мине ач торырга мәжбүр итәләр» кебегрәк күренешләр күзәтелә. «Мин» һәм «мин түгел» арасындагы цикләр бозыла.

Чирнең килеп чыгышы турында төрле фикерләр йөри. Аның берсен (психиатрлар да шул фикердә) инде беләбез: бу – генетик фактор. Әгәр дә әлегә чир белән атананың берсе авырый икән, ул балага да (11,8 процент) яный. Ә инде икесе дә авырый икән, бу сан 25–40 процентка һәм аннан да югарыга житә.

Саташканмы әллә...

Хыялый идеяләр бөтен анны-акылны биләп ала, авыру чынбарлыкка туры килмәгән әйберләргә ышана. Бу очракта чирне дөвалап булмый. Андый кешене «алай түгел, болай ул» дип ышандыруның тискәре нәтижә бирүе бар. Авыру өйткән сүзенә дөреслегенә тагын бер кат инаначак кына. Мондый төр пациентларга гел аларны кемдер күзәтә, туктаусыз эзәрлекли, мәкерле эшләр майтара, теге дөньяның кара көчләре тәэсир итә, сихерли-боза шикелле тоела. Еш кына ул бу проблемаларның килеп чыгуын туганнарыннан күрә. Чирле кеше бу хакта төрле инстанцияләргә, шул исәптән, полициягә дә, редакциягә дә шикәят язарга мөмкин. Өлкән яшьтәгеләргә исә күршеләре үзе югында әйберен урлый, ризыгына агу сибә, фатирыннан куып чыгарырга маташа сыман тоела. Үзен шулай сәер тоткан кешенең психик авыру икәнлеген күрү-аңлау читен түгел. Дөрес, чынбарлыкка туры килгән саташулар да булырга мөмкин. Әйттик, пациент бизнес буенча партнерының аны үтерергә теләвен, фатирында сөйләшкәнне тыңлый

торган жайланмалар куелганлыгын өйтә. Озак вакытлар янәшәдәгеләр аның авыру икәнлеген сизми. Депрессия-саташу өянәге килгәндә, кеше үз-үзенә генә түгел, гаиләсендәге бөтен кешегә, шул исәптән балаларына да кул салырга мөмкин.

Шизофрениядән дөвалану турында кызыксына башлыйм да, Гомәр Мәхмүтович мине шундук бүлдерә: «Дарулар күп. Әмма алар сикәтләнүнең бердәнбер чарасы түгел, – ди ул. – Моннан тыш, психотерапия, социаль терапия, социаль адаптация, социаль тернәкләндерү дә бик мөһим. Психик авыруы булган теләсә кемне хастаханәдә тоталмыйбыз. Безнең законнар алай эшләргә кушмый. Аларны сәламәтлелеккә начарайганда, йә инде өйләнә-тирәдәгеләргә зыян китерү ихтималы булганда гына сала алабыз. Бу чирне кискәтү – стрессларга каршы көрәшү аеруча мөһим. Адәм баласы һәрвакыт үзенә: «Нәрсә булды әле ул кадәр баш китәрлек?» – дигән сорауны бирсен. Һәр ситуациядән чыгу юлы бар, табылмыйча калмый ул».

Чирнең исеме грекчадан акылның, жанның таркалуы мәгънәсендәрәк тәржемә ителә.

Башкача өйткәндә, кеше төрле сынауларга каршы тора алырга тиеш. Аның яраткан эше, шөгыле, гаиләсе, балалары булсын. Жәмгыять бу чир белән интегүчеләргә ала каргага карагандай карамасын. Шизофрения, һичшиксез, зур сынау ул. Инде язмыш жылкәгезгә шундый авыр йөк салган икән, үз-үзенә дөрес тоту юлларын эзләргә, чирне танырга кирәк. Чирне тану, аның белән килешү – бу әле тәкъдир белән ризалашу дигән сүз түгел. Чирнең үзеннән-үзе юкка чыкмавын, ниндидер цикләүләр куюын гына хәтерегездә тотыгыз. Чирең белән исәпләшә башладың исә, жылкәңнән ниндидер авыр йөк төшүен шундук сизәрсен! Авыру саташуларга кереп китсә, аның хыялый идеяләр дөньясыннан чыгып житә алмавы да ихтимал.

Белгеч кинәш



Галлюцинациядән интегүче белән үзеңне ничек тотарга:

- Сак кына авыруның нәрсә ишетүе хакында кызыксыныгыз;
- Аңа ничек ярдәм итәргә кирәклеген хакында үзе белән фикер алышыгыз;
- Ул яклаучысы барлыгын тойсын;
- Аның уйларының бары тик чир билгеләре генә булуын жайлап кына аңлатыгыз һәм табибка күренергә кирәклегенә ышандырыгыз;
- Авырудан көлмәгез;
- Аның кичерешләреннән куркып калмагыз;
- Авыруны уйларының чынбарлык түгеллегенә ышандырыгыз;
- Саташу-хыялый идеяләрдән интегүчеләр янында саташып өйткән сүзләрен ачыкларга керешмәгез;
- Бөхәсләшмәгез, аның сүзләренең дөрес түгеллеген раслап азапланмагыз, болай итү чирне көчәйтәчәк кенә;
- Әгәр ул үзен тыныч тотса, ярдәмгә мохтажлыгын сиздәрсә, табибка мөрәжәгать итәргә күндерегез;
- Әгәр дә бу саташу курку, ярсу, шомлану, кайгы кебек көчле эмоцияләр белән барса, тынычландырырга тырышыгыз һәм, кичекмәстән, табиб белән элемтәгә керегез.

Фәнзилә МОСТАФИНА

СҮЗ, АКБУР, КАРА ТАКТА...

Аның хезмәт юлы 1996 елда Арчадагы 3 нче мәктәптә башлана. Тәҗрибәсез дип тормыйлар – югары сыйныфларны бирәләр аңа. Сыйныф җитәкчесе итеп тә куялар. Үзен күрсәтергә нибары ике ел җитә. Аннары директорның тәрбия эшләре буенча урынбасары итеп билгелиләр. Өч дүрт елдан соң, язмыш, Гөлнара Гарипова мөғариф тармагынан китеп торсын өле, дигән карар чыгара. Район хакимиятенә оештыру бүлегендә эшләү, «Арча хәбәрләре» газетасында баш мөхәррирнең дубляж буенча урынбасары булып торы... Тик бу эшләрнең берсе дә аның каныннан укытучыны куып чыгара алмый. Һәм 2011 елда, тугыз еллык тәнәфестән соң, язмыш аны яңадан мәктәпкә кайтара.

Кайчандыр үзе төмамлаган 2 нче мәктәпкә директор булып билгеләнгәч, Гөлнара Фидаил кызы капитал төзекләндерүне башкарган иң зур эше дип атый. Эшли торган кешене бик тиз күрәләр. Күрәләр һәм кулына яңа эш тоттыралар. Тагын да авырракны, җаваплыракны. Мөнә Гөлнараның тормышында да тагын яңа этап: 2013 елның җәендә аны Арча педагогика көллиятенә директор итеп билгелиләр. 27 июльдә эшкә чыга ул. Бу вакытта уку йортында капитал ремонт гөрли. Өч 18 августта, төзекләндерү эшен төмамлап, чистарынып-яңарып ишекләренә ачасы. Бу эшнә дә башкарып чыга Гөлнара Гарипова. Коллектив жылы кабул итә аны – шунысы да көч бирә. 1930 елда ук нигез салынган искиткеч бай тарихлы, үзенә традицияләре, укыту алымнары булган көллият белән җитәкчелек итә башлау җиңел булмагандыр. Үзе монда укыган булса да ярар иде өле. Һәр күзәнөгә белән педагог булуы гына уку йортының максатын аңларга ярдәм итә. Кайчандыр 3 нче мәктәптә башлаган эшен генә давам итәсе бит инде – үз һөнәренең осталары булган чын Кешеләр тәрбиялесе. Бу кадәресе булдыра ул!

Фото: Гөлнара Сагиева

Көллияткә уттай урак өстендә килеп төштек. Төмәннән татар теле укытучылары килгән – директорның кунакларны данлыклы Арча педагогика көллияте белән таныштырып йөргән чагы. Аннары ул беренче курсларга багышланган чарада катнаша, аннары Казанга чыгып китә...

Шул эшләр арасына кереп кысылырга иде бит! Гөлнара Фидаил кызы тынычландырырга ашыга: «Мондый гына түгел, әллә нинди тыгыз көннөрдә дә исән калган бар! «Сөембикә» өчен вакыт тапмыйм димени соң?!»

Үзбездәгә төгәенләнгән вакытны, ниһаять, көтеп житкереп, директорның «түренә» узабыз. Ниятебез – Гөлнара Фидаил кызы ГАРИПОВАны яңа яктан ачу. Кем соң ул?

● **ӘНИ.** Минем әни Фидания исемле. Ул гади эшче, гомер буге май заводында эшләгән. Шулай булса да, андагы гыйлем әллә ничә кешегә бүлеп бирерлек. Ул миңа: «Кызым, тормышта үз урыныңны тап. Кешеләргә игътибарлы бул, һәркемгә ихтирам белән кара», – дип кабатлый торган иде. Ни чәчсәң – шуны урырсың! Монысы да әни биргән сабак. Әни сабаклары гомерлек була ул.

● **МӘКТӘП.** Ничәнче сыйныфта укыганмындыр инде – алтынчы дәрәс бара. Татар теле. Барыбыз да арыган, уку теләге калмаган, өйгә генә кайтып китәсе килә. Тоттым да кара тактага: «күңелсез дәрәс» дип язып куйдым. Дәрәс башланды. Берзаман укытучы теге язуну күрәп алмасынмы! «Кем язды?» – ди. Бастым. И ачуланды инде мине: «Менә үзең укытучы булырсың да, яхшы итеп дәрәс бирерсең», – диде. Әле ул вакытта укытучы буламы дигән уйның ике ятып, бер төшемә дә кергәнә юк. Сүзе рас килде: мин дә шул һөнәргә сайландым. Ә балачактагы ул тәртипсезлегем өчен мин һаман да оялам.

● **ҺӨНӘР.** Мин мәктәпне 1991 елда тәмамладым. Май ахырында классыбыз белән укытучыбыз Евгения Николаевна кунакка килдек. Ул безнең сыйныф житәкчесе, рус теле һәм әдәбиятын да укытты. «Кем булырга теләсез?» – дип сораша. Ә минем беренче сыйныфтан бирле бер генә теләгем бар – юрист булу. Юридик факультетка керү авыр булганын белеп, ярар, тарих факультетына керермен дә, барыбер юрист булырмын, дип ниятләп тә куйган идем. Укытучым хыялымны тыңлады да: «Синнән яхшы рус теле укытучысы чыгачак, филология факультетына бар әле син», – дип киңәш бирде. Бик ярата идем ул укытучымны, шуңа күрә сүзенә колак салдым. Шулай итеп, дус кызым Наилә белән Казан дәүләт педагогика институтының филология факультетына барып кердек. Уку йортына аяк атлаганнан башлап бер генә мизгелгә дә укытучы һөнәрен сайлаганымга үкенгәнем булмады.

Ә балачак хыялы... Эти-әниләр үзләре тормышка ашыра алмаган хыялларын балаларына күчерә, диләр бит. Минем очракта да шулай булды. Кызым быел



Арча педагогика көллиятенә 85 еллык тарихы бар. Уку йортында хәзер мәш килеп юбилейга әзерләнеләр – ноябрь ахырында узачак ул.

Көллият ныклы белем бирүе, бердәм коллективы, районда, республикада, Россия күләмдә яулаган казанышлары белән мәшһүр. 85 ел эчендә ул милли «Педагогик кадрлар әзерләү казаны» дип исем яулады. Көллиятне төмамлаучылар арасында Гариф Ахунов, Мөхәммәт Мөһдиев, Яхъя Халит, Мәрҗәм Хәсәнова, Валентин Беркутов, Россия Герое Олег Исаев, Флера Тарханова, Дания Әхмәтова, Альберт Яхин, Мөхәммәт Гатиятуллин, Данил Мостафин, Рифә Рахман, Галинур Корбанов, Роза Шөяхмәтова, Фәнис Жиганшин һәм башкалар бар.

Дөньяда бердәнбер булган «Әлифба» музей да педагогика көллиятендә эшләп килә. 1999 елда уку йорты базасында оеша ул, ә 2001 елның 1 гыйнварынан Татарстан Республикасы Мәдәният министрлыгы музей буларак эшли башлый. Музей үзенең фәнни эчтәлегә һәм оригиналь булуы белән аерылып тора. «Әлифба» музейның бөтен дөнья халыкларының язучы системасы барлыкка килү һәм аның борынгы вакыттан алып хәзергә көнгәчә үсешен күрсәткән бай фонды бар. Музейның бу фонды хәзер 1300 дән артык экспонаттан тора. Әлифбага һәйкәл дә куелды.

2013 елда Арча педагогика көллиятенә «Милли кадрлар әзерләү үзәге» дигән яңа статус бирелә. Республикада икәү андый үзәк – Минзәләдә һәм Арчада гына. Гөлнара Фидаил кызы житәкләгән уку йорты Татарстанның 23 районын, шул исәптән Казан шәһәрен дә үз җаваплылыгы зонасына ала. Шул районнарны методик әсбаплар белән тәэмин итү, алар өчен милли кадрлар әзерләп чыгару юнәлешендә эшли башлаганнарына ике ел гына өле. Ә нәтиҗәсә хәзердән үк бар. Директор бүлмәсендәгә диварда мактаулы «Сыйфат билгесе» эленеп тора. Бөтен Россиядәгә урта һөнәри белем бирү йортлары арасында ирешкән уңышка бәя бу!





гына Казан университетының юридик факультетын тәмамлады.

Хәер, мин үзем дә өлешчә булса да хыялымны тормышка ашырдым. Ун елга якин хакимияттә эшләү дәверендә кануннарны да өйрәнәсең, юристка да әйләнәсең. Икенче югары белемем дә бар: Татарстан Республикасы Президенты каршындагы дәүләт хезмәте институтын тәмамладым.

Белем бирү белән беррәттән, укучы күңеленә кешелеклелек орлыкларын да салу – минем төп бурычым.

● **ОСТАЗ.** Тормыш юлымда яхшы кешеләр күп очрады. Шуларның берсе – Наилә Диннулла кызы Миңнемуллина. 3 нче мәктәптә директорның тәрбия эшләре буенча урынбасары булып эшләдек без аның белән. Менә, ичмасам, чын укучы! Үз эшенең фанаты. Ул мине күп нәрсәгә өйрәтте. Күптән лаеклы ялда инде. Шулай да һаман элемтәдә торабыз, борчуымны да, шатлыгымны да аның белән уртаклашам.

Вакытында миңа дәрәҗә юнәлеш биреп, укучы һөнәренә кертәп жибәргән сыйныф житәкчем Евгения Николаевна Глушконоы да гел рәхмәт белән генә иске алам. Безнең чыгарылыш 90 нчы елларга туры килде. Яңа авторлар, яңа әсәрләр заманы. Күпме китап белән таныштык без! Евгения Николаевна биргән белем белән аннары институтта да җырлап кына укыдык.

Район хакимиятендә эшләгәндә Алмас Әмин улы Нәзирев (хәзер Татарстан Республикасы Урман хужалыгы министры) мәктәбен уздым. Ул үзе зур тәҗрибә булды.

● **ЗШ ПРИНЦИПЫ.** Мин һәрвакыт балаларга әйтә килдем: «Иң мөһиме көндәлектәге «бишле»ләр түгел, ә сезнең яхшы кеше булып үсүгез». Әлбәттә, фәнеңне яхшы белсәләр, бик рәхәт. Тик мәктәптә «отличник» булган, ә укып бетергәч, укучыларын «танымый» башлаганнар күпме! Балам «өчле»гә генә укый, дип борчулукчы ата-аналарга да гел бер сүзгә кабатлыйм: аның белем дәрәҗәсе шуннан артмый торгандыр. Аның каруы, ул яхшы күңелле, ярдәмчел. Яхшы билгә артынан кумыйча, Кеше булуны өстен күргәннәренә берсе дә югалып калмады.

● **ТОЕМЛАУ.** Баламны укурга кая кертим икән, дип, киңәш сорап мөрәҗәгать иткәлиләр. Укучы булурдай бала күз карашыннан, фикер сөрешеннән үк беленә. Өч сыйфат кирәк аңа: баланы ярату, ышандыра белү, мавыктыра алу.

Көллияткә эшкә урнашырга теләп килүчеләр күп. Кеше ишектән керә, әле бер сүз дә әйтәргә өлгерми, ә мин инде аны «күрәм». Кесәсендә укучы дипломы булса да, бу өлкәгә ялгыш килеп эләккәннәр дә бар бит. Күп вакытта беренче фикерем рас килә.

● **КЫЗЫМ.** Кечерәк чагында Иркәнең: «Әни, син гел эштә», – дип үпкәләп әйткәне булды. Шулай да мин аңа вакытымны кызганмадым. Бүген ул миңа рәхмәтле.

Үсмерлек дәверендә бала белән ата-ана арасында каршылыктар туа. Бездә дә булды ул. Тавыш күтәреп, «ярамай» дип тукуп торып кына проблеманы хәл итеп булмагачын аңладым да кызыма якин дус булырга уйладым. Эштән кайткач, кичке ашны ашарга утырабыз һәм мин кызымны сөйләштерә башлыйм: янәсе көне ничек узган, тегесе-монысы... Иркә баштарак энәләрен тырпайта иде, өкрәләнеп ачыла башлады. Ә бүген без аның белән якин дуслар.

■ Бүген көллият биш юнәлештә белгечләр өзерли: балалар бакчасы тәрбиячесе, башлангыч сыйныф, музыка һәм физкультура укытучылары, программистлар. «Быел физкультура бүлегенә бер урынга дүрт кеше дөгъва кылды», – ди горур тавыш белән Гөлнара Фидаил кызы. Гимназия сыйныфлары да ачып җибәргәннәр. 7-9 нчы сыйныфка кабул ителгән 35 баланы көллият өчен өзерлиләр. Педагогик элитаны кечкенәдән үстерәләр дигән сүз бу. Татар, рус, инглиз телләре белән генә чикләнмиләр, быел кытай һәм төрек телләрен дә укыта башлаганнар.



● **ЗШ НӘТИЖӘСЕ.** Безгә балалар йортында тәрбияләнгәннәр дә укырга килә. Беренче-икенче курста алар белән йөдәп бетәбез. Тәрбиядәге «чи» урыннар сиздерә. Ә дүртенче курста күрсәгез сез аларны! Алардан да чын укытучылар өзерләп озатабыз. Шул дүрт ел эчендә үсмернең эволюциясен күзәтү, үз тырышлыгыңның нәтижәсен күрү – менә шул инде безнең өчен бәхет.

Тәрбиядәге «чи» урыннарны бетерү өчен һәр укучыга аерым якын килергә кирәк. Елмаеп, җилкәсеннән кочып алсаң да баланың күңеле була. Алар бит монда әти-әни канаты астыннан чыгып килә. Салкын сулышка өйрәнмәгән!

● **УКЫТУЧЫГА МӨНӘСӘБӘТ.** Без үскәндә авыл жирендә укытучы Алла белән бер иде. Аңа күтәрелеп сүз әйтү турында уйлап та булмый, күз карашыннан ук курка идек. Ә 90 нчы елларда без һөнәрнең абруен югалттык, югалтканны табу бик кыен. Моңың өчен без – укытучылар – үзез без дә, җәмгыять тә тырышырга тиеш.

Хәзер яңа технологияләр, интерактив ысуллар заманы. Тик минем өчен укытучы һөнәрендә иң кирәкле нәрсәләр – Сүз, Акбур, Кара такта. Калган чаралар ярдәмче генә.

● **ЗАМАНА УКУЧЫСЫ.** Ул безгә охшамаган. Без, совет чоры балалары, фикеребезне әйтергә кыймый идек. Ә хәзергеләр курыкмый, белемләләр. Без патриотлар идек. Хәзергеләрнең ватанпәрвәрлеге футбол караганда «Россия!» дип кычкырудан узмый. Хәзерге балалар прагматик, аларга ихласлык житеп бетми.

● **БУШ ВАКЫТ.** Директорның эше сәгатьләр белән чикләнми. Тик мин аны шәхси вакытыма керә димим, чөнки эшемне яратам. Ул миңа яшьлек дөрте бирә.

Көллияттә миннән энергия ташып тора. Ә өйгә кайткач, үзем генә калып, тыныч кына утырырга яратам. Шулай итеп көч җыя торганмындыр. Һәр хатын-

кыз кебек үк өй эшләре белән мәшгуль булырга, пешеренергә, бәйләргә яратам. Китап уку белән җенләнәм. Буш вакытым булдымы, дусларым белән очрашырга тырышам. Бик әйбәт алар минем.

● **УҢЫШ РЕЦЕПТЫ.** Мин амбицияле кеше түгел, беркайчан да югары үрләргә омтылмадым. Менә хәзер искә төшереп утырам әле... Мәктәптә укыганда директор буласы һәм бөтен жирдә тәртип оештырасы килү... Институтта укыганда колхозга бәрәңгә алышырга чыга идек. Андагы эшнең оешмаганлыгын, җитәкченең пешмәгәнлеген күреп, их, колхоз рәисе булсаммы дип уйлап куюлар... Күңел түрендә ниндидер чаткылары булган, күрәсен. Тик беркайчан да җитәкче булырга теләм дигән максат куеп эшләмәдем.

Мин эшләмичә тора алмыйм. Хезмәттәшләрем бу сыйфатымнан иза да чигә инде – башкалардан да шуны таләп итәм бит. Менә бу ел беткәнчә көллияттә республика күләмендәге ун чара үткәрәсебез бар әле! Эшеңне яратырга һәм аңа бөтен барлыгыңны багышларга кирәк, шул вакытта гына ул да сине яратчак.

Педагоглык канына ук сеңеп өлгергән инде.

● **МИН.** Ачулана белмим. Балаларга да, кул астымда эшләүче хезмәткәрләргә дә беркайчан да тавыш күтәргәнем юк. Өстәл сукмыйча гына да җитәкче булып була. Яхшылап сорыйм һәм кешеләр мине беркайчан да кыен хәлдә калдырмый.

Көллияткә директор булып килгәннән соң ике атнадан капитал ремонтны тәмамлап, уку йортын ачарга кирәк. Президент та киләсе. Коллективта 150 ләп кеше, берсен дә белмим. Барысын да җыеп сөйләштем, хәлне аңлаттым. Төнге сменага чыгарга – җыештырырга, чистартырга кирәк иде. Сезнең өчен барысын да эшлибез, киләбез, диделәр. Берсе дә гозеремне кире какмады.

Кайвакыт катырак торырга, тавышны күтәрергә дә кирәктер. Тик алай булдыра алмыйм. Минем хәзер төзәтеп булмый инде. Шуңа күрә хезмәттәшләремә дә: «Ничек бар, шулай кабул итегез мине», – дим. Рәхмәт аларга, кабул ителәр.



Фото: Газинур Хафизов

1
Йөрәк каның белән миңа рәнжеп,
Хәсрәтләнеп, егълап көясең:
«Төпчәк кызым, изгә юлдан таеп,
Азып-тузып йөри», — диясең.

Гарьлек белән тулган ана күңле
Әрни кайгы-хәсрәт эчендә.
Иренләрең тетри, күзләрендән
Яшыләр ага көндөз, кичен дә.

2
Беләм, әнкәй, беләм, авыр сиңа.
Миндән күп өмидләр иткәнсен:
Бай йортлардан килгән яучыларны,
Туйларымны өзлөп кеткәнсен.

Казан-табак, аш-су тирәсендә
Маугып гомер итәр дигәнсен;
Дин-гадәтләр колы – тыйнак кына
Бер абыстай булыр дигәнсен.

3
Үтәмәдем, әнкәй, теләгенне...
Кеше дигән гали исемне
Түбәнсетеп яшәү мөмкин түгел,
Әсир итеп ирекле хисемне.

Синең юлың мине артка өнди –
Көзгә төндәй кара тормышка.
Нәфрәт уты белән мин чыгамын
Ул тормышка каршы сугышка!

1916

* * *

Ялтырачы күктә, өмид йолдызым,
 Сиңа бит төбәлгән
 минем күңлем күзе.
 Кайгыларымны тараттырган да син,
 Алга рух берлән караттырган да син.
 Ялтыра, дим,
 миңа күрсәт тугъры юл,
 Алга бастыр –
 син миңа ярдәмче бул!

1913

И Өмид,
күгемдөге ай,
суз мөкаддәс
ак кулың!

Кил, канатландыр
минем жансыз
күңелне – очсын ул,
Бер илаһи нурга чумсын,
күктә уйнап көлсен ул.



И ӨМЕТ!

БЕР ГАСЫР ЭЛГӘРЕ КУЛЫҢА КАЛӘМ АЛЫП
МАТБУГАТТА ҮЗ СҮЗЕН ӘЙТЕРГӘ ЖӨРЬӘТ
ИТКӘН ШАГЫЙРӘ ЗАҺИДӘ БУРНАШЕВА
ХЫЯЛ ЖИМЕШЛӘРЕН – ШИГЫРЬЛӘРЕН
КҮКТӨГЕ АЙГА ТИҢЛИ.



Роза
КАМАЛЕТДИНОВА

Гаять кыйммәт бәяли. Чөнки ижат итү (һәм ирекле булу!) хокукын әти-әнисенә, төрки дөнья өчен яшәү кануны саналган дини кагыйдәләргә табынмыйча, Язмыш белән көрәшеп яуларга мәҗбүр була ул.

Гыйффәт туташ – Заһидә Бурнашева хәзерге Рязань өлкәсенә кергән Әжә авылында бай сәүдәгәр Хөсәен Бурнашевлар гаиләсендә 1895 елның 19 октябрендә дөньяга килә. Балачактан ук кызыксынучан булуы, укуга һәвәслеге белән күп кенә яштыкларыннан аерылып тора ул. Башта остабикәгә йөрәп, аннан авыл мәктәбендә сабак ала. Әмма башлангыч белем генә канәгатьләнәдерми, үзлегеннән укырга, гыйлем үрләрен яуларга омтыла. Фатих Әмирхан әсәрләре, рус әдәбияты белән танышу төмам «күзен ача», Тукай шигырьләре тәэсирендә ул үзе дә каләм тибрәтә башлый. Унбиш яшьлек кызның беренче шигъри әсәрләре «Ил» газетасы битләрендә (Мәскәүдә Гаяз Исхакий нәширлегә һәм мөхәррирлегендә чыга) 1913–1914 елларда Гыйффәт туташ тәхәллүсе белән күренә башлый.

Әмма бу хәл – кызның китапларга мәкиббән булуы, тагын да «яманрагы» – язарга, димәк, татар кызына төгәенләнгән язмышны үзгәртәргә омтылуы «бай йортлардан килгән яучыларны, туйларын өзәлеп көткән» иске карашлы әти-әнисен чын-чынлап хафага сала. «Ниһаять, минем яшерен имза белән матбугатка чыккан шигырь кисәкләрем аларга мәгълүм булгач, минем өстемә кыямәтләр купты. Әллә нинди фажигаләр чыкты. Әстерхан имамы Салих мулла Галимбәковның шәригать исемендән сөйләгән сафсаталары, әкиятләре аркасында, мин ахырдә анам тарафыннан төмам өйгә ябылдым».

Әнисе аны тоткын итә: язу әсбапларын тартып алып, бикләп куя. Китапларын яндыралар, дус кызлары белән аралашудан тыялар, беркая чыгармыйлар. «Шул зинданда ничә айлар буе хаксызга жәберләндем, тиргәлдем, сүгелдем. Әллә нинди газаплар арасында изелдем». Шәхси азатлыкка омтылышын яклауларына өметләнәп, Заһидәнең жәмәгәтчелеккә мөрәжәгать итүе, әлбәттә, тагын да зур гауга – тавыш кубуга сәбәпче була.

Ата-ана һәм балалар арасындагы низаг чыгу яңалык түгел. Моңа мисаллар житәрлек. Өлкәннәр тормыш тәҗрибәсен яшьләргә мирас итәргә, күп очракта көчлөп тагарга тели, ә яшь буын, борын каната-каната булса да үзенчә яшәүне хуп күрә. Бу – тормыш кануны. Әмма ләкин дини гаиләдә тәрбия-сабак алган кыз баланың баш күтәрүе...

*Иреkkә омтылган жан күтәрә
алмаслык хурлыкларга төшүләр,
иң якын, кадерле кешеләре тарафын-
нан жәберләнүләр аны хәлиткеч
адымга этәргән, күрәсен.*

Әйе, кызның әти-әнисе – хәллә сәүдәгәр гаиләсе – яшәү максатын житеш тормыш итеп күрә. Өсте бөтен, тамагы тук килеш ата-анага каршы бару – яман гадәт. Кырыс мөгамәләнең ахыр максаты кыз баланы укуга һәвәсләгеннән биздерү була, әлбәттә. «Ләкин шулай да, күкрәгемдәгә мөкаддәс теләгемә аларның куллары житешмәде, вә андагы изге йолдызларны өзгәләп ташларга булдыра алмадылар. Ахырдә, августның 12 сәндә, бар нәрсәгә күз йомып, жәнәбе Алла хәзрәтләренә өмид багладым да, аларның йортларын ташлап чыгарга мәҗбүр булдым. Чыкканым вакыт бер кат киём белән һәм дә политсә рөхсәте белән чыктым. Минем йорттан һичбер нәрсә алып чыкмавымны шундагы кешеләрнең күрүе һәм дә анамның: «Ул минем акчаларымны урлап чыга торгандыр!» – дип, бөтенесе алдында мине тентеп тә, миннән һичбер нәрсә табылмавы минем вөжда-нымның ни дәрәжәдә пакъ икәнә белдерсә кирәк. Ләкин шулай була торып та, иртәгесе көнне анам: «Кызым минем нәрсәләремне угырлаган», – дип, при-ставка жалу биреп, караклыкта гаепләп. миңа нахак бәла такты. Икенче көнәндә тагын: «Кызым фахеш-

ханәгә бара, Төркиягә кача», – дип, волостной правлениегә язып бирде».

Ана белән кыз арасындагы низаг-гауга куерганнан-куера. Икесенә берсе дә юл куярга, чигенергә теләми. Заһидә туташны мондый адымга барырга этәргән иң зур сәбәп, могаен, кыз баланың хокуксызлыгы, үз-үзен яклай алмавы өчен көенү булгандыр дип беләм. 1913 елда басылган «Дустым Гайшә хатирәсе» исемле шигыре мисалында ул моны ачык аңлатырга омыла. Назлы сабий чагында үзе сыман мәгъсүмә (гәнаһсыз) кыз белән дус булуын, тәмле ризыклар бүлешеп, рәхәтләнеп уйнауларын, серләшүләрен, әмма унбиш яшенә житүгә сандугач күк яп-яшь кызны алдакчы бер яучы карчыкның янчык тулы акчага сатуын, илле яшьлек – бер залимгә кияүгә бирүләрен, шул ук кышны бәхетсез жан – мескенкәйнең үлгәнлеген, бу аяныч хәлне аның һич оныта алмавын Гыйффәт туташның шигъри кәләме гаять үтемле тасвирлай. Әмма ләкин Заһидәнең әнисе кызы ничек өзгәләнгәнән әллә күрми-ишетми, әллә ишетеп тә һич аңларга теләми. Житмәсә, кызын вакытлыча сыендырган туганнар-дусларын да төрлечә гаепләп, уйдорма ялалар ягып, бурлыкта гаепләп, өйләренә тентү кертәп, һәммәсенә теңкәсенә тиеш бәтә. Бу гамәл дә нәтижә бирмәгәч, кешеләр аркылы кызын үз йортына кайтырга өнди. «Минем бу ифтираларым тик аны өйгә кире кайтарып өчен, укырга бара алмавы өчен генә», – дип әйттереп тә карый. Әмма горур кыз мондый жәберләү, рәнжетүләр, ялган, нахак бәләләрден соң кире кайтып керүне күз алдына да китерә алмый.

Заһидә 1917 ел вакыйгаларын шатланган каршы ала, татар хатын-кызлары арасынан беренчеләрдән булып яңа тормыш төзүчеләр сафына баса.

Әнисенә кыланмышлары – кызга якты чырай күрсәткән таныш-белеш белән дә талашып, мыскыллы сүзләр белән сүгеп йөрүләре эзсез үтми, билгеле. Яшь шагыйрәне берәү дә фатирга кертми. Әле ярый, ул ярдәмчел, алдынгы карашлы сәүдәгәр Хөсәен Ширинский гаиләсеннән чакыру ала һәм, Әжәдә торыр урын калмагач, үзләреннән уникаль чакрымдагы Богданово авылына китә. Сыеныр урын табуына шатланса да, алга таба ничек көн күрергә дигән уй тынгы бирми. Тыныч яши, ижат итә алмый. «Укырга китәр идек, читкә чыгарга волостной старшина паспорт бирми. Аңамның ифтиралары көннән-көн ишәя. Әжәдә үзләрен ярдәмчел һәм тәрәккыйпәвр, халык хәдиге итеп танучы агай-эне, аңлырак сыйныфтан саналганнар тарафыннан миңа һичбер ярдәм кулын сузучы, вәждән һәм мәрхәмәт наменә хакыйкәтне сөйләр өчен авыз ачуучы юк.

Минем гәнаһсызлыгымны, явызларча түктөрелгән күз яшьләремне күрә торып та, залимнәр тырнагы

астында чытырдавымны ишетеп тә, миңа Әжә тарафыннан бер мәрхәмәт иясе чыгып, ярдәм кулы сузмагач, хаксызга жәберләнгән вә уку юлында бу кадәр жәһәннәм газәпләре күргән бер кызын химаягә (яклап, канат астына алырга) чакырам.

Эссе ком сахраларында сусызлыктан хәле бетеп жиргә егылган, ерткычлар алдына ташланган бер химаясез, көчсез кошчык кебек рәнжетелгән йөрәгемнән өзәлеп чыккан: «Ярдәм, ярдәм!» – дигән авазымның соңгы сулышларыма кадәр нинди дә булса бер мәрхәмәт иясенә килеп ирешер өмиде белән, бу мәкаләне милләт нәзаренә тәкъдим итәм.

Милләттән ярдәм көтеп: Заһидә Бурнаши (Гыйффәт)».

«Мәрхәмәт наменә бер үтенеч» дигән ачык хат «Вакыт» газетасының 1915 елгы 6 сентябрь санында басылып чыга. Хат игътибарсыз калмый. Беренче чиратта яшь шагыйрәне алдынгы татар матбугаты яклап чыга. Петербуртта укучы татар студентлары «Вакыт» газетасы аша: «Бертуктаусыз яхшылыкка вә югарылыкка омылган шагыйрәне күңелнең кара көчкә биреләп, аның тырнагында кала алмаганын аңлайбыз. Батырлыгы алдында тез чүгәбез», – дип теләктәшлек белдерәләр. Озакламый ярдәм дә килә: Заһидәне Мәскәүгә чакырып алалар, эшкә урнаштыралар, ул хосусый дәрәсләр биреп, тормышын жайлай. «Гыйффәт туташ шигырьләре» исеме белән 1915 елда Мәскәүдә бертуган Карамышевлар нәширлегендә беренче китабы басыла. Аннан соң, 1916, 1917 елларда, шул ук исем белән тагын ике жыентыгы дөнья күрә. Татар хатын-кызының иске тормыш тәртипләре белән килешергә теләмичә, тигез хокуклылыкка, гаделлеккә омытылышын кайнар хис, реалистик буяуларда чагылдырган бу әсәрләр шул заманның яшь буын укучылары арасында теләктәшлек таба.

1918 елда большевиклар партиясенә кабул ителгән Заһидәне Урта Азиягә жаваплы эшкә билгелиләр. Сәмәрканд каласында үзбәк телендә чыга торган өлкә газетасында эшли. 1919–1920 елларда Төркестан Коммунистлар партиясә Үзәк Комитетының хатын-кызлар белән эшләү бүлегенә житәкчелек итә. Үзбәкстан һәм Кыргызстан Республикаларындагы партия, совет оешмаларында эшләгән татар кызының турыдан-туры житәкчелеге астында төрөкмән, кыргыз һәм үзбәк кызларынан күп кенә мәдәният хезмәткәрләре – укытучылар, житәкче кадрлар әзерләнә.

1952 елда, пенсиягә чыккач, әүвәл Буага, аннан Казанга күченеп кайта.

Ә шигырьләре, дияр кемдер.

Күрәсен, шигырь күктәге ай кебек күңелләргә нурландыручы нур – якты хыял булып кала. Дәрәс, кәләмне кулыннан төшермәскә тырыша: архив материалларына, замандашлары истәлекләренә нигезләнеп язган «Татар хатын-кызлары хәрәкәте тарихыннан» исемле китабы 1971 елда Татарстан китап нәшриятында дөнья күрә. 1977 елның 5 ноябрендә ул Казанда вафат була.

ӘБИЕМ, ӘБЕКӘЕМ!

«Казан» милли мәдәният үзәгендә узган бу бәйгегә ак шәлле, читекле әбиләр агылып килер, рәешкә генә кия торган күлмәкләргә сеңгән исле үлән, ислемай исләреннән башлар әйләнерлек булып дип уйлаган идем. Залда тамашачының заманчасы утыра булып чыкты. Балитәкле күлмәкләр, камзуллар, калфаклар – сәхнәдә! «Ак яулыклы дәү әниләр» бәйгесә дүртенчә тапкыр уздырыла. Казанның Елга аръягы зонасында тамырланган бу яхшы ниятле эш быел менә шәһәр үзәгенә килеп җиткән.

Оныксыз дәү әни була димени инде ул?! Казан мәктәпләрендә кырык дүрт ел укытучы булып эшләгән Гөлсинә Ганиеваның оныгы Марат Өметбаев, баянда уйнап, дәү әнисен җырлатып йөрөп, күптән безгә таныш егеткә әверелде инде. Тәҗрибәле укытучы, кырык еллык педагоглык стажы булган Рәмзия Муллахмәтованы да оныклары Булат белән Динә шигырьләр сөйләп сөендерде. Әгәр оныкларыңны әкиятләрең, бишек җырларың белән назлап үстерә белсәң, җимешләре татлы була аның.

Фәния Гыймадиеваның оныгы Әлфия белән бергәләп «Балан» җырын җырлаганда тамашачыларның күңелләре тулып киткәндер. Хәер, алар Әлфия өчен әбекәенә аеруча газиз икәннән каян белсеннәр? Казандагы сәләтле балалар укый торган 4 нче санлы интернат-мәктәптә инсафлы кыз итеп тәрбияләнүче бу чибәр кызыкай, инде җиткән кыз, балан әчесен татыгын бала. «Әнием каты авырудан вафат булганга биш ел, – диде ул, миңа гына йөрәген ачып. – Казакларга җәйләрен кайтам. Әбием миңа үләннәрен сөрләрән өйрәтә, бергәләп урманга барабыз, җиләк җыябыз, сөрләшәбез дә инде. Бик кызык кеше бит ул. Велосипедта да йөри, спорт белән дә шөгыльләнә. Аның янына күрше авыл кешеләре дә киңәш-табыш итәргә килә. Ул миңа җиде буынга кадәр бабаларымны ятлатты. Минем Казанда да дәү әнием бар. Анысын да бик яратам».

Дәү әни татлы тел, йомшак куллар, төмле коймаклар, мавыктыргыч хикәятләр генә түгел бит әле ул. Биредәге дәү әниләр укымышлылар. Сүзне дә күп чагында хикмәт белән әйтәләр. «Моңы барның йөрәгеннән һәрвакыт җылы чыгар» ише канатлы сүзләргә кем әйтте соң әле? Рәмзия ханым бугай. «Сөембикә» бәетен дә ул җырлады. Тәҗрибәле педагог бала-чага алдында буш сүз сөйләргә ярамаганын яхшы белә. 113 нче санлы гимназия укытучысы Гөлсинә ханым да тегү-чигү белән генә түгел, бәлки әле һаман бию ансамбленә йөри алуы белән, оныкларының шахмат уйнаулары белән матур итеп мактана. Ә менә үзе төзеп алып килгән нәсел агачы – шәжәрә белән Арча кызы Фирая Зарипова гына мактана алды. Шәжәрәсен ул «Васыять агачы» дип атаган. Аның нияте ифрат та изге – дөвамчылар, оныклар инде, «Васыять агачы»ның ябалдашларын мул итәргә, яфракларга татар исемнәре кушарга бурычлы. Дәү әниләре белән килгән Ислам белән Камиләнеке ишәдер дип уйлыйм. Менә бу васыять, ичмасам! Васыять кенә түгел, һәр татарның хыялы.

Горурлану җәһәттеннән... Нурзидә ханымның оныклары: «безнең әби – иң сабыры» дип, Фәния ханымныкылар: «безнеке – иң сөйкемлесе» дип, Фирая ханымныкылар: «безнең дәү әни – иң уңганы» дип, Гөлсинә ханымныкылар: «иң зыялысы» дип, Рәмзия ханымныкылар: «иң зирәге» дип горурланырлар. Бәйгедә катнашкан дәү әниләрнең һәркайсы өнә шул сыйфатлар белән аерымлап куелды.

Бәйгенең берсен дә калдырмый карап бара, ярдәмләшә торган кеше – Бөтендөнья татар конгрессының Казан бүлгә рәисе Фәрит Мифтахов котлау сүзләренә сөенечен кушып, бәләкәй мактанычыбыз «Голос» проектында икенче урын яулаган Сәйдә Мөхәммәтҗанова белән бергә җырлап та төштә әле сәхнәдән. Коммунистлар узаманы Хафиз Мирғалимов та, «Болгар» фонды вәкиле Рәмзия Галләметдинова да дәү әниләр бәйгесен, Казан почмагыннан чыгарып, Республика-күләм хәрәкәт итеп үстерү кирәклеген искәрттеләр. «Ак калфак» хатын-кызлар оешмасы рәисе Кадрия Идрисова җәмгыять сагында торучы әбиләр-әбекәйләр белән оныклар арасындагы рухани багланышны суытмау, ә бәйгеләргә тагын да колачлырак, мәгънәлерәк итү зарурлыгын искәртте.

Асия ЮНЫСОВА



16+

**«Челны-ТВ»
объявляет акцию:**

**МОЯ
ЛЮБИМАЯ
ТЕЩА!**

**Признайся в любви
своей теще и
выиграй приз!**

РЕКЛАМА



ТВЧ

Подробности: tvchelny.ru, vk.com/tvchelny

«Сөембикә» журналы да, бу акциягә кушылып, үз сайтында һәм социаль челтәрләрдәге битләрендә шушындый ук бәйге игълан итә. Гомерлек яр итеп сайлаган кешегезнең әнисе сезнең өчен дә кадерле зат. Әниләр көнә җитә. Аны — сезгә менә дигән кыз үстереп биргән ананы безнең аша да котлый аласыз. Иң матур сүзләргә, иң ихлас теләкләргә сайлап... Без аларны сезнең фотогыз белән сайтыбызда урнаштырырбыз, иң матурларын Чаллы телевидениесе дә күрсәтер. Котлауларны түбәндәге адреска юллагыз: ssuum@yandex.ru. Акция турында тулырак мәгълүматны безнең сайтыбыздан www.syuyumbike.ru һәм «Чаллы-ТВ» сайтыннан www.tvchelny.ru карый аласыз.



Фото интернеттан алынды

БӘХИЛЛӘШҮ



Миңназыйм
СӘФӘРОВ

МИНЕМ БУ ДӨНЬЯДА ӘНИЛЕ БУЛЫП
ЯШӘВЕМӘ НИБАРЫ ӨЧ КӨН КАЛГАН ИДЕ.
ТОРМЫШ, БИЛГЕЛЕ, АННАН СОҢ ДА
ТУКТАЛЫП КАЛМАДЫ. ӘММА УЛ ИНДЕ
КҮНЕГЕЛГӘН, МӘҢГЕ ШУЛАЙ БУЛЫР КЕБЕК
ТОЕЛГАН ӘНИЛЕ ТОРМЫШ ТҮГЕЛ ИДЕ.



ни үзе белән күзгә күренмәгән
тормыш ямен алып китте.
Соңыннан мин кичергәнемне
әниңең кабер ташына шигыр
юллары итеп язып әйтәчәкмен:
Әтиләр – тормыш терәге,
Әниләр йөрәк икән.
Дөньяның ямен тоярга
Әниләр кирәк икән!

Әжәл, әниңе генә алып китмәгән, бәлки, күңелнең
әни белән тоташкан тамырын да өзгән булып чыкты.

Бу авыр хәсрәт өскә ишелеп төшкәнче әле тагын
өч көн әниле тормыш бар иде.

Әниңе урын өстендә күрү белән йөрәк дерт итте:
аның моңарчы мине беркайчан да урында каршы
алганы юк иде. Гадәттә, мин кайтасы көнне ул, шат-
лыгы эченә сыймаган сабый кебек, үзенә урын таба
алмый йөри башлый икән. Капка төбөндә көтеп ары-
ганнан соң өйгә керә, ди. Кайтканын күрми калыр-
мын дип тәрәздән күзен алмый урамны күзәтә, ди.
«Абыгыз нишләп һаман кайтып житә алмый икән
инде?» – дип, бу хәлгә инде күнегеп беткән өйдәге-

ләрнең тынычлыгын ала, ди. Кызу канлы кеше булгангадыр, һәрнәрсәнең тиз һәм сәгәте-минуты белән башкарылганын ярата. Китү-кайту ансат булмаган заманнарда да әни мине урман авызына кадәр озата менә иде. Хәзерге акылым белән аңлыйм: шул бер-ике чакрым араны үткәндә өйдә сөйләп өлгөрмәгән, йә онытылган нәрсәләргә әйтеп калу өчен генә түгел, еракка китсә баласы белән озаграк булу жаен эзләгән икән әнием. Иң гажәбе – әни шул юлны минем белән бер аяктан, үзе әйтмешли, ялт-йолт атлап кына менә иде. Яше барган саен, мин адымнарны акрынайта төшә идем. Ә ул шаярткан була торган иде: «Быттыр болай түгел идем, улым, быел әллә нишләдем бит әле: атлаганда күздән яшь килә. Житмеш биштә үк шулай булгач инде...» – ди дә көлөп жибәрә. Бу инде аның, хатын-кыз гадәтенчә, миннән комплимент, мактау ишетсә килүдән. «И-и-и әни, житмеш биштә шулай минем белән бер тизлектә йөри алуыңа сөенергә генә кирәк», – дим. «Шулай дисеңме?» – дип, елмаеп миңа карый. Кайткан-киткән автобусның вакытын төп-төгәл белгән шикелле, минем үз машинама белән кайтып житәрлек вакыт та төп-төгәл булырга тиеш дип саный иде әни. Чөнки ул минем Казаннан ничәдә чыгып китүмне телефоннан белешеп, шул вакытка өч сәгәтлек юл вакытын салып куя да тынгысызлана башлый.

Бүген ул урын өстендә. Хәл эчендә икәнлеген яулык астыннан бүселеп чыккан ап-ак чәчләреннән дә, беркайчан да сер бирергә күнекмәгән күзләреннән гаепле сыман карашыннан да чамаларга була иде.

– Исән-сау гына кайттыңмы, улым?

Мин бугазга килеп төелгән күз яшьләрен тыеп, жавап кайтара алмый торам. Хәлемне сизгән ана, баласына үзенең хасталыгы турында ләм-мим сүз әйтми әле. Әйтерсең, ул фәкать хәл алырга дип кенә яткан. Имеш, аңа дөньядагы һәммә нәрсә дә кызык!

– Юлларда машина күп идеме? Нинди машина белән кайттың? Агы беләнме? Оланнарның ни хәлләре бар?

Менә шулай, әни бу юлы да читен халәтне жиңеләйтү юлын бик жиңел генә тапты. Бер мизгелдән инде мин аңа бар белгәннәремне сөйләп утырам. Ни хикмәт – соңгы вакытта берәз катыланган колаклары ачылып киткән димме, ул ишетә башлаган колаклары бер генә сүзгә дә кабатлап сорамады. Сөенеп куйдым хәтта, өмет чаткысы яктырып куйды: начар ук түгел икән бит әле әнинең хәлләре. Бәлки, аягына да басар? Әмма әнинең Нәжип бабай коесыннан су сорауы ул өмет чаткысын шунда ук сүндерде. Гомер буга чәйгә шул коеның суын гына тотты ул.

– Кыен булмаса, коедан хәзер генә алып кергән суны әнә теге тустаганга салып бирегез әле.

Шунда мин әнинең урманнан себеркелек күтәреп кайтып, үзе әйтмешли, бәгыре көйгәннән шул тустыганны тутырып салкын су эчкән чагын күз алдыма китердем.

– Ә-ә-әх, тәмле шул безнең су!

Бу юлы да нәкъ шулай диде ул. Аннары, азрак хәл алганнан соң, тагын дөнья хәлләренә күчте. Гадәттәгечә, күргән авырлыклары, булышкан күршеләре, бездән күргән игелекләрен, Ходай Тәгаләгә бар күңеле белән инәлепләр рәхмәт әйтеп, искә ала башлады:

– Әлхәмделилләһи шөкер, оланнар. Алланың биргәннә бер түгел, мең шөкер!

Бу сүзләргә мин моннан 42 ел элек, әти үлгән көннең кичендә лапаста сыер сауған әнидән ишетеп хәйран калган идем. Әти үлөп ята, без әнигә алты бала (олысы институтның беренче курсына укый, алтынчысы – кулда, ике яшендә) өелеп калган, ә ул күз яшьләре аша Аллаһы Тәгаләгә рәхмәт укып утыра. Әни ычкынган икән дигән уй минем ушымны алды. Күзәтеп торган жиремнән чыктым да, елый-елый, әнидән сорадым:

Аллага сыену, сабыр итү – тулы бер тормыш фәлсәфәсе ул!

– Нишләп алай дисең син, әнәй?! Алла безне әтисез калдырды бит бүген! Тилердәме әллә син?

– Юк, улым, мин тилермәдем, – диде әни, сыер савуыннан туктап. Ходай Тәгалә кайгы-хәсрәтләргә бу дөньяда үземнең иң яраткан бәндәләремә бирермен дигән. Димәк, без аның яратканныннан. Син әле аңлап бетермисең...

Ә бит, чыннан да, кеше мондый чакта шулай уйламаса, ачы хәсрәткә ничек түзәр иде?

– Ризыгыгыз киң булсын! Дәрәжәгез олы булсын!

Бу теләкләргә дә әнинең йөрәгеннән өзелеп төшә. Алты баласын кеше итү өчен әнинең колхозда эшләмәгән эше калмады – чүп үләне утады, кыяр, помидор көлшәләре үстерде, тегермән тарттырды, кырда эшләүчеләргә ашатты...

Соңрак, бөтен баласын да бер өйдә, бер өстәл артында күргән чакларында, әни, тагын да шул хатын-кызларча кыланып, бездән рәхмәт, мактау сүзләре иштергә теләп, болай дип әйтергә ярата иде:

– Нүжәли, боларның барысын да шул бер сәләмә карчык үстергән инде, ә?! Әлхәмделилләһи шөкер, оланнар!

Һәркайсыбызның йә башыннан, йә иңсәсеннән сыйпаштырып, ул үз ягына таба атлый. Без дә андый чакта әнинең нинди сүзгә мохтаж икәнлеген яхшы белеп бетергән инде:

– Бер дә сәләмә түгел әле, үзең кебек шәп оланнар үстергәнсең, әнәй! – дибез.

Сәләмә диюеннән төбәндә без генә белгән бер кызык нәрсә ята. Әни гаиләдәгә күпсанлы балалар арасында беренче кыз бала булган. Ул чакта бит, әни әйтмешли, ел саен олан тапканнар. Икесе генә исән кала: әни һәм абыйсы. Соңрак тагын дүрт энесе туачак әле. Көтеп алган кызны да тирә-күршеләргә озак тормас дип юрый. Бабай, шул кызым исән-сау калса, корбан



■ Безнең әни, малайлар арасында үскәнгәдер инде, тегү машинасы янына утырмады, ә гармунда бик оста итеп уйнады. Үзе уйнап үзе җырлаганын магнитофонга яздырып алганым да булды. Авыр чагында да, ай алкаларын ялтыратып, яулык чөеп, камыр басканда да әни мөнәҗәтләр көйләргә ярата иде. Аларның күбесе: «Сабырлык бирсәнә, Ходай!» – дип тәмамлана иде. Үзенең холкына туры килгәннен үзе чыгардымы икән, әллә булганнары арасыннан шундыйларын сайлап җырлагандырмы, дип уйлап утырам бүген.

чалыр идем дип нәзер әйтә. Нәзер әйтмәслек тә түгел шул: бу кыз бала дөньяга лампа куыгы (бездә аны пузыйр диләр) кадәр генә булып туа. Авырлыгы дүрт кадак чамасы (хәзерге үлчәү белән бер кило да алты йөз грамм!) «Әни әйтә торган иде: сине ипи сала торган көрәккә куеп, жылы мичкә тыга торган идем. Берсендә күрше хатыны минем шулай азапланганны күрдә дә: «Шәмсегаян, нишләп шулай интегәсән, барыбер яшисе бала түгел бит бу. Әйдә, өстенә мендәр генә каплайк та...» – дип сөйли иде әни.

Борынғылар: «Әниләрнең үлеме белән җәннәтнең бер ишеге ябылып», – дип юкка гына әйтмәгән икән шул.

Менә шул дөньяга ашыгып туган кызу канлы бала, Ходай гомерен насыйп иткәч, бүген туксанына җитеп килгәндә узган гомерен барлап ята.

– Күршеләрем, Аллага шөкер, бик яхшы булдылар. Хәсрәтләремне дә күтәрештеләр, ризыкларын да бүлештеләр. Әле дә: «Әминә әптәй!» – дип, үлеп торалар.

Хәсрәтне дә аз күрмәде безнең әни. Әйткәнемчә, башта, иллесе дә тулмаган килеш, алты бала белән

ирсез калды. Ә аңа кадәр авыру кайнанасын карады. «Береgez дә урынымны Әминә кебек итеп йомшак җәя белми», – ди торган була ул әни турында. Аннары сукур бабабызны бала карагандай бакты ул.

– Тел ачарга ярамаганын белсәм дә, сез югында бабагызны мунчага үзем алып барам, юындырам, чабам, күтәреп диярлек алып кайтам. Әткәй бик уңайсызлана, елый-елый рәхмәт укый иде. Урамыбызда аның кебек киленен мактаган кеше бүтән юк иде, урыны җәннәтнең түрәндә булсын! – дип кабат-кабат искә ала иде үзенең кайнатасы турында. – Шунның теләкләре белән шундый кадер-хөрмәттә яшимдер дә әле...

Аннары, булган-булган булсын диптер инде, Ходай Тәгалә аңа бала хәсрәтен дә өстәде: озын-озак авырмыйча гына, совет чоры табибларының наданлыгы һәм битарафлыгы аркасында 19 яшьлек апабыз гүр иясе булды. Анда да шөкер итте әни. Апаңның киелми калган яшел пальтосын, плащын кочаклап елаган чакларын миңа очраклы гына күрергә туры килгәләде. Андый чакларда да әни юанырга сүз таба иде:

– Әле ярый үлеп котылды! Кияүгә чыгар иде, ире аерып җибәрсә, йә кул күтәрсә, йөрәкләрен өзәләр иде. Ә баласы ятим калса...

Бу юатуларны ул бер дә уйлап чыгарып кына әйтми иде: авылда гыйбрәтләр адым баскан саен. Әниңнең үзе әйтмешли, беркемнең дә эче буш түгел.

Хәле авыраеп киткәнне әниңнең күзләреннән чамалыйбыз. Ләкин теле белән бер генә дә зарланмады. Әлегә дә баягы, су сорады: «Тустаган белән...» Шунда мин әнидән: «Йәсин» укысам ярыймы?» – дип сорарга көч таптым. Ул, билгеле, сөенеп риза булды. Гомеремдә кылган гамәлем түгел иде бу. «Йәсин»не мин сукур бабамның көйләп укуыннан гына танып беләм. Нәкъ менә аныңчарак итеп укып бетергәннән соң, әни миңа кушылып дога кылды да миңа гажәплә караш төбәп: «Улым, каян өйрәндең шулай матур итеп укырга?» – дип сорады. Ул шушы хәл эчендә яткан чагында да соклану, баласы өчен куану кебек дөньяви хисләр өчен үзгәндә көч тапты. Аннары аның хәле начарайган саен, абый йә кияү белән чиратлашып, «Йәсин» чыгабыз. Хәлсез әни, безнең гамәлләрне хуплап, баш бармагын югары күтәрә дә елмаерга тырыша. Йә Алла, бирсәң дә бирерсәң икән яраткан бәндәң сабырлыкны!

Өзәләсе көнне әниңнең зиһене ачылып китте. Күңелдән генә туган авылына кайтып, кемнәр күршесендә кемнәр яшәгәнлеген хәтердән санып башлады. Әйтерсәң, кичә генә шунда булып кайткан. «Кемне искә алсаң – шул юк, оланнар. Мәрхүм Идият әбзәй мин килгәнне карап тора берсендә. «Сагынасыңмы, кызым, авылыбызны?» – дип сорый. Сагынмаган кеше 15-20 чакрым жиргә атлаган саен җәяү йөгәрми бит инде ул». Шунда ул бүгенгегә кайта: «Бетте шул безнең авыл, ничә йортта кеше яши икән инде анда хәзер?» – дип, үз авылыннан

алдырган килененә сорау бирә. 16 йорттан төтен чыкканлыгын белгәч, тагын боегып кала: «Беткән икән шул».

Янәшәсендә утырган сеңлем, нәкъ әничә итеп, сүзне шаяруга бормакчы була:

– Яратмыйм шул авылны, дип, безгә дәрәсән әйтмәгәнсең икән бит син, әнәй. Ә үзең андагы хан заманы кешеләрен исемләп санап ятасың.

– Туган авыл бит ул, кызым! – ди әни бу сүзләргә тирән мәгънә салып.

Без инде аңа күп сөйләшмәскә, хәлән бетермәскә тырышабыз. Авызына кое суыннан башка ризык капканы юк дисәм, ялган буласы икән. «Мин бит әле бүген теге ак даруымны капмадым бугай», – дип, кечкенә генә сәдәфне көч-хәл белән йотып куйды. Чөнки безнең әни даруны бик ярата иде. Тиз ышанучан, ихлас кеше булгангадыр инде, даруларның шифасы барлыгына чын күңеленнән ышана, аларны беркайчан да үзенең төенчәкләреннән калдырмый йөртте. «Моңысы аяк-куллар сызлаганнан, моңысы кан басымыннан, ә моңысы...» дип, кунакка килгән саен, аларны барлап чыгар иде. Биш вакыт намаз белән бергә, сәгатен-сәгәткә туры китереп каба иде ул даруларны.

Безнең хәсрәтле чырай белән янәшәсендә утыруны әниң күңелә өнәми иде. Башта: «Мин исән чакта абыйларыгызга хәбәр салыгыз – күрешеп калыйк», – дигән булса, икенче көнне: «Улым, син бит инде минем янда икенче көн утырасың. Эшәң дә кала, орышырлар», – дип борчыла башлады. Аннары, буш утырганчы диптер инде: «Бер жыр искә төште бит әле», – диде. Жырларны әни күп белә иде. Әбидән булгандыр инде ул кадәресе. Әби дә исән чагында миңа шактый гына жырларын әйтеп яздырган иде. Ике көн буена безгә рәхмәтләрен, хатирәләрен ирештереп, жырларын көйләп яткан әни, өзәләсе көнне кинәт кенә: «Мин китәм!» – дип әйтеп салды. Тыныч кына, гадәти сүз кебек кенә әйтте ул бу ике сүзне.

– Бәхил булыгыз, – дип, барыбыз белән дә аерымлап бәхилләште. Безнең тома ятимлеккә берничә генә сәгәт вакыт калып бара иде. Бер-беребезне алыштырып, «Йәсин» чыгуыбызны дәвам иттек. Әни күзләрен тутырып безгә карап ала да сизелер-сизелмәс кенә минем учымдагы бармакларын кысып куя һәм пышылдап кына иман кәлимәсен кабатлай: «Лә илаһе иллалаһе Мөхәммәдә рәсүлүллаһе».

Гомере буга: «И-и-и, ул өч көнә көн авырып ятсаң икән дә, жомга көнне жир куенына керсәң икән!» – дигән теләкләре, күрәсең, Ходайның «Амин» дигән чагына туры килгәндер – барысы да үзе теләгәнчә булды. Жырлап, уйнап-көлеп яшәгән иде, шулай матур гына китеп тә барды. Матур, якты хатирәләрен калдырып, берәүне дә бимазаламый гына бакыйлыкка күчте газиз анабыз. Безнең өчен жәннәтнең бер ишеге ябылды. Инде үзәбезгә дә иртәме-соңмы шунда барасы бит дигән уй гына әнисез калу хәсрәтен азрак җиңеләйткән кебек була.

Факил САФИН

Әнкәй

*Юл өзеге озаккарак китте,
Әллә ничек булды кышы да...
Бик сагынгач, хәбәр салган әнкәй –
Ак болытлар башым очында...*

*Мең кат үтеп сират күперләрен
Бәхет эзләп йөреш дөньяда.
Әнкәйләрнең аяк асты – оҗмах,
Читтә бәхет зәгыйфь шуңа да.*

*Билчән утап, кышын киндер эрләп,
Бар тоемын жүйган бармаклар,
Кайтсам, беләм, шундый йомшак итеп
Чәчләремне сыйнап ардаклар.*

*Шул мәлдә мин –
Кояш нурын эчеп,
Иләсләнгән шомырт чәчәге.
Шушы мәлдә мин бәхетне тоям,
Шушы мәлдә әйтәм: яшәдем!*

*Канат ярып тыелгысыз очам,
Балачаклы аяз көннәргә...
...Гомеркәйнең бер гонаһсыз чагы,
Оеп ятам ап-ак мендәрдә.*

*Әнкәй өйдә. Бисмилласын әйтеп,
Жилпуч тутырып онын или ул.
Мин уянып, эшен бүлмәсенгә
Мөнәжәт йә бәет көйли ул.*

*«Барып җиткәч дәрҗәгә,
китерделәр кимәгә,
Газиз телләрем бәйләнде,
белмим ни сүз димәгә...»
...Мичтә янган усақ утыныннан
Чәчрәп төшә күзлар идәнгә...*

*Бәетендә үкси Сөембикә.
Шул чорлардан үкси илкәйләр.
Шул чордан ук безнең җаннар сукбай,
Шул чордан ук – үксез әнкәйләр.*

*Усақ утыны күк гомер яна.
Сибелә дә җилгә, чәчелә.
Жилпучтагы оннар кисәк тузгып,
Килеп яткан чигә чәчемә.*

*Бәхет эзләп киткән идәк юкса,
Тормыш безгә никтер үчекте.
Сабырлыгы сынмас әнкәйләргә
Әйтеләсе сүзләр кичекте...*

*...Ак мендәрдә хәлсез ята әнкәй.
«Улым кайткан...» Әйтте пышылдап.
...Ак болытлар мөлдәрәмә тулып,
Туктап калган башым очында...*



Луиза
ЯНСУАР

МИН БӘХЕТНЕ ЯЛАНАЯК КҮРӘМ

Түбәләр

Алмалар тупырдый.

Бииләр төн ката.
Түбәләр сәхнәгә әйләнгән фасыл бу.
Ай тула. Мөлдери. Коена улакта.
Тәрәздә пәрделәр – тынгысыз,
ярсулы.

«Йокларга шикләнәм», – дисең син.
Көләсең.
Ә минем елмаю туганчы сүрелә.
Син – көчле, ышанам.
Мин – тугры үземә.
Шуңа да арада шәүләләр терелә.
Үзебез, эндәшми, төтенгә әйләнеп,
Агабыз жай гына алмалар катына.
Ай тула. Мөлдери.

Таратып чәчләрен,
Бакчада төн бие таганда атына.
Мин сиңа бер генә,
бары бер мизгелгә
Кагылыр идем дә...
Жимерер әфсенне!
Тик ялгыш адымнан,

сүзләрдән куркамын,
Бу хискә каяндыр
өчкелтем тәм сеңде.

Син тиздән китәрсен Сентябрь
Иленә –
Яфраклар коярың, ягарсың учаклар.
Мин монда калырмын.
Йокламам төн ката.
Терелер син теккән куяңнар,

курчаклар.
Һәм мине юатыр аларның бәйләне –
Бүлмәмнән джаз качар,
без йола жырына
Кушылып биербез, көләрбез,
шашарбыз,
Ышанып дөньяның мондагы,
чынына.

Бары син яраткан көйләрдән,
төсләрдән
Тукулган Илендә, юк,
ялгыз булмассың.
Син, сирәк булса да, төннәрен,
юксынып,

Яңгырлар аркылы
сәламең юлларың.
Һәм – карлар коярың...
Ул карлар, жылытып,
Күмәкләр эзләрең, күзләрем үбәкләр.
...Мин, жиеп куркуым,
Кагылам... кулыңа.
Алмалар тупырдый.
Шыгырмый түбәләр.

Кичү

Жылыга, жылыга күнекмә,
Күнекмә ышыкка, бушлыкка.
Йөрәкне йөрәккә ялгыйлар
Кайчакта ялгызлык кушып та.

Киектәй эзеңнән йөгәрәм,
Киектәй багасың үзең дә.
Бу дөнья, мәңгелек сораудай,
Төбәлгән син булып күземә.

Мин аңа җаваплар табалмыйм.
Җаваплар, мөгаен, кирәкми.
Иреккә жибәрәм – үземне
Һәм сиңең талчыккан йөрәкне.

Бер – дөнья.
Ә юллар – бихисап.
Кинәнеп сулаймын март жилен...
Артыгын даулама дөньяда,
Артыгын яулама. Һәм – кимен.

Корбаны да булма кемнендер,
Һәм булма жанына бишек тә.
Йөрәкне йөрәккә ялгыйлар
Кайчакта сөюне кичеп тә.

Яшел диңгез

Олы болын.
Үләннәрен
Жиңел сулаган мәле:
Иртәгесен
Ни булса да...
Бу төнгә
Исән әле.

Чык чылата
Керфекләрен.
Коеңдыра ай нуры...
Күрә алар:
Ызангарак
Яшерделәр
Чалгыны.

Олы болын.
Жиләк кызын
Аерганнар
Тамырдан.
Юата аны
Кырыска:
– Тәкъдирең шул...
Сабырлан...

Безнең тәкъдир –
Дөнья йөген
Тартып бару...
Син, сеңел,
Табын яме –
Ап-ак сөткә –
Бар һушың
Белән түгел...

Йокы баскан
Чалгыларның
Төшендә –
Яшел диңгез.

...Бар да шундый дөрес монда.
Һәм бар да – шундый тигез.

Яланаяк

Мин бәхетне яланаяк күрәм.
Мин бәхетне күрәм – үтәли.
Балачагым болынында бабам
Әле һаман печән күбәли.

Әле һаман чыжлый чалгылары.
Әле һаман шул ук – иманы.
Мин ызаннар кичәм:
...Икәү... өчәү...
Тик аңламыйм һаман дөнъяны.

Кануннарын аның.
Алымнарын.
Юк, аңламыйм.
Кем соң аңлатыр?!
– Бары киткәч, – ди ул, –
кемдер безне
Бүгенгедән күбрәк яратыр...

Жирдә чакта аңлау бирелмәгән,
Бирелмәгән никтер адәмгә.
И сихәтле бәхет!
Ул – хәләл дә.
Кем өчендер – үтә хәрәм дә.

Бәхет өчен туганмы соң без, дип,
Яланаяк – киртләч үрлөргә...
Кирәк, бәлки, безгә тик – яшәргә.
Кирәк вакыт килгәч – үлөргә.

яшел күзле...

*феи августа так свободны
и так легки,
их духи немного горчат*

ЛЕМЕРТ

алар бии таңга кадәр болыннарда.
сокланасың: менә ләса – яшьлек үзе!
алар елый, яшеренеп үләннәргә –
үзләредәй яшел күзле, яшел күзле.

алар көлә – кыңгыраулы үзән
буйлап
уйнап кына йөгерек жил узганмыни!
алар китә, артларыннан
эз калдырмый,
берәүгә дә үч сакламый,
кызгандырмый.

алар көтә – айга, елга сузыламы,
сузыламы бер гасырга, аннан ары...
алар кача кешеләрдән ераккарак,
сизә калса сүзләрендә ялган барын.

алар белә: югалсалар – ахыр булыр.
төсләре дә онытылып, үзләре дә.
дөнъя биер, шашып-шашып,
үз көенә,
бик иске дөрт күмерләнер
күзләрендә.
...бераз кырку тоелыр ул август төне:
нәкъ ирек һәм жуелмаган
хәтер төсле.
Һәм оза-а-ак чык кипми торыр
үләннәрдә –
кемнедер бик хәтерләтеп –
яшел күзле.

* * *

*«Без югалтыр һәм аннан
сагыныр өчен яратабыз...»*
Синең хаттан

...һәм – һәр төндә төшләренә
кайтыр өчен –
яз катыш көз, көйгән дәфтәр бите
булып...
кашкарыйлар тотып өйдән чыга
улың,
тирбәлгәндә сәгать теле,
жиде тулып.

Һәм учыңа алып учын –
син чыгасың...
парктагы эскәмиядә көтәм сезне.
син, узганда, сизгән кебек,
борыласың,
сукранасың эчтән генә, тиргәп көзне.

көтәм сине аннан мәктәп
бакчасында,
чыгасың син, кулың жиңгә
яшергәнсең.
өркетүдән куркам...
әмма, өркетмичә,
белмим, сиңа хәзер
ничек дөшәргә соң?!

син кичләрен өйдә шәмнәр
кабызганда,
сүндерүдән куркам,
тыным кагылудан...
һәм, чөчләрең тараганда,
якынаеп,

көзгеләрдә
ялгыш кына чагылудан.

син югалттың мине.
ө мин...
ө мин – таптым.
күр, улыбыз йоклый,
төше тәмле... татлы...
син дә йокла!
ө мин сакта торам.
синең
киләчөгәң
минекеннән
күпкә якты.

Туым* 2014

Ишегең – бер уч кыңгырау-гөл,
Тәрәзәң – карлы йомарлам...
Йолдызчылар әле берни белми,
Тик килерә Аның юралган.

Декабрьнең әкият китабында –
Безгә дигән карлы пулатлар,
Очраклы бер мәжлес табынына
Кемдер бармакларын тураклар...
Йә яндырыр чәчен... Түгәр чәен –
Кубарылыр жирдә чир-зәхмәт.
Син ваемсыз гына: «Көтик... –
дисең. –
Ул тугач та иңәр мәрхәмәт...»

Боз шуабыз, көртләр актарабыз,
Яндырабыз шәмнәр төн ката.
Үлемне дә жиңәрбез күк хәтта –
Узгынчылар безгә шакката.

Декабрьнең әкият китабында
Юк жинаять, димәк, юк жәза...
Хәер эстәп йөргән карчыклар тик
Имәндерә: «Бирче... жөназа...»

Үлемсезлек түгел күзләрендә,
Шомлы кара дар, йә күлөгә.
Сукыр тиен сузам – кемгә кайсы
Гамәлләре өчен түләнә?

Һәм кузгалам – ачам яңа битне:
Абзар. Салам. Пысый чыралар...
Без – гап-гади адәм генә әле...
Йолдызчылар юлга чыгалар.

*Туым – керәшеннәрдә Раштуаны
шулай атыйлар.



Хәмидә ГАРИПОВА

САНДЫК

(Хикәя)

Кояшлы матур язгы иртәдә Сәмига карчык сандыгына таслап тутырылган үлемтекләрен жилләтергә ниятләде. Оешып, сөрсеп ятмасыннар әле. Үзе генә белгән төшкә – түр тәрәзә кашагасы өстендәге бүрәнә ярыгына кыстырып куелган ачкычын үрелеп алып, төсә уңган сандыгы өстенә иелде, корама япмасын дүрткә бөкләп, бер читкә алып куйды. Карчык кытыршы бармаклары белән сандык өстен сак кына сыпыргалады. Заманында күз явын алырлык шушы затлы жиһазны әтисе Йөгедни базарыннан алып кайтып биргәндә, өлгереп пешкән жиләк кебек кыз иде бит ул! Биленең бал кортыныкыдай нечкәлекләре, чем-кара калын толымнарының тез астына чаклы төшөп торулары! Канәфер чишмәсеннән иелеп су алганда, көмеш чулпыларының бер-берсенә бәрелеп күңелле генә чыңлап куюлары! Мөлдерәмә тулы чиләкләрен чайпалдырмыйча, кәс-кәс атлап, тар сукмактан менгән чагында, искәртмәстән, таллык арасыннан елмаеп килеп чыккан Сәлимгәрәйгә оялып кына күз сирпүләре!

Эшкә уңган иде үзе: кулы-кулга, теле-телгә йокмады. Аның пөхтәләп, затлы итеп чиккән кызыл башлы киндер сөлгеләрен елның-елында Сабан туенда беренче килгән ат муенына бәйләүләре үзе ни тора! Сөеклесе мәйданда батыр калганда, кызның түбәсе күккә тиюе онытырлыкмы, йә? Пар атларда, гармуннар уйнатып, авыл урамнарын ду китереп, Балыклыга килеп булып төшүләре тагын! Дөрте ташып торган яшь кәләш, ире каршында тай сыман биеп, елмаеп кына йөри, кайнаңасына ярарга тырышып, бер урынына биш баса иде. И-и гомеркәйләр, аккан судай тиз уза да соң! Сәлимгәрәй белән чәчән чәчкә бәйләгәнәнә алтмыш биш ел гомер узган да киткән. Кайчандыр балкып торган, зәңгәр өслеге көмешсу калай тасмалар белән бизәкләнгән сандык та кортканың үзе белән бергә картайган, коргаксыган шул инде. Вакыт – аяусыз, аңа каршы барып булмый, берни хәл итә алмыйсың...

Сәмига кортка арык аркасын иске сандыгына сөяп, уйга калды. Хәзерге тормышының ни яме бар соң? Карты жир куенында. Дүрт улы – дүрт тарафта, бишенчесе – зиратта. Ул картаймыш көнөндә болын чаклы зур, коты качкан, шыксыз йортта берүзе иза чигә. Иртән торып: «Нихәл, әнкәй?» – диючесе, чирләп урынга егылса, бер чынаяк чәй ясап китерүчесе юк. Итәк тулы бала үстер дә, берсенең дә рәхәтен күрмә, имеш. Анадан ала да, кола да туа, диләр. Хак сүз. Биш бала – биш холык. Олысы Хәбибулла басынкы, эшчән иде, яшьли кул арасына керде. Тик бәхетән генә корт чакты: моннан егерме ел элек, кордоннан мунча бурасы төяп кайтканда, тайгак юлда йөк машинасы капланып, бүрәнә астында калып гарипләнде. Бәхеткә, хатыны ипле, инва-

лид ирен ташламады, бала урынына карап-тәрбияләп тора. Икенчесе – Сабиры, зур акча эзләп, Себергә китеп гаип булды. Авылда гаиләсе, алма кебек хатыны калды. Бичара Тәскирә киленнең гомере заяга узды, оланнары әтиледән әтисез кимсенеп үсте. Уртанчы малай Илдархан кечкенәдән холыксыз иде, урамга чыкса, калай әтәч сыман теләсә кемгә очып кунды. Әле берсенен авызын жимерә, әле икенчесенен башын тишә. Таш ыргытып, тирә-күршенен тәрәзәсен вату дисеңме, мишень ясап, рогаткадан атып, эт-мәчеләрнең күзләрен чыгару дисеңме... Өстеннән жалу артыннан жалу килеп кенә торадырые. Калага китеп урнашкан та мантимады, хәерсез. Эчеп алган саен, кансызланып, апаларына йодрык уйнатуына түземлекләре төкәнгәч, беркөнне кайнешләре, жыйнаулашып килеп, жизнәләренен арт сабагын укытып киткәннәр. Артыграгын кыланып ташлаганнар, күрәсен: өрлектәй ир, баш миенә кан савудан, вакытсыз жир куенына керде.

Сәмига әби, ябык аркасына таратып бәйләгән яулык чите белән яшьле күзләрен сөртте. И-и ул бала югалту ачысының йөрәкне талкулары! Дошманыңа да кичерергә язмасын! Ул хәсрәтнең тирәнлеген үз башына төшмәгән кеше аңлый аламы соң? Елый-елый сукрая язды, мие түнде. Хәзер ул иртән нәрсә ашаганын да оныта, яңарак кына кулына тоткан әйберен кая куйганын исенә төшерә алмыйча иза чигә. Дүртенче улы – Фәрвазы холкы белән бабасына тарткан – мыштым, йомыкый иде. Үскәндә ата-анасына әллә ни авырлык китермәде: ни бирсәң шуны ашады, нәрсә кушсаң шуны эшләде, теле-теше булмады. Карсак буйлы, төптән юан чыккан абыйларының берсенә дә охшамаган су сөлегедәй буй-сынлы егет, хәрби хезмәттә чагында чая Самара маржасының үткен кармагына килеп капты. Туган нигезенә унбиш елга унбиш мәртәбә кайтып күренде микән ул? Кайткан чагында, газиз улкаеның чүпрәк сумкасында ике булкидан гайре берни дә булмасые. Әллә килене үтә дә саран, әллә улы мәнсез, белмәсәң. Сәмига кортканың маржа килен Матренаны гына түгел, оныклары Федька белән Ксюшаны күрү бәхетенә дә ирешә алганы юк. Кайсының кемгә охшаганлыгын, кайчандыр улы калдырып киткән көртчеләрен карап, төсмерләргә генә кала. Аның каруы, төпчеләре Сәетхан таш астыннан чыккан! Үскән чагында да берүзе бишкә торды. Чибәрлеге, чаялыгы ягыннан Сәмиганың үзенә тарткан. Ул янып торган шомырттай кара күзләр, болыттай күпереп торган дулкынлы куе чәчләр, энже бөртекләредәй тезелгән тип-тигез, ап-ак тешләр, дисеңме? Бер елмаеп куйса, йөзеннән күзеңне ала алмассың! Сөйкемле сөяге бар шул аның. Ул телгә осталыгы тагын! Үзенә кирәктә, сандугач булып сайрый. Ир-атка алай ук матур булмаса да ярыйсы икән кана. Шул чибәрлеге аркасында, аның төпчеге күпме хатын-кызның башын әйләндерде икән? Әйләнә дә аера, йә үзен куып чыгаралар, язгы иләс күбәләк кебек, чәчәктән-чәчәккә очып куна. Һәр ояда ятим бала калдырмаса бер хәл. Шул гөнаһсыз сабыйлар кызганыч. Аның пүтсезгә чыгуына Сәмига үзе

дә гаепле бугай. Тасма теле белән ярап, Сәетхан әнисенен иркә песие булып, эш сөймичә үсте. Ире гелән ачулана килде: «Тагын мин кушканны үтәмәгән! Эшләмәгән – ашамый! Яклап бозма, азындырма малайны! Үз башыңа имгәк үстерәсен киләме?» – дип битәрли иде, мәрхүм. Кырыкка житкәндә, бик авырлык белән тапты шул ул Сәетханын. Аның белән йөкле чагында, ризык талымлап жәфа чикте. Беркөнне кеше бакчасынан кара чия урлап ашыйсы килде, әйтерсен, үзләренеке юк. Тулгагы да абыйларыныкыннан күпкә ачырак булды. Хатын ике тәүлек яшәү белән үлем арасында тартышкан кына, бөләкәч якты дөньяга аваз салды. Ул ничек кадерле булмасын, ди, инде! Карт сыер бозавын ялап туймагандай, Сәмига да нәни улкаен иркәләп-сөеп мәш килде, дүрт яшенә чаклы оланын күкрәктән аермавы бер киртәгә дә сыймый иде инде үзе. Урамда уйнап кергән тупырчык кебек малайның, әтисе күрмәгәндә, анасының күлмәк сәдәфләрен нәни куллары белән ычкындырып, абыйларыннан оялмыйча, чупы-чупы ими суыруын әйт син аның! Ашап туя да: «Әннә, ләхмәт!» – дип елмая. Шул сүзләрен ишетү өчен бәхетле ана әллә ни бирергә риза иде. Итәктә чакта сөйдерә, аннан төшкәч көйдерә икән шул бала кыйтысы. Юкка гына: бала-чага, димиләр. Ничек кенә чага әле! Сәетханының кыңгыр эшләре сизелсә дә, анасы ут өертеп орышмады, гел яклап, атасыннан яшереп килде. Абыйларына элөк-көлөгән сыек чыбык, төпчегенен сыртына бер мәртәбә дә сызгырып төшмәде...

Хатирәләргә бирелгән карчык, исенә килгәч, аякларын оетып, үзенен нишләп идәндә утыруына аптырап куйды. Кулындагы ачкычына күз төшергәч кенә, кеткелдәп көлеп жибәрде: «И-и хәтерсез Хәтирә, димәсәң. Тәмам ачы камырдай жәелгәнмен. Моңарчы әйбер-караларымны кояшка элөп бетерә язган булырым...» Ул жай белән генә ачкычны йозак тишегенә таба шуыштырды, әмма куллары калтыраганга күрә, оясына туры китерә алмыйча интекте. Күзлеген киөп килгәч кенә, теләгенә иреште. Бала хәсрәтеннән елап, күзләре жетелеген жуйды шул, яшь чагында ай яктысында чигү чиккән Сәмига димәсәң.

Кортка, әгузе-бисмилласын әйтеп, сандыкның капкачын ике куллап күтөреп, иплөп кенә диварга сөяде. Чү, бу ни бу? Кинәт карчыкның тез буыннары йомшарды. Күз алдыннан аллы-гөлле күбәләкләр биешеп узды. Карчык, өнсез калып, сандыгы янәшәсенә идәнгә лапылдап утырды. Бераздан: «У-уф!» – итеп сулыш алды. Сәмиганың юк кына пинсәсен авызыннан өзөп, ни гомер бөртекләп жыйган, ваклатып, санап, сары көгазь капчыкка төреп салынган сәдака акчаларыннан, үлемтеккә хәстәрлөп куелган сөлге-тастымалларыннан, марля, ситсы төргәкләреннән, егерме метрлы көфенлек бөзеннән, ак жирлектә зәңгәр шакмаклы яна йомшак одеалыннан жилләр искән... Гүя бу мизгелдә карчыкның болай да миңгерәйгән башына дәү күсәк белән ордылар. Колакалары шаулый башлады, күз аллары әлжә-мөлжә килде. Хәсрәт-борчулардан таушалган йөрәге калтыранырга кереште. Нәрсәдер тамак төбен ачиттырып, пешереп

алды, күзен яшь пәрдәсе каплады, сул як яңагы тартыша башлады. Кортканың башын яман гүелдәтеп, хәвәфле уйлар көтүе йөгәрешеп узды: «Үлө-нитә калса, ничек күмәрләр? Салкын караңгы гүргә шыр ялангач килеш илтеп салсыннармы? Алла язмаганны! Өстендәге күлмәге белән жиргә индермәсләр ич инде? Урыслар кебек агач табутка салсалар, шәрәлеге кешегә күренмәсие күренүен. Тәүбә әстәгъфирулла! Ул бит кяфирә түгел...»

Бераз сулу алгач, кортка көч-хәл караватына барып ауды. Миен бер генә уй бораулады: кем эше? Кайсы имансызы аны кычкыртып талап чыккан? Яше сиксәнгә житеп килүче кортканың соңгы малына кул сузарга кем жөрәт иткән? Алла сугар дип тә курыкмаган. Ул торып утырды. Күзләрен челт-мелт йомгалады. Хәтерен эшкә жигәргә маташты. Өйгә чит-ят кеше аяк басмаганына биш былтыр. Ачкыч урынын үзе генә белә. Аның зиһене ачыла төште. Тукта, ничек була инде бу? Бикле йозакны үзе ачты лабаса! Ул идәнгә төшөп басты, аякларының калтырануын тойган хәлдә, янәдән сандыгы янәшәсенә чүмәште. Бур сандыкка ничек кергән? Ул йозакны кабаттан күздән кичерде, әмма шикле нәрсә сизенмәде. Сандыкның дивар ягындагы такталарын берәм-берәм капшарга керешкәч кенә, эшнең нәрсәдә икәнлеген чамалап алды. Кортканың кулы тигәч, коргаксыган өч такта, урыныннан кымшанып, жинелчә шыгырдап, бер якка кыйшайды. Куш йодрык сыярлык ярык пәйда булды. Менә сиңа мә! Карак сандыкның артын каерып кергән. Менә, тырналган эзләре ярылып ята. Тимер тыгып каерганнар булса кирәк. Соңгы кайтуында Сәетханның келәттән кадак суыргыч алып чыгып килүен искәргән иде бит!

Аптыраудан Сәмиганың тешсез авызы ачык калды:

– Мәлгуны! Беркем түгел, Сәетхан эше! Баш төзәтергә акча даулап маташканые. Бирмәдем. Пинсәмә утын кайтарттым. Бер тиен маям калмады, дип, абзар буендагы әрдәнәгә төртеп күрсәттем. Мунчага кереп киткәнәмне генә сагалап торган, жирбит! Күзләре бәк яман тонганые шул. Чал чәчле анасын кычкыртып таламаса... Кулы корысын! – дип каргар идем, үз балам, кыйты булса да, бәгыремнән өзәлеп төшкән үз жимешем. Болай да бәхетсез ич ул бичара. Ни торыр жире юньле түгел, рәтле-башы эше, гаиләсе юк. Йөри шунда чүлдәге дүңгәлек кебек, жил кая иссә – шул якка төгәрәп... И бала, бала! Бигрәкләр дә юньсезгә әйләндең. Мин үлгәч, кемгә сыенырсың? Әле кайтып егылырга, көйме-яхшымы, анаң бар...

Сәлимгәрәе дәрәс әйткән: малаен тиешсезгә яклап, гаебен яшереп, иркәләп бозып, картаймыш көненә баш казыгы ясаган ич ул! Мине талаганны, әллә башкалар малына кул сузмаган дисеңме? Үскән чагында ук төрлесен күрсәтте инде. Сукур Әкрәме белән икәүләп күл буендагы чирәмлектән кеше үрдәген тотып, учакта кыздырып ашаганы булды. Анасы Әкрәмнең бурлыгын беләп алгач, малаеның ыштанын төшәреп, каравыл акыртып, йомшак жирен карт кычыткан белән пешекләде, ә Сәмига, төпчек улының арт сабагын укутасы урынга, ул чакта аны мунча чоланына яшереп калды...

Кортканың үтереп башы сызлый башлады. Дару тәймәсе капты да ястыгына түнде. Шул чакта ана гыйбрәтле төш керде.

...Иренәң тегермәнче булып эшләгән чагы икән. Сәлимгәрәенең онга баткан фуфайкасын киеп, Бәрле буендагы таллыкка ышыкланып кына, кич кырын күз буылгач, Сәмига тегермән буасына таба элдертә, имеш. Кулында потлы чиләк. Менә ул, ялтын-йолтын карангалап, тегермәнгә керде. Дивар буйлап эрелеваклы капчыклар тезелешкән. И-и, монда күпме байлык! Һәркайсында яңа тарттырылган эффектэй йомшак, хуш исле бодай оны. Күптән түгел колхоз хезмәт көненә ашлык өләшкәние шул. Авылдашлар шуны тарттырырга көнозын чират тора. «Учырты» житмәгәннәре, Сәлимгәрәйне гозерләп, ашлыкларын төнгелеккә калдырып китә дә, онын иртән иртүк килеп ала. Сәмига, тиен житезлегендә капчыклар арасыннан үтеп, һәркайсыннан жәлт кенә берәр соскыч он батырып алып, чиләгенә сала барды. Чү, бу нинди кырык ямаулы күтәмкә тагын? Капчык димәсәң, хәтерә калыр. Оны да төбәндә генә. Ай-һай, монның белән генә кыш чыгулары! Кая, карыйм әле, кайсы хәчтерүшнеке икән? Яшел буяу белән М. дип язылган, каз тәпиенә охшаш тамгасы да бар. Ут күршесе Ата каз Мөнирәсенәке икән, болай булгач. Үткән язда кар суында кер чайкаганда туңып кайтуы аркасында үпкәсе кабарып, жәй буге чирләп, эшкә чыга алмый ятты шул. Шуңа тияре дә аз. Житмәсә, балалары ишле. «Әллә аныкына сузылмаскамы?» – дигән уй баш калкытса да, чиләге тулыр-тулмас икәнлеген күргәч, Сәмиганың туймас нәфесе аек акылын бик тиз сугып екты. «Тапмасыные жиде бала, хәерче арттырып! Аның ире суга батып үлгәнә мин гаепле түгел!» Зур соскыч сәләмә капчык төбәндәге онны батырып алгач, Сәмиганың чиләге мөлдәрәмә тулды. Чиләк өстенә балаитәклә чәчәклә альяпкычын каплап, хатын кайтырга чыкты. Бәхеткә, кеше-кара очрамады, әмма ян капкадан керәм дигән мөлдә коты алынды: тешләрен яман ыржайтып, аның өстенә кап-кара сукбай эт ташланды...

Кортка саташулы төшеннән шабыр тиргә батып, куркып уялды. Озак кына исен жыя алмый яткач, аптыравыннан чак кына кычкырып жибәрмәде. Төш түгел ич ул! Моннан утыз жиде ел элек өндә булып узган вакыйга бөтен нечкәлекләре белән исенә төшкән! Иртәнгә якта иренә кайнар кабатма илтергә баргач, Ата каз Мөнирәсенәң елый-елый тегермәнченә каргаганы кортканың колагына янәдән ап-ачык итеп ишетелгәндәй булды:

– Ятим сабыллар хакы тамагыгызга тыгылсын! Хәрам ашап мантимассыз! Кеше хакын тыгынып үскән залимнәрегезнең үз башыгызга тимер казык булганын күрсәмие! – дип елады бичара тол хатын.

Берни аңышмаган Сәлимгәрәй ык-мык итте. Хатынны тынычландырырга, үзенә гаепсез икәнлеген расларга маташты. Сәмига сүзгә кушылмады, башын юлөргә салып, шым гына тыңлап торды. Иренә тиз генә



Рәсем: Наталья Васильева

төенчеген сузды. Хәләле аны-моны сизгәләгәнче, ай күрде-кояш алды дигәндәй, күз алдыннан гаип булды.

Кортканың миендә вәсвәсәле уйлар кайнады. Ул чакта шайтан үзе котыртып, Сәмиганы языклы юлга кертте, ахрысы. Юкса тамаклары алай ук ач түгелие лә. Авылда тегермәнчегә хезмәте өчен «көрәк оны» биреп калдыру гадәте бар. Ә ул күрәләтә каргыш жыйды. Мөнирәнең каргышы агач башына түгел, Сәлимгәрәй-некеләрнең, бигрәк тә аның гонаһлы хатынының башына төшкән түгелме соң? Фәрештәләрнең «Амин!» дигән чагына туры килгән, күрәсәң. Теге хәрам оннан пешерелгән кабартма, бөккәннәр белән төпчегенең бәби чәен үткәргәннәриә шул. Әллә шуңа Сәетхан кечкенәдән кыек куллы булдымы икән? Әллә төпчеген үзе артык үсендердеме? Малае күршеләрнең тавык йомыркасын чөлдергәндә, анасы шуны кыздырып бирде. Торна Ризваннары янган кичтә, су буеннан таптым, дип, улы корымлы жиз самавыр күтәреп кайтты. Аның бер чиләк су сыйдырышлы булуына сөенеп, Сәмига теш сындырып кергән «табылдык»ны су буена алып төшөп, ком катыш карга миләше белән белән әйбөтләп ышкып юып, көзгедәй ялтыратты да, өстәлгә менгереп утыртты. Иренә: «Мөрәле базарыннан алып кайттым», – дип ялганлады. Югары оч Тугани апалары килен төшергән көнне үсмер Сәетхан шул йорттан кодалары малаенң матаен чөлдерде. Сәмига бу очракта да үсмер улының кулына сукмады. Киресенчә, хәерхәллек күрсәтте: аталары эштән кайтканчы, матайны сүтеп, абзар артындагы салам күче эченә яшерергә

булышты. Берәр ай чамасы вакыт узгач: «Симәки урысыннан бер чирек көмешкәгә алыштырып, бер дигән матай алып калдык», – дип, иренә күзенә төтен жибәрде. «Төпчегем абыйларына охшамаган. Аяк өсте йоклап йөрми. Ни күрсә дә, өйгә ташый. Үземә тарткан. Бусы көн итә беләчәк!» – дип куанды ана.

Дөнья малы – дуңгыз каны. Кеше хакы белән мантип булмый икән. Ул чакта бигрәкләр дә ахмак булганмын инде! Ирем дә жебекнең-жебеге ие. Ни сөйләсәм, шуңа ышанып йөрде. Ул чакта: «Матайны каян алдыгыз, хәзер үк шунда илтөп куйган булыгыз! Юкса, икегезне тиң каеш чыбыркы белән ярам!» – дисә, артыгын кылана алмасларые. Улымның бәхетен кеше рәнжеше жимерде. Терсәк якын да бит, тешләп кенә булмый. Әле ул гонаһларым өчен, Ходай каршына баргач җавап тотасым бар. Оланыңны ник хәрамга авызландырдың? – дип, зобанилар кайнар җәһәннәм кисәве белән кай жирләремне яндырып икән? Карак малаемның башынан сыйпаган кулларымнымы? Әллә угрыны бәладән йолып калган тасма телемнеме? Карчыкның авызы кипте. Жиз самавырга күзе төшкәч, куркуыннан тәне чемердәп куйды. Чиләктән чишмә суы алып эчте, тик сусавы басылмады, гүя аның эче дөрләп яна иде.

Хәвәфле уйлары янәдән Сәетханына барып тоташты. Кыек кулы аркасында, аны каладагы эшеннән бик тиз кудылар. Хезмәт хакы алган көнне, бергә эшләгән егетләрнең кесәсен чистартып тотылгач, өч ел «условно» чәпәделәр. Судта бәлагә тарыган улын яклап берәр жылы сүз әйтергә җыенган иде ул, әмма тимер рәшәткә

артында башын аска кадап утырган Сәетханының усал күз карашын, кысып йомарланган йодрыкларын күргәч, авызын ачарга базмыйча, урындыгына сенде. Әйтерсең, улы бөтен кеше алдында анасының битен ертып: «Син генә гаепле! Моннан чыгуга, буып үтерәм!» – дип, ачыргаланып кычкырырга жыенган иде.

Сәетханның өйләнүе дә кешенеке төсле булмады. Казан кызына йортка керде. «Өебез зур, хатыныңны авылга алып кайтып торасыңмы әллә?» – дип сүз катып караганы, малае анасын өреп кенә очырды. Килең кем дә, син кем, янәсе. Калада үскән былбыл баласы, салага кайтып, тавык сыман тиреслектә казын-маячак, имеш. Хәер, эш сөймәс кияүне, мул ризыклы, иркен тормышлы фатирда озак тотмадылар, ут өртеп куып чыгардылар. Дөрөсрәге, угры ир үз ризыгын үзе кисте. Өвөл, кибет директоры булып эшләүче кайнаңасының алтын йөгертелгән кашык-чәнечкеләрен, Кытай фарфорыннан эшләнгән бик затлы чәй сервизын ломбардка илтеп тапшырды. Хужалар, аны-моны сизенеп, йомгакның очын сүткән арада хатыныңның алтын-көмеш зиннәтләрен, кайнаңасының энже-мәржәннәрен ярты бәясенә чегәннәргә аткарып, ахмак кияү лаякыл эчеп кайтып ауды. Аш атканга таш атучы имгәкнең артына типсәләр дә, судка биреп маташмадылар. Хәллә кодаларга, югалган малга караганда, кеше арасындагы абруйлары кыйммәтрәк иде, күрәсен. Тишәклә бер тиен кебек ялтырап өйгә кайтып төшкән Сәетхан, атасының Сталинград фронтында кан коеп алган ике ордены белән жиде медален, көчтүме-ние белән өйдән алып чыгып, бер литр аракыга алыштырды. Бу югалту хакында Сәлимгәрәй 9 Май көнне бәйрәмгә барырга жыенып, киём шкафын ачкач кына белде. Чарасыз калган карт, агарган сакалын йолкый-йолкый, елый-елый хәерсез улына жикеренде:

– Күз алдымнан югал, бәдбәхет! – дип иңрәде ул. – Башың төрмәдә чересен! Женазама кайтып аяк басасы булма!

Сәмига, гадәтенчә, улын яклап сүз кыстырасы иткән иде. Юаштан юан чыга, дигәннәре хак икән: ярты гасыр бергә тыныч кына гомер иткән карты, үтә дә яман сүз ычкындырды:

– Син генә юлдан яздырдын малайны! Икегезгә дә мәңгә бәхиллек бирәсем юк!

Бу жәнжалдан соң атна-ун көн вакыт үткәндерме-юкмы, Сәетханны кулга алдылар. Үзен яңарак кына эшкә урнаштырган ашханә директорының йортын басарга кергәч, хатыны сизеп алып, полициягә шалтыраткан икән. Погонлы егетләр угрыны кайнар эздән эләктерде. Сәетхан СИЗОда суд көткән арада, хәерсез улы хәсрәтеннән Сәлимгәрәйнең башындагы кан тамырлары шартлап, гомере өзелде. Төрмә кошы атасының вафатын кырыгы узгач кына белде...

* * *

Уйлана торгач, карчыкның зиһене төмам чуалды. Ул сихерләнгән кешедәй, ни кылганын белмичә, янәдән ачык сандыгы янына чүгәләде. Күз алдында бая төшен-

дә күргән тум-тулы потлы чиләк, төбенә генә он салынган ямаулы капчык пәйда булды. Мәнә алар, өй эчен ак тузанга батырып, бер-берсен куышып, бүлмә буйлап очып йөрергә кереште. Тузгыган ап-ак он тузаны, нилек-тәндер, бер дә йомшак түгел икән. Шулар Сәмига тирәли өермә кебек бөтерелеп өйләнәп, рәхимсез рәвештә йөзәнә бөрелә, әледән-әле аның чепи күзләренә кылчыктай кадала, борын тишәкләренә тулып, сулыш алырга ирек бирмичә газалпый. Көтмәгәндә түр тәрәзә өлгесе чөлпәрәмә килде. Ә аннан яман ыржайган котсыз чырайлы алагам зур кара эт ажгырып килеп керде. «Хәр-рам, хәр-рам!» – дип, яман каты өреп, ул кортканың бугазына үзенә сары тешләрен батырды. Карчыкның тыны кысылды, берәздән хырылды ук башлады...

* * *

Күрше йортта улы-килене тәрбиясендә, кадер-хөрмәттә гомер сөрүче Мөнирә кортка, өйлә намазын укып багышлагач, ишәктән кереп килүче оныгы Миләүшәгә ягымлы итеп эндәште:

– Бәбкәчем, син мәктәптән кайтышка бик тәмле итеп балан бөлешә пешердем. Кабартмаларым да бик уңган. Мин чәй яңарткан арада, шушы тәм-томны Сәмига әбиңә кертеп чыксаңчы! – дип, ак тастымалга төрелгән жылы ризыкны елмаеп оныгына сузды. – Сәдака булсын! Бичара ялгыз карчыкны сөендергән өчен Ходай безне үзе шатландырсын! Ризыгыбызны киң, жаныбызны тыныч, тәнебезне сау-сәламәт итсен! Сина тәүфыйк-шәфкать бирсен!

Кычыткан чыпчыгыдай житез кызчык:

– Хәзер, дәү әни! – дип, күчтәнәчне ялт кына эләктереп, күз ачып йомган арада юк булды. Ун гына яшьлек булса да, самими күңелле кыз бала, әбисе әйтмешли, үзенә игелекле эшкә яравына сөенеп, ихластан елмая иде.

Нишләптер, Сәмига күрше кичәдән бирле күзгә-башка күренмәде. Кичтән утын да кабызмады бугай. Әллә чирләп ята шунда, белмәссен, – дип сөйләнгәләп, табын корырга керешкән Мөнирә әбиңең уйларын, итәгенә ут капкандай, атыла-бөрелә йөгереп кергән Миләүшә бүлдерде. Кызның куркудан күзләре зур булып ачылган, иреннәре дерелди иде.

– Дәү әни! Сәмига әби әллә нишләгән! Ул шундый куркыныч!

Ашыга-кабалана оныгы артыннан тыраклаган Мөнирә әбекәй, бусагадан эчкә узуга ук, хәлнең яманлыгын чамалады. Уң як күршесенә башы бер якка кыңгыраеп, ләхет авызыдай ачылган алагам зур сандык эченә салынып төшкән иде. Мөнирә әби саклык белән генә Сәмига кортканың күзләрен йомдырды, көч-хәлгә караватына меңгереп салды, баш яулыгы белән ияген күтәртеп бөйләп куйды. Битенә ак яулык япты.

– Лә Илаһә Иллә Аллах! Иннә иләйһи рәжигун. Йа Раббым, гөһәһларыбызны кичер! Иртәме-соңмы, барыбызга да сиңең каршыңа җавап тотарга барасы. Берүк Сәмига колыңны да рәхмәтеңнән ташлама!



Тәүфикъ ӘЙДИ «Сайланма әсәрләр. 1 нче том»

Бу томда авторның «Елан угы» романы һәм «Божра» повесте урын алган. Анда сүз большевиклар хакимиятенә үз гореф-гадәте, җае, көнкүреше белән яшәп яткан Бохара әмирлеген юк итеп, Россия «ЧК»сының анда яшәүче халыкка көчлөп Бохара Совет Республикасын тагуы турында бара. Каһарманның килешкиләт, эчке дөньясын, чит бер мохиткә күзәтүләре, тормыш-көнкүреш вакытлары аша сурәтләве белән әсәр бүген дә әһәмиятен югалтмаган.

Рәфкатъ КӘРАМИ «Кая чабасың, Гомер юртагы?»

Бу роман – «Олы юл да сикәлтәле» исемле трилогиянең өченче китепче. Беренчесе шул исем белән 2007 елда, икенчесе («Сөеп туймас чакларың») 2011 елда дөнья күргән иде. Роман гыйбрәтле хәлләргә, мәхәббәт маңараларына, тирән психологик кичерешләргә, тормыш-яшәеш хакында уйлануларга, четерекле вакыйгаларга бай. Китап, һичшиксез, киң катлау әдәбият сөючеләренә игътибарын җәлеп итәр.

Мансур ШИНАПОВ «Яшьлегем эзләре»

«Әйләп кайтыгыз», «Туй күлмәге», «Мишәр кызы»... Аның исемнә ишетүгә, колакта шушы көйләр яңгырый башлый. Һәркайсы йөрәк түреннән ургылып чыккан, һәркайсы халык җырлары дәрәҗәсендә камил язылган. Һәр җырының, шигыренәң үз язылу тарихы бар. Алар белән кабат очрашу укучы күңелдә рәхәт мизгелләр генә калдырып. М. Шибановның яңа бу китабына аның төрле елларда язылган җырлары, автор турында замандашларының мөһләрләре һәм өңгемәләр дә туплап берелгән.

Фирая ЗЫЯТДИНОВА «Мин сине шундый сагындым»

Юкка гына шагыйрьләр «мин – әсәрләремдә» димиләр. Тормышта гап-гади, мөлаем гына булган Фирая ханым да шигырьләрендә әнә нинди киң колачлы, кайнар хисләр, хикмәтләр сүзлә каләм әһеле булган. Аның һәр бер әсәре үзенә «мине» аша дөньяны, кешеләргә ачуга багышланган. Ул үзеннән соң яхшы исем, нәфис шигърият, үзә турында матур фикерләр калдырып китте... Бу китапта – шагыйрәнең төрле елларда иҗат иткән шигырьләре һәм җырлары.

Гөлнәз ШӘЙХИ «Сыналганнар – сынатмый»

Ул – журналист, һәм ул гел юлда. Дөньяда татарлар яшәмәгән илләр, төбәкләр сирәктер – кая гына барып чыкса да, милләттәшләребезнең күбесе Гөлнәзны якиннан белә, танып, үз итә. Бу китапка аның юлъязмалары, күренекле шөһрәтләр хакындагы тәфсилле очерклары тупланган. Укыйсың да, тагын бер кат инанасың: татар дөньясы гәҗеп зур һәм бай, ә мәшһүр шөһрәтләр бик сап. Гөлнәзның язганнары ихласлык белән аерылып тора: ул кешеләрдән һәм без яшәгән дөньядан яманлык эзләми.

Лилия ДӘУЛӘТШИНА «Нәниләргә бишек җырлары, бармак уеннары»

Лилия ханым – Казан шөһәре балалар бакчаларының берсендә логопед булып эшли. Балалар сөйләмдәге кимчелекләр белән ул якиннан таныш. Аларны ничек итеп төзәтү юлларын да яхшы белә. Моның өчен халкыбызның бишек җырлары, теләк-юраулары, бармак уеннарының кулай дип саный ул. Китап балаларның яшь үзгәрешләрен исәпкә алып төзелгән, ата-аналар, балалар бакчалары тәрбиячеләре өчен зур ярдәмче булачак ул.



Римма
БИКМӨХӘММӘТОВА,
журналист

ТӘҖСИР.

Экстремаль шартларда кешеләк сыйфатларын саклап калырга мөмкинме? Авырлык, проблема туганда яки нәфесең кытыклаучы, кызыктыручы вакыйга булганда, без, шөһрәт буларак, йөзбездә саклап кала алабызмы? Көчлеме без, әллә авырлык каршында җебеп төшәбезме? Шарлотта Роганның «Шлюпка» романы әнә шул сорауларга җавап эзләргә этәрә дә. Кораб суга батканнан соң, диңгез уртасындагы көймәдә 30 кеше кала. Коткарыллар дигән өмет юк... Кемдер акылдан яза, кемдер башын ахмакка салуны хуп күрә, кемдер котылгысызлыкны аңлап, үз-үзенә кул сала, кемдер яшәргә омтылу максатыннан идарәне үз кулына алырга тырыша. Коточкыч хәлгә тарыгач, күңелләрен караңгы төпкеләндә яшерелгән әллә нинди куркыныч сыйфатлары калкып чыга аларның: ни эшләгәннәрен, ни сөйләгәннәрен үзләре дә аңламый. Үлем куркынычы янаганда, ничек тә булса котылу турындагы уй кешене кансыз, вәхши, рәхимсез жанварга әверелдерә. Беренче мәлдә, теге яки бу геройның гамәленә бәя биргәндә, «бу – кабахәтлек», дисең. Әмма үзәң ул хәлгә тарысаң, нишләп идең? Хәер, һәлакәтләрдән башка да тормышта йөз төрле вазгыять туып кына тора. Жылы урынга кереп оялау, өскә үрмәләү, ниндидер зур бүләккә, җитәкчеләренә мәхәббәткә ирешү... өчен кеше башкаларның өстеннән таптап китү очракларын беләбез. Тормышта ымсынулар күп ул, тик безнең күңел аңа каршы торырлыкмы? Тарих шаһит: туганнарыннан, күршеләреннән нахакка яла ягылып, төрмәләрдә черегән, атып үтерелгән канлы язмышлар бар. Бүген: «Ул вакытта шартлары шундый иде, бүтәнчә мөмкин түгел, яшәргә кирәк иде», – дип канлы куллы җитәкчеләрен, үз көчсезлекләрен, намуссыз эш итүләрен шулай аңлаучылар җитәрлек. Яшәргә кирәк, әмма кеше өлешенә кереп, аның өлешендә бәхет кору тормышы ул?



ЯЗМЫШ / күңелеңә жыйма

Мокрина Юрзук һәм Луиджи Педутто. Алар 1943 елда Австриядә, хәрби әсирләр өчен лагерьда очрашалар. Яшьлекнең үз кануннары: ул туплар гөрелтесенә дә, ачлы-туклы йөрүгә дә, кияргә матур киём-салым булмауга да карамый – егет белән кыз бер-берсенә үлеп гашыйк була... Үзләрен язмышның нинди олы сынавы көткән белмиләр шул. Сугыштан соң Луиджигә сөйгәнә белән Украинага китәргә дә, Мокринаны үзе белән Италиягә алып кайтырга да рөхсәт итмиләр... Илләр арасындагы ябык капкалар аша очып кына чыгарга канатлар юк – гомер аерым-аерым уза. Унбиш ел элек Луиджи, хатыны үлеп тол калгач, беркайчан исеннән чыкмаган беренче мәхәббәтен эзли башлый. Өметләр өзелде дигәндә, язмыш аларга соңарып кына бүләк өзерләгән булып чыга: Беренче каналдан барган «Жди меня» тапшыруы Мокрина Юрзук белән Луиджи Педуттога бер-берсен табарга ярдәм итә. Алтмыш елдан соң, икесе дә туксанга җитеп килгәндә...

Аларның гомер буена сузылган мәхәббәтләренә багышлап, Киев шәһәрендә «Мәхәббәт тарихы» дигән һәйкәл ачыла. Хәер, Мокрина белән Луиджигә гына түгел, сугыш аркасында бергә була алмаган барлык парларга куела ул. Ө андый ярлар аз түгел. Бу язма да шундый тарихларның берсе турында.



«ДӨНЬЯЛЫКТА БЕРГӘ БУЛА АЛМАДЫК...»

«Яшел аклан» санаторие. Бүлмәдә бөркү. Йокы алмый. Ишекне сак кына ачып коридорга чыктым. Моңа агыла, ачык тәрәзәләрдән кәргән төнгә җил битләренә иркәли. Тәрәзәгә якына киләм.

Пәрдәләр артында Мөхәммәтҗан бабай моңаеп утыра.

– Йоклап булмыймы?

– Бөркүрәк шул, – дим.

Озын буйлы, киң җилкәле мәһабәт гәүдәле ир кешенең безнең районнан булуын белеп, моңарчы да исәнләшеп үтә идек.

– Сәз дә йокламыйсызмы? – дип сүзне ялгарга тырыштым.

– Әйе, авыруым көчәеп китте. Үкенечле яшьлек мәхәббәтемне хәтерләп күңелем тулды әле. «Рамай» җырының сүзләрен хәтерләргә тырышам.

«Йә Хода, күңел картаймый шул, һаман яшьлек мәхәббәтен сагына», – дип көлемсерәп куйдым.

– Алай карама, кызым. Язмыш дигән нәрсә бик мәрхәмәтсез ул. Үкенгән, үз-үзен кызганган мизгелләр һәркемнең тормышында була. Күңелдә бер-бер артлы хатирәләр яңара. Иренмәсәң, тыңла, барыбер йоклый алмый йөрисең, – диде Мөхәммәтҗан бабай.

– Совет армиясендә хезмәт иткән чагым. Авылдан килгән хатта безгә мөгаллимә булып районыбызның ерак бер авылыннан чибәр кыз килүен язганнар иде. Авылыбыз кечкенә безнең, башлангыч мәктәптә бер генә укытучы укыта иде. Эх, тизрәк күрәсе иде шул чибәркәйне.

Ак карларга күмелеп тынып калган авылыбызга отпусмага кайткач, туган-үскән йортыма күренеп кенә чыктым шикелле. Аякларым үзеннән-үзе дәү әниләрәм йортына атлады. Теге кызның дәү әниләрдә яшәвен белә идем инде.

Нинди икән ул укытучы кыз? Менә таныш жылкапка, карлар көрәлгән, тап-такыр сукмак йортка алып килә. Ишекне ачып эчкә үтәм. Дәү әнием мич алдында коймак пешерә. Минә күрү белән «Мөхәммәт балакаем!» – дип кычкырып жибәрде, кочаклап алды, ябык куллары белән аркамнан сөя-сөя сәкегә утыртып, исәнлек-саулык, хәл-әхвәл сорашырга кереште. Үзем дәү әни белән сөйләшәм, күзләрем белән укытучы кызны эзлим. Өстәлдә китап-дәфтәрләр өелеп тора, ә үзе күренми. Самавыры кайнап чыккач, дәү әни: «Миндә укытучы кыз яши, чәй эчәргә аны көтик инде», – диде.

Шунда ишек ачылып китте һәм салкын һава ияртеп, өйгә 17-18 яшьлек кыз килеп керде. Ак мамык шәлен, киemen салгач, минем белән килеп күреште. Йә Ходай, кешегә гүзәллекне биргәч бирә икән! Битләре алсу алма, кашлары – карлыгач канаты, зәңгәр күзләр, пешкән чия төсле иреннәр. Бетте баш – мин үлеп гашыйк булдым.

Киенеп клубка таба атладык. Мин армиягә киткәнче үк иске мәчетнең бинасын клуб иткәннәр иде. Ул тагын да искергән, тагын да ныграк кыгайган кебек күренде. Янында балкып торган чибәр кыз барында клубның шыксызлыгы күренәме?! Тальян гармун алып уйнап жибәрдем. Клубка кызлар-егетләр жыела башлады. Сөйләшәләр, көлешәләр. Минем йөрәк урынында түгел. Тәнгыймәнең егете бармы икән? Бию көен уйнап жибәрдем. Бик матур бер кыз атылып чыгып бии башлады. Ныклап карагач, аның Сания икәннән аңладым. Ул, биеп, минем янда утырган Тәнгыймәгә килеп басты. Тәнгыймә бөтерелеп-бөтерелеп биеде дә Нәсимжанны чакырды. Үзем гармун уйныйм, үзем Тәнгыймәне югалттым. Миңа бик күңелсез булып китте, гармунны куясым килә, ләкин булмый, чөнки яшьләр очып-дәртләнеп бииләр. «Житәр, арыттык Мөхәммәтжанны», – дип, Сания туктатты уенны.

Тәнгыймәне эзли башладым, бер якта да юк, күренми. Нәсимжан белән чыгып киттеләрме икән? Күңелгә көнче корты керде. Клубтан чыгып, дәү әниләргә таба атладым. «Мөхәммәтжан, көт әле», – дип, артымнан Сания куып житте, култыклап алды. Дәү әнигә минем язган хатларны укып, ул әйтеп торганнарны миңа хат итеп яза иде Сания. Мин армиягә киткәндә бәләкәй генә бер кыз иде. Нинди чибәр, кыю булып үсеп житкән.

Санияне озатып куйдым да, дәү әниләрнең тәрәзәсендә ут яктысын күрәп, тәрәзәдән карадым. Лампа яктысында дәфтәрләр тикшереп утыра иде

Тәнгыймә. Әллә елый инде, әллә бик арыган, өстәлгә башын салды. Берәз шулай утыргач утны сүндерде. Йөрәгемне утка салдың син, кызыкай! Үзем Санияне озатып кайтып киләм, үзем сине уйлыйм, сине күрәсем килә. Ниләр бар икән синең йөрәгендә?!

Иртән балта, пычкы алып дәү әниләргә киттем. Тәнгыймә мәктәптән кайтканчы утыннарны кисеп куйдым. Мин утын яра башлагач, Тәнгыймә дә чыкты. Аңа кырыйлап кына күз салып алам. Бик оста яра иде ул утынны, ирләр эше дип тормый, авыр булса да сына-тырга тырышмый, сизеп торам. Шулай әйбәт кенә бер-беребездән калышмый эшләгәндә бер зур гына агач түмәре Тәнгыймәнең аягына килеп бәрелде. Тәнгыймә кычкырып жибәрде.

*Бер карауда аңладым – бу ул иде,
мин эзләгән сылу, минем мәхәббәтем,
язмышым.*

Мин аны тиз генә йөгереп килеп кочаклап алдым. «И Раббым, шушы гүзәл затка өйләнеп яшәсәм иде, минем балаларымның әниләре булсын иде, иртән елмаеп безгә чәй әзерләп йөрсен иде», – дигән уйлар минем башымнан йөгереп үтте.

Икенче көнне дәү әнием Тәнгыймәнең үз авылларына кайтып киткәннән әйтте. Мин телсез калдым. Нишләп кайтып китте икән ул? Көннәребез санаулы гына бит, – Мөхәммәтжан абый туктап калды, авыр итеп көрсенеп куйды. Тагын сүзен дәвам итте. – Сөйгәнемнең кайтып киткәннән ишеткәч, кич буе тилмереп йөрдем, үз-үземне кая куярга белмәдем. Аулак өйгә чакырдылар, бардым, ярысып-ярысып гармун уйнадым. Тагын Санияне озатып куйдым.

Иртәгәсен Тәнгыймә килде. Түзмәдем, барып кочаклап алдым.

Сөйләшеп киттек. Бик яхшы күңелле кыз икәннән тагын бер кат инандым. Мин кире хезмәткә киткәндә без Тәнгыймә белән бер-беребезне шулкадәр ярата идек, ул минем хезмәтне бетереп кайтуны көтәргә, кайткач, туй ясап, калган гомеребезне бергә-бергә тату гаилә корып яшәргә вәгдә бирде.

Ләкин яман сугыш чыгып, өметләребезне чөлпәрәмә китерде.

Мин хезмәт иткән часть сугышка кереп китте. Тәнгыймә белән хат алышу тукталды. Саниянең хатлары буенча мин Тәнгыймәнең сугышка киткәннән белдем. Дөнья буталды. Тәнгыймәнең әниләренә хат язып, аның адресын алдым. Хат язып жибәрдем, ләкин җавап булмады.

...1944 елның көз ае. Мин авыр яраланып госпитальдә ятам. Башыма төрле уйлар килә. Сания авыл хәбәрләрен сөйләп, еш кына хат яза, кемнәр яраланып кайткан, кем үлгән. Ә Тәнгыймәдән бер хәбәр дә юк. Азрак терелеп аякка баскач, Тәнгыймәнең фотосын тумбочка өстенә куеп, шул фотога карап ята башладым. Рәсеменә караган

саен сагынуым арта. «Кайларда йөрисең? Исәнме син, бәгърем?» – дип уйлыйм.

Бер көн идән юып йөргән санитарка фотога озак кына карап торды да:

– Яратасыңмы? – диде.

– Яратам.

– Ә бу татарочка госпитальдә ята бит. Өченче катта, баласы белән...

Кайда икәннен белешеп, аның палатасына йөгердем.

Мөхәммәтжан абый тынып калды.

– Таптыгызмы Тәнгыймәне? – дим, сабырсызланып.

– Таптым... Нинди генә булса да, алып кайтам дип, госпиталь баскычларыннан яралы аякларым белән йөгәрә-йөгәрә мендем. Ишекне ачып: «Тәнгыймә!» – дип кычкырып жибәрдем. Тәнгыймәне танырлык түгел: тире дә сөяк. Акыллы күзләре зураеп калган. Жир әйләнүдән туктады минем өчен. Алдымда Тәнгыймәнең яшьле күзләре, кулында – бала...

– Тәнгыймә, киен, киттек, – дим.

– Кая? – диде ул.

Мин айнып киткәндәй булдым. Чынлап та, кая алып китә алам? Нишли алам? Кулында сабые. Карават янына тезләнеп, Тәнгыймәне шашып үбә башладым.

Бик авыр чакларда бу дөньяда Мөхәммәтжан бар дип юандым.

– Баланың әтисе фронтта, – дип пышылдады ул... Баланың елавы колакны ярып керә. Башны иеп өкрен генә чыгып киттем. Их, сугыш, каһәр суккан сугыш. Ниләр генә күрсәтмәдең, кемнәрнең генә язмышларын чәлпәрәмә китермәдең. Елама, Мөхәммәтжан, кайгырма, баш исән булсын, дип үз-үземне юаттым.

Госпитальдән тагын фронтка киттем. Сугыш бетеп, елдан артык вакыт үткәч, орден-медалләр тагып, туган авылга кайту насып булды. Кайту белән Саниягә өйләндем. Матур гына яшәп киттек. Тәнгыймә, сирәк булса да, төшкә керде, яшь, матур булып, ләкин күзләре сагышлы, яшьле. Юк, онытмадым аны, оныта алмадым. Гомер буе авылда яшәдек. Ихата тутырып мал-туар карадык. Соңыннан умартачылык белән мавыктым. Шулай тыныч кына яшәп ятабыз. Бер көнне өй янына ят машина килеп туктады. Каршыга чыктым. Күземә күренәме дип торам – Тәнгыймә! Өстәл әзерләдек. Таллин шәһәрәндә яши икән. Ире сугыш яраларыннан күптән үлгән. Балалары белән жыелып туган якларына кайтканнар. Хезмәт юлын башлаган авылга да килеп чыктык ди.

Тәнгыймә: «Уйна өле тальян гармуныңны», – дигәч, икәүләп яратып җырлаган «Рамай»ны уйнап жибәрдем.

Агыйделкәй алкын, суы салкын, Рамай, / Салкын диеп басмый калмадым. / Сөйдем сине, бәгърем, саф күңелдән, Рамай, / Аңлатырлык сүзләр тапмадым.

Сания ниндидер йомыш табып тышка чыкты. Начар яшәмәдек без аның белән. Гомер буе балалар укытты. Тик үзәбезгә Ходай бала насып

итмәде. Башта бик көткән идек, соңыннан тынычландык.

Уфалардан кайткан акбүз атны, Рамай, / Ак каенга бәйләп куегыз. / Дөньялыкта бергә була алмадык, Рамай, / Каберебезне якын куегыз.

Тәнгыймә елап жибәрде. Минем күзләремә дә яшь тулды. Тәнгыймә елый, мин елыйм, безгә карап Сания елый. Шулай аерылыштык. Ул туган яклар белән бәхил-ләшергә кайткан икән. Берничә айдан хат килеп төште.

«Мөхәммәтжан! Хәлләрем авырлаша, санаулы гына көннәр калып бара, – дип язган иде ул. – Йөрәктәге хисләрне бер утырып аңлаша да алмадык. Сугышта күргәннәрне сөйләсем килә иде. Караңгы төннәрдә кыз балага сакта торулары ничек куркыныч икәннен сугышта булган хатын-кыз гына белә. Аллага ялварам, үләм, Мөхәммәтжанны күрми үләм бит, дип. Бик сагына идем сине.

Безнең командир 25 яшьлек сержант, рус егете Иван. Кызларны шаярта, юата. Без дә аны хөрмәт итә, азрак шүрли дә идек. Снаряд ярчыгы тиеп нык кына яралангач, ул мине күтәрәп госпитальгә илтте, яныма килеп йөри башлады. Коточкыч сугышта минем яклаучым, ышанычым булып китте ул. Күп тә үтми хатыны булдым... Госпитальдә синең белән очрашканнан соң, баламны алып авылыма кайтып киттем. Иван Украинадан иде, беркайчан да анда бармыйм, авылда яшим, дип кайттым. Эшкә урнаштым. Авылыбызда укыта башладым. Сугыш беткәч, Иван мине алырга кайтты. Әти юк, әни, зур апа, гарип сеңелкәш, бала белән мин. Башта бармыйм, шушы тормышка ризамын, дидем. Әни: «Барасың, ир хакы, бала хакы бар, балаңны ятим итмә!» – дигәч, Иванга ияреп туган илдән киттем.

Мөхәммәтжан! Гомер буе сине яратып яшәдем. Исәнлегенә теләдем. Яшисе гомер үтеп тә киткән. Синең алда гаебем булса, кичер. Син белергә теләгән сорауга җавап язам. Ни өчен теге вакыт сиңа әйтмичә авылга кайтып киткәнне аңламадың. Мин әнидән сиңа кияүгә чыгарга рөхсәт сорарга кайткан идем бит. Риза булмады. Ашыкма, хезмәтен бетереп кайтсын дип кенә куйды. Бик яраткан идем шул сине. Ни өчен кайтканымны сиңа әйтергә оялдым...

Бәхил бул, Мөхәммәтжан! Хәтерлисәңме? «Дөньялыкта бергә була алмасак, Рамай, / Каберебезне якын куегыз», дип җырлый идек. Кая ул каберләр бергә булу?! Нишлисәң, Ходай шулай кушкандыр. Тагын бер тапкыр, мең тапкыр бәхил бул, Мөхәммәтжан! Бу хатымны мин үлгәч жибәрерләр».

Менә шулай, кызым. Карт бабай моңаеп утыруы сиңа мәзәк тоелгандыр. Инде сугыш булмасын. Яшьләр без күргәннәрне күрмәсен. Яратканнар кавышсыннар. Әйе, күп хыялларым, эчкерсез ниятләрем тормышка ашмады. Тик гомеремне барыбер заяга узганга исәпләмим.

Санаторийда ямь бетте. Озак кына уйланып йөрдәм. И бу дөньяның сөеп-сөелеп тә кавыша алмаган бәхетсез ярлары, үлгәнче бер-берсен сөйгән, ярата белгән жаннар. Урыннары жәннәттә булсын.

Фирузә БЭДАМШИНА

Асия
СӘГҮЙТОВА

АНА МӘХӘББӘТЕ ТУРЫНДА ЕШ СӨЙЛИБЕЗ.
МӘХӘББӘТНҮҢ БУ ТӨРЕ БӘХӘСЛӘРГӘ УРЫН
КАЛДЫРМЫЙ КЕБЕК. ЛӘКИН, СИРӘК БУЛСА
ДА, АКЫЛ ЫШАНМАС ХӘЛЛӘР ДӘ БУЛЫП
КУЯ. БУ ВАКЫЙГА ДА АКЫЛ ЫШАНМАС
ХӘЛЛӘРНҮҢ БЕР МИСАЛЫ.

СЫЕР КАРГЫШЫ

— **Б**ервакыт тәүфыйклы гына йөргән сыерыбыз үзгәрде, — дип сөйләгән иде апам. — Көтүдән кайтып саудыра, алдына куйган суны эчеп, сыйны бөкләп куюга ихатадан чыгып кача башлады. Таң алдыннан гына әйләнеп кайта бу. Йокы күрми, ял күрми, кем әйтмешли, малкай. Ә без, хужалар, элеккеге кебек чиләк тулы сөт күрми башладык. Кемдер савып кайтарамы соң? Берничә кич шулай булды. Без әле тәҗрибәсез хужалар булганбыздыр. Ярый әле шул көннәрдә Назиф абзый кунакка килде. Бик тө зирәк абзыебыз иде ул. Шул әйтә куйды: «Сыерыгыз көтүдә бозаулаган булып. Бозавы янына китә бу. Артыннан барып карагыз». Шулай иттек тө. Нәкъ «Әбугалисина» әкиятендәгечә. Төн уртасы житкәндәрәк урман читенә барып житте сыер. Шым гына күзәтәбез. Кем килеп чыгар икән, дибез. Бу сыерны кем үзенә ияләштерде икән, дибез. Бер мәлне безнең Малинабыз, ягымлы гына мөгрәп, өн салды. Ул да булмады, ешкынлыктан тагын да назлырак мөгрәгән тавыш ишетелде дә алдыбызга нәни бозау килеп чыкты. Бәхетле ана белән сабий бозау кавыштылар. Бозау имеп, әнкәсе ялап туйганнан соң, сыер бозавын ипләп кенә төрткәләп, кабат шул ешкынлыкка кертеп жибәрмәкче булды. Инде сер ачылгач, без ни эшләсән белә идек. Ак маңгайлы матуркайны арбага салдык. Сыер янәдән авылга таба үзе теркелдәде.

Кара инде без сәнтыйларны — сыерның бозаулаганын да аера белмәгәнбез. Көтүчеләр дә абайламаган. Андый наданнар бер без генә дә



түгел икән. Күп еллар узгач, шушы рәвешләрәк чамалый белмәү авылдашлар арасында низаг чыгуга сәбәп булды. Быел да көтүдә ике буаз сыер йөргән. Буаз сыер хужалары көтүчегә алдан ук гозерләнен куя бит инде ул. Имеш, минем малны игътибарла әле, дигән булып.

Бер көнне көтүче куаклыктан ике бозау табып алган. Мантийк гади — ике буаз сыер бар иде, ике бозау. Ике сыер хужасы ике бозауны ике йортка алып киткәннәр. Тик бер сыерның хужасы, күрәсәң, тәҗрибеләрәк хәжәин булгандыр: «Бозауларның икесе дә безнең сыерныкы», — дип чат тора икән. Икенче хужа да үзенә тигән бозауны бирергә ашыкмый. Югыйсә сыерның әле бозауламаганын, мөгаен, белгәндер ул. Бөтен кеше дә без түгел бит! Әйе, белгәндер, чөнки сыерның жилененә сөт төшмәгән күрә — бозауга сөтне сатып алып эчертә. Тик сер бирми.

Бүтән берни дә түгел, комсызлык галәмәте инде бу. Югыйсә яхшы күршелек кануннары бер бозау

бәһәсе генә торами?! Гафу сорау кая да, уңайсызлану кая! Югыйсә әнкә сыерның алар турыннан үткәндә гасабиланып мөгрәүләрен ишетеп күрәп торган ла бу хужа. Хәстәрчән инде. Үз сыеры ничегрәк бозаулы бит әле. Үле бозау салуы да бар. Монда бозауның бер дигәне. Булып торсын!

Бер-ике көннән икенче сыер да бозаулы. Инде бәхәскә нокта куела. Теге аерылган бозауны анасына кушалар. Чит бозауга кызыккан комсыз адәм бозауга эчәргән сөт акчасын даулап килә. Ала да! Шул акчага үз сыерына кыш чыгарга житәрлек печән кайтарта. Күп итеп!

Бер кичне хәрәм акчага сатып алынган шул печән — кибән-кибән коры печән дөрләп янып китә. Сварка эшен саксыз башкарганда очкын чәчрәгән, диделәр. Авыл өстенә таралган кара төтен авылдашларны шомга сала. Шомланырсың да — жәй уртасы бит! Ике көн тоташ көйри печән кибәннәре.

Ике көн тоташ авыл өстендә төтен тора. Янгын чыгуның сәбәбен авылдашлар бер дә сварка очкыныннан да, ваемсызлыктан да күрми. Аларның фикере аңлаешлы һәм катгый: «Ходай биргән жәза бу!» Икенче төрләрәк фараз да бар: «Сыерның гына каргышы төште. Ана каргышы! Әллә баласының мөгрәгәннен ишетеп торып, чит капка турыннан узып йөрүләре жиңел булганмы малкайга?»

Сыер булып сыерның каргышы шулай төшә торган булгач, аналарныкы ничек төшмәсен?! Рәнжештән сакланыйк! Рәнжемик тө.



БАЛА КАРАТҢЫ

ЧИТ ИЛ КЕШЕСЕНӘ
КИЯҮГӘ ЧЫГУ ТУРЫНДА
ХЫЯЛЛАНУЧЫ ХАТЫН-
КЫЗЛАР АЗ ТҮГЕЛ БЕЗДӘ.
ИНТЕРНЕТ АША ГЫНА
ТАНЫШКАН КЕШЕГӘ
ИЯРЕП ЧИТ ИЛГӘ
ЯШӘРГӘ ҮК КИТЕП
БАРУЧЫЛАР ДА БАР.

Ике йөрәкледер дим мин аларны. Шулай булмаса, телен, илен, мәдәниятен, һәм иң мөһиме – кешесен юньле-башлы белми торып, бу адымга ничек бармак кирәк?! Билгесезлеккә атлау бит бу! Әгәр ул кеше дөньяның бер юньсезе булса? Ул очракта кемгә таянырга? Кануннарын да, гореф-гадәтләрен дә рәтләп белмәгән илдә берьялгызың калсаң нишләргә? Тагын да яманы – үзәгеннән өзелеп төшкән балаңны чит илдә калдырып кайтырга мәжбүр булсаң?



Лилия ГӨРӨЕВА

Мәктәп ишегалдында Нурияне очратымын дип башыма да килмәгән иде. Ә ул менә очрады! Университетны тәмамлаганнан соң Нурияне беренче күрүем. Ничек күрешәсең?! Укып бетерүгә Германиягә китеп барды бит ул! Тормышы начар булмагандыр. «Вконтакте»дагы фотолардан бәхетле ханым елмая иде. Кызык, чит илдә бәхетлеләр яши дигән фикер нәрсәгә нигезләнгән икән ул? Андагылар бездән баерак яшәгәнгә шулай уйланыла микән соң? Беренче соравым башымда түгел, телнең нәкъ очында ук яралды: «Озакка кайттыңмы?»

«Бөтенләйгә кайттым, – диде Нурия. – Улымны Германиядән урлап алып чыктым». Мизгел эчендә күзалдымда детектив сурәт пәйда була: Нурия, баласын житәкләп, аэропортка килә. Башында – парик.

Кулында – ялган документлар (кинода шулай күрсәтәләр!). Полиция аэропортка бәрәп кәргән мәлдә, Нурияне коткарасы самолетның шассилары жирдән аерыла... Әкият, билгеле. Тормышта алай булмый инде. Ә шулай да, бала тикле баланы ничек чик аша урлап алып чыга алды икән?

«Берни дә сорама, барыбер сөйләмим. Ул хакта искә дә төшерәсем килми», – диде ул. «Гайбәт түгел, гыйбрәт итеп сөйлә. Синәң хатаны бүген никадәр хатын-кыз кабатларга жыена», – дип, бик озак үгетләргә туры килде аны.

«Әлегә беркем белән дә аралашасым килми. «Фейсбук» белән «Вконтакте»дагы сәхифәләремне дә бетереп аттым, – диде Нурия. – Бер төн тыныч йоклаганым юк. «Интерпол»дан килделәр. Ирем безне халыкара эзләтүгә биргән икән. Хәзер безгә Россиядән беркая чыгарга ярамый. Ярар, чит илләргә бармый да торып була. Анысы өчен исем китми. Ул кешенең (ирем дип әйтәсем килми) болай кылануы ачуны китерә. Безне эзләтүгә дә баланы яратудан, аны сагынутан түгел бит. Бала кирәкми аңа. Шул бала аркасында янга каласы акчалар гына кирәк. Германиядә балалы кешеләрдән салымнарны азрак түләтәләр. Әнә шул акчалар өчен нишләргә белми. Әле дә ярый үз илемә кайтып кала алдык. Кайта алмасам, белмим, нишләп беткән булып идек. Соңгы вакытта бик экстремаль шартларда яшәргә туры килде шул».

Булачак ире белән танышу сайты аша табышкан алар. «Минем яңа гына университет тәмамлаган чак, – дип, әрнү катыш үкенү белән искә ала ул көннәргә Нурия. – Хыяллар зурдан. Үземне әллә кайларда, әллә кемнәр итеп күрәм. Чит илләргә дә китәсе килә. Шуңа да бу танышуым бик вакытлы иде. Азрак аралашып, бер-беребезне ошаткан кебек булдык. Бер-ике тапкыр үзе дә минем янга килеп китте. Соңгы килүендә язылыштык. Тагын жиде айдан Дрезден аэропортына кунган Боинг трабыннан төшә идем инде. «Ура! Бүгеннән минем бәхетле тормышым башлана!» – дип мәтәлчек атты иләс күңел. Ирем дигән кешенең мине каршыларга сыңар чәчкә генә булса да тотып килмәвенә дә, төнгә бердә ике сәгать буена электричкада кайтуыбызга да исем китмәде. Аны уйларлык түгел иде халәтем.

Тормышымның яңа этабы – Германия чоры башланды. Әмма... бәхетле чор дип әйтеп була иде микән аны?

...Аның минем кеше түгеллеген бик тиз абайладым – менталитетларыбыз ук башка. «Тибешкәндә тиң булсын» дигән мәкальнең асылын менә кайчан аңладым мин! Борылып китәсе иде шул чагында. Ә мин яшәп карарга булдым. Шулай тиз генә бирешәсәңмени инде, дидем үз-үземә. Килгән-килгән, телне дә ныгытып өйрәним, дидем. Телне белмәүчеләрне даими яшәү урынына теркәмиләр анда. Барысына да кул селтәп кайтып китәргә беркайчан да соң түгел ул. «Идеаль кеше юк, яши-яши күнәгелер. Аның каруы, син хәзер чит ил кешесе», – дип тукудым үземә. Иллюзиягә алдандым. Аннан улым туды. Хәзер инде уйласам да, жайлы гына кайтып булмаячак иде.

Әйтәсе дә юк, бала үстерү өчен Германия уңай ил. Балаларга хөкүмәт артык кашык итеп карамый – ай саен 184 евро түләп тора. Баласына өч яшь тулганчы, әниләр түләүле декрет ялында утыра ала. Социаль яктан кайгырту көчле. Балага кирәкле дарулар бар да бушлай. Врачтан рецепт кына кирәк. Балаларның хокукларын бик нык саклыйлар. Кибеттә тегене ал, моны ал дип идәнгә ятып елаган баланың артына берне чәбәкләп кара! Хәзер полиция килеп житә. Баланың берүзен генә өйдә дә калдырырга ярамый. Белеп алсалар, баланы Jungedamt – балаларның хокукларын яклый торган берләшмәгә алып китәләр. Бернинди проблемалар юк дию дә дәрәс булмас. Германия жәннәт түгел. Анда да баланы бакчага урнаштыру – үзе бер бәла. Урыннар житешми. Урнаштыра алсаң да, балаңны яхшылап карарлар дигән ышаныч юк. Яшь ярымлык кына балаларын ясләргә бирүче әниләр дә бар. Кайда да эшләмичә булмый шул. Пенсиягә чыккач, рәхәт яшисең килсә, Германиядә бик күп эшләргә кирәк. Чит илләрдән килгәннәргә эшкә алырга атлыгып тормыйлар. Безнең дипломнар анда чүп кенә. Эшкә урнашыр өчен башта телне яхшылап өйрәнергә, аннары аларның уку йортларын тәмамларга кирәк. Чит ил кешеләренең бик кечкенә генә пенсиягә тилмереп яшәгәннәрен күрдем. Немец халкы тәртипле, бөтен жирләре чиста дисәләр дә, кеше кайда да кеше инде ул. Эшкә барган, эштән кайткан чакларда аларның да автобусларына баш тыккысыз була. Әбиләрнең урын өчен кычкырышканнарын да күргән булды. Ватык шешә, аунап яткан кәгазь аларда да бар. Әмма калырга мөмкинлегем булган булса, калган булып идем.

Чит ил кешесенә кияүгә чыгып аерылган ханымнарда кайчак бик зур хак түләргә кирәк була. Үзәгеннән өзәлен төшкән бала белән түләнә ул хак.

Ирем – токарь иде. Аена уртача 2000 евро хезмәт хакы алып эшли. Салымнарны тотып калгач, кулына 1700 евро тия. Фатир үзеңке булмаса, анда бу акчага гына яшәп булмый. Ә безнең фатир, әлбәттә, арендага алынган. Ничек кенә булса да, миңа эш табарга кирәк иде. Эзли торгач, пекарняда эш таптым. Югыйсә ирем асрау кызга караган кебек карый башлаган иде. Хәер, эшкә урнашкан та аның мөнәсәбәте үзгәрде, тырышлыгым аз булса да бәяләнде дип әйтә алмыйм. Бушка эшли торган хезмәтчесе идем мин аның. Иремнең һәр сүзендә, һәр ымында: «Син хәерчегә ярамаган тагын. Синә болай да бик бата. Үзеңнең кайдан килгәннең оныттың мәллә?» – дигән мәгънә ярылып ята иде. Бернинди мәхәббәт турында сүз дә юк. Минем яктан баштарак аңа карата ниндидер симпатия бар иде. Тора-бара ул да бетте. Телне дә өйрәнәп була, халкына, андагы гадәтләргә дә күнәгелә. Әмма бер нәрсәгә һич

күнегеп булмый икән: сине икенче сортлы кеше итеп күрүләренә! Эшкә урнашыйм дисәң дә, иң аз хезмәт хакы түләнгән торган, иң авыр эшләргә генә урнаша алачаксың.

Ирем белән ике арадагы ермак тирәнәйгәннән-тирәнәй барып, берзаман упкынгә ук әверелде. Мин – аны, ул мине ишетми идек инде. Тормыш алып баруы бик авырлашты. Хәтта искә алырга да оят, Германиядә ярлылыкның чигендә яшәдем мин. Ирем үз акчасын үзгә генә тота, уртак янчыкка кушмый. Чиргә әверелгән саранлык иде анда. Минем тапканым бары тик гадәти азык-төлек алырга гына җитә. Әле бит бала да бар. Аны киендерергә кирәк, уенчыгын алырга, бакчасына түләргә... Якында гына бер гаилә яши иде безнең. Хатыны, минем кебек, Россия кешесе. Бик авыр булганда, шул хатынга барып сыена идем. Балаларының кечерәйгән киёмнәре белән дә ярдәм итте ул. Улым аның балалары белән уйнап үстә, шулай рус теленә өйрәнде. Моңысы Россиягә кайткач, бик кулай булды.

Германиядә яшәп калсак, улымның язмышы бөтенләй башкача булыр иде. Аның уңышына, бәхетенә юлны япмадыммы икән дип шикләнәм кайчак.

Кайнана-кайнаталарым безнең тормышка кысылмады. Балага анда-санда берәр бүләк алудан гайре, башкача ярдәмнәре булды дип әйтә алмыйм. Үпкәләп булмый, аларда гадәт шундый – яшь гаиләнең торышына кысылмыйлар. Начар кешеләр түгел иде алар үзләре. Германия исемә төшсә, мин иң элек аларны сагынам. Алар үз улларының холкын яхшы белә, шуңа да гел минем яклы булдылар. Үзләренчә, мине ярата да иделәр кебек. Баштарак сагаебрак калганнар иде калуын. Бер дә онытмыйм: «Туганнарың синең монда икәннән беләм? Алар синең бу шөгыләнә каршы түгелме?» – дип сорый беркөн кайнамам. Аптырап киттем: «Нинди шөгыләнә?» Бичаракаем, Германиягә мине фахшәлек белән шөгыльләнгән өчен килгән дип уйлый икән. Кызганыч, болай уйлаучылар бер ул гына түгел иде шул.

Түзим-түзим, дип, еллар үтте. Баламның укырга керер вакыты җитте. Анда мәктәпкә алты яшьтән баралар һәм 12 ел укыйлар. Укырга кергәнчә хәрәф таныган, саннарны белгән балалар аз. Барысына да мәктәптә өйрәтәләр. Миңа алга таба торышымның кайсы юлдан китәсен хәл итәргә кирәк иде. Һәм бу көтмәгәндә-уйламаганда, үзгә генә хәл ителде. Ирем, миннән аерылып, баланы тартып алу белән яңый башлады. Сабыр савытым тулган соңгы тамчы шушы булгандыр инде. Уйласа, ул бит баланы чын-

лап та үзгә калдыра ала иде. Кайтып китү уем көнләп түгел, сәгәтләп ныгыды. Без моңарчы да әти-әнием янына ел да кайтып йөрдөк. Иремнең баланы чик аша алып чыгу өчен биргән рәхсәт кәгазе бар. Әмма Германия законнары буенча, әгәр дә ул, хатыным баланы чит илгә бөтенләйгә алып чыгып китәргә ниятле дип әйтсә, баланы чик аша үткәргәскә дә бик мөмкиннәр.

Ирем аны-моны абайлап, юлны ябып куймасын өчен, хәйләгә барырга булдым. Имеш, Германиядән һич тә китәсем килми. Анда кайткач та, әйләнәп килсә көннәремне минутлап санаячакмын. Хәтта фатирга ремонт та башлап җибәрдем. Юри, әлбәттә. Башланган эш – беткән эш, хәзер башлап куябыз да, мин кайткач, төгәлләрбез, янәсе. Иремне изрәттем шулай. Безнең бөтенләйгә китү уе башына да кермәсен! «Германия кадәр Германияне калдырып кем китсен инде!» – дип уйлагандыр ул, мөгаен. Бу илдә сыңар туфлиемне дә калдырасым килмәсә дә, бөтен нәрсәмне тәйи башласам, шик уятчак идем. Киём-салымнарның яхшы дигәннән генә алдым. Шулай да чемоданнар шактый җыйналды. Ирем безне озатып мәшәкәтләнмәскә булды. Сабуллашырга кайнамам белән кайнатам килде. Кайнамам әле бер чемоданга, әле икенчесенә карап-карап торды да: «Син әллә бөтенләйгә китәргә уйлайсыңмы?» – дип сорап куйды. Каушаудан, кулымдагы әйберем төшеп китә язды. Ниятемне аңа сиздерергә ярамый иде. Бала баласы һәркем өчен татлы. Булышу, кайгырту, кызгану кадәресе булмаса да, әбисе улымны ярата иде. Кайнамамның шиге күңел бусагасыннан ары узмады. Шуның өчен генә булса да, рәхмәт аңа.

Россия безне туып килгән алсу таңы белән каршы алды. Мин моны яхшыга юрадым. Туган илемдә миңа да, балама да куркыныч янамый иде инде. Германия генә түгел, Россия дә үз гражданнын һәм алардан туган балаларның хокукларын яклай белә.

Әмма күңелнең кичерешләрен шулай тиз генә сызып ташлап булса икән ул! Баланы алып калырлар дигән курку психикамны шактый ук какшаткан булып чыкты. Казанга кайткач та бер ел буена гел бер төш күрәп уяндым. Имеш, аэропортка килгәнмен, ә анда мине полиция көтеп тора. Кулларымны каерып, төрмәгә алып китәләр. Валерьянка эчеп, көчкә тынычлана идем.

Көннәрдән бер көнне Германиядән посылка килеп төште. Кайнамам калдырып киткән киёмнәремне һәм баланың уенчыкларын салган. Хатын-кыз кайда да хатын-кыз шул. Шул посылканы кочаклап, илереп бер еладым. Германиядә уздырган алтыга тиң яшьлегем өчен дә, андагы кимсенүләр өчен дә, әтисен бер күрергә зар булып үскән балам өчен дә, кителгән язмышым өчен дә иде ул күз яшьләре...

Ирем безне берничә тапкыр хәйлә белән Германиягә китертмәкче булып талпынып карады. Юк инде. Бардым, күрдем, җитте! Чит ил кунакка барганда гына яхшы икән ул.



ХӘСӘНОВА Лилия

Казан дәүләт университетының
механика-математика факультеты.

Кияүдә, ике бала анасы.

Карьера:

Казан шәһәренең 32 нче урта мәктәп
директоры.

Тормыш шигаре:

«Ваклыкларын аның юк дип белсәң,
Дөнья матурлыгын күрерсәң!»

А. БЛОК

<https://www.facebook.com/suyumbike.zhurnaly>

Хезмәтенә күрә – хөрмәте!

Күптән түгел «автомобильчеләр көне»н билгеләп үттеләр. Шул бәйрәм вакытында ирем Рөстәмгә Россия Президенты В. Путин имзалаган Мактау кәгазе тапшырдылар. Ул инде күп еллар 2 нче ПАТПда тәминат бүлгә башлыгы булып эшли. Бик тырышып эшли! Автобусларга запас частылар табу аның өстендә: чит илләрдән дә, Россия буйлап та эзли, алып кайта ул аларны. Автобусларның ватылмыйча йөрүендә, вакытында рейска чыгуында иремнең дә өлеше бик зур.

Дөньяны ачуны үзбездән башлайк!

Каникул вакытында коллектив белән Тәтешкә бардык. Авыл җирендә ни күрербез инде дисәк... Тәтеш – биек, текә тау башында урнашкан, ә аста – чал Идел ага. Табигатьнең матурлыгы! Кайчандыр Казан губернасының чиге шушыннан узган. I гильдия сәүдәгәр П. Серебряков йортына урнашкан крайны өйрәнү музейе шул чор экспонатларына бик бай. Экскурсияне директор Наталья Понедельникова үзә алып барды. Аның ничекләр йөрәккә үткәзеп сөйләвен ишетсәгез икән! Без ул көнне ук-жәйдән дә атып карадык, борынгы җырлар да тыңладык...

Без бертөрле уйлыйбыз!

Мәктәбезгә Казан мәктәпләрендә инглиз теле укыта торган Канада, Испания, АКШ укытучылары кунакка килде. Борчылган идея. Америка белән безнең ил арасында соңгы вакытта мөнәсәбәтләр килеренке бит – бу безнең аралашуға тәэсир итәрме, юкмы? Килеренкелек берничә минут кына булды. Үзбездә турында сөйләдек, аларны тыңладык, өчпочмак, ит бәлеш белән сыйландык... Кыскасы, якин дуслар булып аерылыштык. Сәясәт – сәясәт инде, ә гади кешеләрнең аралашуы башка ул. Сугыш, низаг ише нәрсәләр гади халыкка кайда да кирәк түгел: аларга да, безгә дә.

сөендерде

көендерде



сөендерде

көендерде



сөендерде

көендерде



Наз җитми...

Соңгы вакыт мәктәптә гел бер нәрсәгә игътибар итәм: укучылар, җай чыккан саен, укытучының кочагына керергә тырыша. Кочаклап та алабыз, яратып, баланың аркасыннан да сөябез – безгә кыен түгел... Әмма хикмәт бит башкада: димәк, балаларга өйдә ярату, җылылык, наз җитеп бетми. Эти-әнинен моңа вакыты юк. Кыз баланы яратып кочагыңа алып тор, ир баланың ничьюгы башыннан сыйпап узу, аңа кагылу бик кирәк. Психологлар да шулай диләр. Яратуны тоеп, сизеп үскән балалар бөтенләй башка була алар.

Сагындыра...

Август аенда Туфан абый Миңнуллин тууына 80 ел булганын әйтүем... Мин 3 нче татар гимназиясендә эшләгәндә ул безгә еш килә торган идея, ел саен балаларга үз премиясен биреп килде. Премьераларында булганнан соң, гел шалтырата идем – гади тамашачы фикере кызык иде аңа. Берәр сәгәтьләп сөйләшсәң, сорау арты сорау яудырам, ул җавап бирә... Шул сөйләшүләр җитми миңа, сагынам аны, юксынам. Эшем, бездәге яңалыклар турында сөйләсем килә, киңәшләр өчен ишетәсем... Хәер, миңа гынамы, бөтен татар дөньясына җитми бүген Туфан ага!

Гаеп – һәрберебездә

Европа һәм Россия яшьләренең – егет һәм хатта кызларның Сүриягә китеп, ИГИЛ сафларына кушылуы борчый мине. Димәк, без аларны дәрәс тәрбияләмибез, дәрәс үстермибез. Ни өчен алар ак белән караны аера алмый? Ни өчен кеше үтерүне иң зур гонаһка санамый? Югыйсә ислам дине дә, христианнар да, католиклар да – берсе дә кеше үтерергә өндәми. Ни өчен без яшьләргә диннең шушы нечкәлекләрен өйрәтмибез? Димәк, бездә – мәктәптә тө гаеп бар. Дәүләттә дә. Дин әһелләрендә дә.



ЯРАТЫРГА ИНДЕ СОҢ

Марсель
ГАЛИЕВ

Яшь шагыйрь – университет-ның бишенче курс студенты (ул чакта Казанның бердәнбер һәм чын университеты) борынгы йортның икенче каттагы шыр ярлы бүлмәсендә, акшарлары купкан мич капкачын ачып куйган, каен утынына ут дөрлөткән дә ялкын телләренә карап, моңсуланып утыра. Күптән түгел генә өйләнгән, дөньясы тарайган. Бүтән инде мәңгә гашыйк була алмас, гәһә-гәһә булып, ярамый, дигән самими уйлары читлектәге йөрәген юата алмый. Учактан дуамал очкыннар чәчри. Күмер араларыннан, әрнеп, шигырь юллары төшә.

Урманнарда яна,
яна,
яна сары балкыш,
Сизелми дә житкән көз дисең.
Үзең әле һаман кырлар буйлап
Яшеллеген жәйнең,
яшеллеген жәйнең эзлесең.

Шулай итеп мин, жыр өчен дип, махсус шигырь язып утырам. Гадәти дүртыюллыктардан аермалы булсын дип, сүзләремне бүлгәләп, композитор хыялына, үзгә бер ритмга мөмкинлек калдырам, имеш. Тәжрибәсез башым белән чамалыйм: чытырманлы фикерне жыр өнәми, көйгә салынасы шигырьдә сүз аз булырга, җиңел истә калырга тиеш.

Кем бу жырға жан өрер? Кем көйчәсе булып? Бу турыда уйла-

мыйм да бугай. Кыюланып, кайсы да булса композиторга шигыремне бирү хакында уйларга да куркам. Чөнки мин аларның берсен дә якынан белмим.

Зур концертларда сәхнәгә тыйнак кына чыгып, пианинода жанга ятышлы итеп уйный торган музыкант ханым – Мөнирә Хәбибуллина (шагыйрь Мөнир Мазунов кызы) белән радиокомитетта танышкач, аңа әлеге шигырьне бирдем. Тиз генә кемнәндер яздырып алыр да, бу көй тиз арада бөтен Казанга таралыр – үземә калса, шулай уйлаган булам.

Менә шул шигырь аркасында инде мин чорыбызның мәшһүр композиторы Рәстәм ага Яхин белән танышу бәхетенә ирештем. Мөнирә ханым радиокомитетның киём элгече

*Көзге моң
Урманнарда яна,
яна,
яна сары балкыш,
сизелми дә жжиткән
көз дисең.
Үзең әле һаман кырлар
буйлап
яшеллеген жәйнең,
яшеллеген
жәйнең эзлесең.*

*Яшьлекнең дә мәңге,
мәңге,
мәңге булырына
ышанмадыкмыни —
ышандык.
Ә нигә соң
синең күзләреңдә
көзләр нуры кергән,
көзләр нуры кергән
уйчанлык?*

*Тажын өзен соңгы
чәчәкләрнең
киләчәгең юрап карыйсың.
Яратмаска сине
мөмкин түгел,
яратырга инде,
яратырга инде
соң, дисең...*

янында Рөстәм аганы «эләктереп» алган. Ничаклы жаена төшөргә тырышса да, Рөстәм ага ул сузган кәгазьгә борылып карарга да теләмәгән. Аптырагач, Мөнирә ханым: «Ярый, алмассыз, менә шушында укып кына карагыз инде, зинһар», — дип, ялынып диярлек үтенгәч, Рөстәм ага шигырьне теләр-теләмәс кенә алган, плащының сыңар жиңен кигән килеш туктап калган да... Мөнирә ханым аны болай дип сурәтли:

— Үзе укый, үзе башын селкетә. Зур башлы иде бит Рөстәм ага. Сизеп торам, көй анарда шигырьне укыганда ук туа башлады. Шуннан укып бетерде дә, бер сүз дә әйтмичә шигырьне кесәсенә салып куйды. Берничә көннән инде әзер романсны тотып миңа килде.

Хәтеремдә, бу хәбәрне ишеткәч, мин бер дә сөенмәдем. Шундый мәртәбәле композиторны кузгатырга кирәкми иде. Искечә итеп, саллы көй язгандыр. Ә мин бүген студентлар табынына бәреп керәсе яшьлек ритмын көткән идем, дип үкенечле уйлап та куйдым бугай.

Танышканда Рөстәм ага йомшак кулын минем кул ихтыярына бирде. Артык ипле, төгәл, пөхтә — зыялы икәннән бөтен рәвешә әйтеп тора. Ә минем, рәтле тәрбия алмаган егетнең, бу эчпошыргыч бертөрле жәмгыятьтә «почмаклы» буласы килү маһирлыгының баштан ашкан чагы. Әмма Рөстәм ага каршында мин югалып калдым. Ни таләпчән композиторның шигыремдәге бер генә сүзне дә үзгәрттермәве мине чарасыз калдырды. Тынлыкка таянып басып торабыз шулай...

— Мин сезне олы яшьтәге кеше дип уйлаган идем. «Яратырга инде соң дисең...» Сезгә болай әйтергә иртәрәк бит әле... Кызык...

— Мин аны чын күңелемнән, ышанып яздым, — дип акланырга керештем.

Гомереңнең актык сулышында да мәхәббәтнең соңы соңгы булып тоелмыйдыр, дигән кебек, Рөстәм ага сизелер-сизелмәс кенә киная белән елмайды.

— Көй бик тиз язылды. Андый очрак сирәк була. Гадәттә, мин бик озак йөртәм. Тагын шигырьләрең бармы, жыр өчен дип язылганнары?

— Юк, Рөстәм ага. Моңысы да үземне сынап карар өчен генә. Бүтән язмыйм!

Рөстәм ага бер мөл сәерсенеп карап торды. Ижат галәмендә күпне күргән, күпне кичергән аганың күзләре: «Ай-һай, мондый авыру бер керсә, туктый алырсың микән, егет...» — дигән фикерне яшермичә эчтән елмая иде...

«Көзге моң» дип исемләнгән романсны танылган сәхнә осталары — Эмиль Жәләлетдинов, Рафаэль Сәхаби, Хәйдәр Бигичев пластинкаларга яздырдылар, зур тамаша залларында башкардылар. Хәйдәр Бигичев бу романсны янә бер башка күтәрде һәм зыялы-зәвыклы катлауның күңелен яулап алды. Мин дә шулар

белән бергә әкрелләп «тәрбияләндем», жырны ярата башладым.

Бервакыт Ирек мәйданында олуг шагыйребез Сибгат Хәким белән очраштык. Мин концертка бара идем. Ул һава суларга чыккан. Сибгат ага гадәтенчә йомшак кына итеп, сүзләрен мәгънәле өзә-өзә фикерен башлады:

— Яхин кичәсендә булмадың. «Көзге моң»ны Бигич жырлады. Мин күп жырлар язган кеше. Көнләштем. Жыр беткәч, зал бер мәлгә тын ала алмыйча торды. Аннары... шартлады. Алкышлар биш минут буена сузылгандыр. Сезнең ул романс калачак.

Үз гомерендә танылган композиторлар белән гажәеп жырлар язган аксакалның шулай эчкерсез әйтүе күңелемә шифалы улып калды...

Хәйдәр Бигичевнең, зур оркестрга кушылып, «Көзге моң»ны искиткеч итеп жырлавын мин Мәскәүнең Колонналы залында тыңладым. Шыгрым тулы залда Мәскәү татарлары гына түгел, руслар да, чит ил кунаклары да бар иде. Бу шигырьгә Рөстәм аганың шулкадәр дә тирән мәгънәле көй язуына мин шунда ышандым. Күңелне әйтеп бетергесез горурлык хисе биләп алды. Алкышларның кодрәте турында әйтеп тә тормыйм.

Әлбәттә, бу романс Рөстәм аганың күпкырлы һәм бай ижатында бер тамчы гынадыр. Әмма минем өчен ул тарихи тамчы. Шигырь һәм көй бердәй тәңгәл килгәндә генә жыр гомерле була, диләр. Шулайдыр. Кешелекле шәхес буларак, Рөстәм ага минем беренче әсәрәмә игътибар итте, жан индерде, мәрхәбә, дип, олы сәнгать дөньясына кереп китәргә сәбәпче булды. Шуна күрә аңа рәхмәтле хисләрем артыграк китсә дә гөнаһ түгел.

Рөстәм аганың фортепианода уйнаганын хәтерлим. Клавишаларга алай ук та сак-иркә кагылып, бармакларын тигезер-тигезмәс йөздереп кенә уйнаган музыкант тагын бар микән?! Яхин моңы — мөлаем-назлы моң.

Фото: Марс Шабай, Луиза Батыр-Болгари, Рөстәм Яхин һәм Марсель Галиев.

16+ ЯРАТУНЫ ИСБАТЛАРГА КИРӘКМИ

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.



Атлас ГАФИЯТОВ, журналист; өйләнгән; гаилә стажы — 30 ел; ике бала атасы.

1 Иң элек хатын-кызда нәрсәгә игътибар итәсез: киemenә, буй-сынына, күзләренә, чәченә...

— Дөресен генә әйткәндә, болар бөтенесе берьюлы күзгә ташланадыр инде ул. Чөнки тышкы бизәкләр бит. Ә инде хатын-кызның акылы аның белән сөйләшкән вакытта ачыклана.

Яшермим, яшьрәк чакта иң элек мин кызларның күзләренә карый идем, аннан соң — чәчләренә. Һәм, ни өчендер, миңа аларның озын толымлылары ошый иде. Студент чакта гашыйк булып йөргән бер чибәрне озын толымын кистергән өчен ташладым да әле. Толымын кистергәнче минем белән киңәшмәгән, янәсе. Хәзер исә бу хакта искә төшергәндә үз-үземнән көләм: без бит ул чакта әле бернинди вәгъдәләр бирешмәгән, дуслашып кына йөргән чак иде. Ә ни өчен ул чәчен кистерергә миннән рөхсәт сорарга тиеш иде соң?

2 Хатын-кызның кайсы сыйфатларын гафу итәргә була?

— Күптер инде андый сыйфатлар. Чөнки Аллаһы Тәгалә гүзәл затларны ир-атларга караганда физик яктан берәз көчсезрәк, нечкә күңелләрәк итеп яраткан. Гәрчә хәзер гүзәл затларыбызның байтагы элегрәк бары тик ир-атлар гына башкара торган авыр эшләрне дә эшлиләр, спорт өлкәсендә дә алар чыгыш ясамаган өлкәләр бетеп бара. Югыйсә Борынгы Грециядә аларны ярышта катнаштыру түгел, хәтта ир-атлар ярышканын карап торырга стадионга да кертмәгәннәр. Ә хәзер энә алар рингта тукмашалар, штанга күтәрәләр, хоккей уйныйлар... Мин менә боларын аңлый алмыйм инде. Кайсы сыйфатларны гафу итәргә була дигәндә, хатын-кызның берәр жиргә бара башласаң, озак жыенуын, телефоннан сәгәтләр буге ләчтит сатуын кичерәбез инде.

3 Ә нәрсә өчен сез бик якин хатын-кызны да гафу итмәс идегез?

Хыянәт һәм ялган өчен. Хәер, болар икесе гел бергә яши торган сыйфатлар. Дөресрәге, алар бер-берсенә ялганадыр.

Бүген телевизор экраннарында, кинофильмнарда булсын, бер-берсенә хыянәт итүче парларны еш күрсәтәләр. Ире бер якта хатынына хыянәт итә, хатыны — икенче якта. Иң кызыгы һәм кызганычы шунда: бер-берсенә хыянәт итүен белсәләр дә, бергә яшәүләрен давам итә болар. Аларның шулай бер-берсенә алдап яшәүләре тора-бара балаларына да күчәргә, алар моны үрнәк яшәү рәвеш итеп алырга да мөмкин бит. Тормышта менә шулай икейөзләнеп яшәүдән сакланырга кирәктер.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручылар... Сезгә аның кайсысы якынарак?

— Сез әйткән тип хатын-кызның икесе дә. Тик алар — хатын-кызлар — икегә генә бүленмиләрдер дип уйлыйм.

5 Ир кеше өчен аның хатыны дус та була аламы?

— Була аладыр. Әмма ир-атның да хатыны белән бүлешми торган серләре була. Ир-ат дуслар белән генә уртага салып сөйләшә торган темалар бар, уртак мавыгулар дигәндәй.

6 Хатыныгызга ничек тәкъдим ясаганны хәтерлисезме?

— Детальләренә кадәр хәтерләмим дә инде. Теге, киноларда күрсәтелә торган романтик шартларда булмагандыр ул дип кенә беләм. Булачак тормыш иптәшем белән танышып, ел ярымнар тирәсе очрашып йөргәннән соң ясадым мин ул тәкъдимне. Фидания — Кукмара кызы, Казан авыл хужалыгы институтының икътисад бүлеген тәмамлаган. Әмма шунысын ачык беләм: йөри башлагач та, әллә Кукмара Казанга якынарак булганга, башта алар ягына кайттык, аннан соң гына безгә — Әлмәткә кайтып килдек.

Ярату ул күздән, хис-тойгылардан, кылган гамәлләрдән үк күренеп тора, аны исбатлап торы кирәк тә түгелдер. Шуңа күрә минем тәкъдим сөйгәнәм өчен дә әллә ни зур яңалык булмагандыр.

7 Ир кеше хатын итеп әнисенә охшаган кызны сайлый диләр, шулаймы?

– Андыйлар да бардыр, әйтә алмыйм. Әмма мин үзем алай сайламадым. Тик булчак тормыш иптәшемне алып кайтып күрсәткәч, әтигә дә, әнигә дә ошаганын яхшы беләм. Әти Фиданиягә «килен» дип түгел, «кызым» дип дәште. Чөнки ул төс-кыяфәте белән минем апа-сеңелләргә бик охшаган. Жәйге ялларга кайткан вакытта үзе генә суга яки кибеткә барса, кайбер авылдашларым аңардан: «Син Хәмидулланың кайсы кызы соң әле?» – дип сорыйлар иде.

8 Хатыннары ирләрәннән күбрәк мал тапкан гаиләләр бар... Ир кеше бу очракта үзен ничек тотарга тиеш?

– Гадәттәгечә тотарга тиеш. Бүген хатыннары ирләрәннән күбрәк хезмәт хакы алган гаиләләр бар гына түгел, бик күп. Әмма бу бит ир кеше булдыксыз дигәнне аңлатмый. Килешәм, андыйлар да бардыр, әмма гаиләдә икең дә жигелеп тартканда, мондый аерма сизелми дә.

9 Ир-атны артык чибәр һәм көчле хатын-кызлар куркыта.

– Әгәр ир-ат үзе дә менә дигән буй-сынлы, булдыклы икән – куркытмый торгандыр. Булдыксыз, жебегән, мәхлук ирнең хатыны чибәр икән, монда инде ул ир тарафыннан көнләшү, үзен бераз кимсетеп тоту кебек гадәтләр барлыкка килергә мөмкин.

10 Ир-ат һәм хатын-кыз логикасы дигән төшенчә бар. Алар бер-берсеннән нәрсә белән аерыла?

– Жавап бит сорауның үзгәндә үк яшеренгән. Әгәр Аллаһы Тәгалә ир-атны һәм хатын-кызны бер үк төрлө итеп яратса, яшәүнең бер кызыгы да калмас иде. Ир-атның мантийгы аның үзе кебек бик гади, ә хатын-кызныкы бераз катлаулырак, серлерәк дип уйлыйм.

11 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңлаулары шуннан килеп чыга да. Хатын-кызның нигә нәкъ менә шулай эшләгәннән, үзегез аңламаган берәр очракны искә төшерегез әле.

– Тулаем алганда, үзара килешеп, киңәшеп яшибез без. Тик бөтен гаиләләрдәге кебек, фикер каршылыклары килеп чыккан, аңлашмаган чаклар да булгалый. Әйттик, кыз белән малай икесе дә мәктәптә укый башлагач, хатыныма: «Әйдә, өченчесен дә алып кайтыйк инде», – дип тәкъдим ясаган идем. Риза булмады. «Үстерергә көч житмәс», – диде. Хатын-кызның кайбер нәрсәләренең ахырын алдан ук начарга юрап куюын берничек аңламадым инде мин. Сәбәбе дә юк бит! Ул да биш балалы гаиләдән, мин дә. Инде кем әйтмешли, тормыш та күпмедер дәрәжәдә жайга салынган, балалар да матур гына үсеп киләләр – энекәшләрен яки сеңелкәшләрен карауда ярдәм итәрләр иде. Хәзер үкенә энә...

12 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный. Мондый очракта нишлисез? Үзегезнең хаклы булуыгызны исбатларга тырышып карыйсызмы, әллә инде юл куясызмы?

– Күп очракта юл куям. Әгәр мин хаклы булсам да, ул әле шул мизгелдә генә үзенең ялгышын танымаска мөмкин. Ә ялгыш иртәме-соңмы барыбер күренә бит ул. Гомумән алганда, хатын-кыз белән бәхәсләшү, аның хаксызлыгын исбатларга тырышу юк әйбер дип саныйм.

13 Шундый очракны күзаллык әле: арып-талып эштән кайтып керәсез, ә өйдә ашарга пешмәгән. Хатыныгыз, мин арыдым, дип, диванда кырын ятып тора.

– Мондый очракта мин тиз генә үзем берәр нәрсә пешерер идем. Безнең өйдә шундый язылмаган канун яши: кем эштән иртәрәк кайта, ашарга шул пешерә башлый. Атна уртасында мондый «бәхет» күбрәк миңа эләгә. Ә шимбә-ял көннәрендә хатын пешеренә инде. Ашын да әзерли, өчпочмагын, бәлешен, пилмәннен дигәндәй. Гомумән, мин үзем балыкны, бәрәңгене, шашлыкны өйдәгеләргә караганда әйбәтрәк кыздырам дип саныйм. Токмач яки ярма салмыйча, бәрәңге генә турап, итле шулпа пешерергә дә яратам. Ә кафеда туклану мәсьәләсенә килгәндә, өйдән ерактарак булганда, ачыксаң, кафега да керергә туры килә инде. Тик барыбер өйдә үзең пешергән ризык тәмлерәк!

14 Сер түгел, берәр жиргә жыена башласак, без, хатын-кызлар, соңга калучан...

– Хатынны мактарга ярамын дисәләр дә, мактыйм әле: мондый хәлнең булганы юк. Ә менә минем бер душтымның хатыны: «Унбиш минуттан чыгам», – дип әйтеп тә чыкмагач, машинасына утырып Казаннан Башкортстанга кадәр үзе генә кайтып киткән иде. Шуңа караганда соң хатыны ник бер тапкыр соңга калсын! Хатыннар бит алар берәр жиргә барасы булса, ашарга пешереп яисә кер юып соңга калмый, ә бизәнәп тоткарланырга мөмкиннәр. Минем хатын ул яктан уңайлы: озак бизәнми һәм сайланып торырга 15-20 күлмәгә дә юк. Дәрәсән генә әйткәндә, соңгы вакытта бергәләп кино-театр, концертларга да барган юк, хатын-кыз, гадәттә, шундый жирләргә барганда озак бизәнә бит...

15 Хатын-кызлар еш кына... бүләк сайлауда ялгыша: ир-атка ошамастай бүләк бирә.

– Инә дә бүләк, дөя дә бүләк дигән кебек, мин үзем, нәрсә бүләк итсәләр дә, шатланам гына. Монда бит эш бүләктә түгел, ә сиңа күрсәтелгән игътибарда, хөрмәттә. Үзем дә башкаларны кечкенә генә булса да бүләк биреп шатландырудан ниндидер канәгатьләнү хисе, шатлык алам.

Соңгы вакытта хатыным, балдыз-сеңелкәшләрем туган көнәмә яисә 23 февральгә күлмәк, футболка, оекбаш, ислемай кебек гел кирәк әйберләр генә бүләк итәләр. Ә кирәкле әйбернең ошаманы булмыйдыр инде аның.

НАВА КЕБЕК ИОМШАК

Россияда гомер-гомергә мех яраталар. Элегрәк һәр даирәнең үз мехы да булган хәтта. Сәүдәгәрләр — кондыз, дворяннар кеш, сусар, тиен тиресеннән тегелгән туннарны хуп күргән. Бу өлкәдә без чит илләрдән һич тә калышмыйбыз, Armani, Fendi кебек исемле житештерүчеләр кулланган заманча технологияләр белән бергә атлыйбыз. ЭКСПО Милан-2015 кысаларында узган Италия—Россия форумында, шулай ук Мәскәүдә узган көз-яз-2015 Мода атналыгында Татарстан кызы Маша МОРОШЕК та катнашты. Бизнесына да, үзенә дә зур бәя бирә торган факт бу. Каян килеп чыккан исем соң әле ул? Аны кем һәм нәрсә таныткан? Безгә ниләр тәкъдим итә ала? Жир йөзәндә киенеп-ясаңып йөрергә яратмаган хатын-кыз юктыр ул. Матур киём игътибарны гел җәлеп итеп тора. Ә инде киём яхшы мехтан да тегелгән булсакмы! Алып кия алабызмы-юкмы, кышкы мода тенденцияләре белән сезне дә таныштырасы иттек.

Маша Морошек белән танышканнан соң, мин аның нык ихтыярлы, үз юлыннан тайпылышсыз баручы кеше булуын искәрдәм. Нәкъ менә Маша кебекләр зур уңышларга ирешәләр дә инде. Чөнки танылу өчен талантлы булу гына аз — сәләтеңне үстерү, дөньяга күрсәтү өчен гел эшләргә, эзләнәргә, яңа үрләр яуларга кирәк. Мария Морошек үзен-үзе үстергән шәхес. Бервакыт ул үзенә килешсез тун ала. Шул тунны үз зөвыгына яраштырып кабат теккәннән соң, аңарда мех белән ныклап торып шөгыйльләнү теләге уяна. Шул көннән

Бу юлы модель булырга чибәр һәм мөлаем Лиана Сәетованы чакырдык. Ул Туризм буенча Татарстан Республикасы Дәүләт комитеты рәисе урынбасары, «Татарстанның эшлекле хатын-кызлары» иҗтимагый оешмасы җитәкчесе.

Маша кешеләргә жылылык, шатлык, сыйфат һәм рәхәтлек бирүче мех киёмнәр белән мавыгып китә. Мехны туқыма, күн, төрле аксессуарлар һәм башка төрле кызыклы детальләр белән яраштыра белү, шул рәвешле заманча образлар тудыру сәләте дә ул – талант!

Маша командасы киём-салым теккәндә үзгә технология белән эш итә. Бу технология шактый авыр һәм начар сузылучы жәнлек тиресен дә өрфиядәй жиңел һәм дулкынланып торган кебек итә. Алар тылсымлы, алар күпереп тора, алар сулый. Маша Морошек стиле – үзен үзгәртү турында хыялланган ханымнар өчен.

Тун сайлый һәм тунны башкалар кызыгырлык итеп киеп йөри беләбезме соң? Барлык хатын-кызлар да уңай җавап бирер дип уйламыйм. Чын мехтан булган тун арзанлы киём түгел, кеш тиресеннән тегелгән тунны һәркем дә сатып ала алмый. Әмма арзан мехлы туннар да сезне шундый итеп күрсәтергә сәләтле ки, нинди гүзәл, дип, күз явын алырлык! Мехтан тегелгән киёмнәр сайлаганда гади генә берничә кагыйдә бар. Яп-яшь

кенә кызларга чәшке тиресеннән тегелгән туннар сайламаска кирәк. Яшьләргә катлаулы фасондагы, төрле жәнлек тиреләрен бергә яраштырып тегелгән киёмнәр килешле була, ә менә урта яшьләрдәге ханымнарга андый туннар бик килешми дә.

Чәшке, кеш, сусар, ак төлке, төлке – болар хатын-кызларга килешә торган мехлар. Эре сөякле, тулы гөүдәле ханымнарга ак төлке, төлке, кара төлкенең йөнтәс мехыннан тегелгән киёмнәр отышлы түгел. Алар гөүдәне тагын да тулырак итеп күрсәтә. Үз төсәңне дәрәс сайлай белү дә бик мөһим. Әгәр дә жылы төсләргә өстенлек бирәсез икән, сезгә табигый төсләр – көрән, жирән, кызгылт көрән мех киёмнәр килешәчөк. Әгәр дә инде тыенкы төсләргә яратасыз икән, кара, көлсу, зәңгәрсү мехлар – сезнең өчен. Модал тудыручылар ясалма мехтан, синтепоннан тегелгән куртка, пуховикларны никадәр генә мактасалар да, мехтан тегелгән киёмнәр беркайчан да өстән төшмәс. Бездәге салкын климатта мех киёмсез булмый да. Никадәр генә кыйммәт булмасын, кешеләр нәкъ

менә мехтан тегелгән киём сатып алырга тырыша. Мех киём тиз генә тузмый, һәм аны алыштырырдай башка төрле туқыма әлегә уйлап табылмаган да.

Россиянең үзәндә мех киёмнәр тегелүгә карамастан, сыйфатлы мехлар Италия һәм Грециядән кайтартыла. Хәер, соңгы елларда Канадада тегелгән туннар да тел-теш тидерерлек түгел. Мех базарына әле Кытай да килеп керде. Россия базарын уртакул мех киёмнәр белән тәэмин итә ул. Бүген исә гардеробында тун эленеп тормаган бер гаилә дә юктыр.

Маша Морошек ачкан модал йортының нигезендә – оригиналь лекало белән киселгән, халыкның күпчелегә ошатырлык һәм сатып алырлык югары сыйфатлы мех киёмнәр тегү идеясе ята. Мех киёмнәр нәкъ менә урта яшьтәге ханымнарны аеруча затлы, бай һәм зөвыклы итеп күрсәтә.

Р. С. Бу санның тышлыгын төшерүдә күрсәткән ярдәмнәре өчен рәхмәтебезне белдерәбез.

Рәмзия КАШАПОВА

Киңәш.

Тунны ничек сайлау, ничек саклау серләре турында Маша МОРОШЕК киңәшләре:

■ Мехның кыйммәте аның куелыгы, озынлыгы, йомшаклыгы һәм елкылдавы белән билгеләнә. Сыйфатлы мехны төсенә, куелыгына һәм йомшаклыгына карап бик җайлы аерырга мөмкин. Тунның тискәре ягына карап тиреләрнең сыйфатын, мәйданын, жөенәң чыдамлыгын ачыкларга мөмкин. Югары сыйфатлы мехка һәрвакыт кләймә сугалар. Ярлыгы булу да мөһбүри.

■ Мех салкынны ярата. Шуңа да мех киёмнәргә 2 градустан алып 6 градускача салкын урында саклайлар.

■ Туннар саклана торган бүлмәдә дымлылыкның да тиешенчә булуы шарт. Иң яхшысы – 40–65% тан ким булмасын. Коры һавада тире кибүчән. Кояш нурлары кирәгеннән артык яктылык та мех өчен файдалы түгел. Кояшта аның төсә уңа, сыйфаты китә. Мехны караңгы урында сакларга кирәк.

■ Ара-тирә туннарны салкынга чыгарып, җилләтеп алырга да онытмагыз. Мехта төрле бөҗәкләр үрчәмәсен, көя төшмәсен өчен туннарны ара-тирә 5–10 градус салкынга чыгарып эләр. Агулы препаратлар белән эшкәрткәнче, паразитлардан бу рәвешле котылу күпкә отышлырак. Моңың өчен гап-гади тундыру камераларыннан файдаланырга да була.

■ Мех киёмнәр иркен урын ярата. Мех «суларга» тиеш – шкафта һава йөрерлек булсын. Тунны, башка киёмнәрдән 30–35 см ара калдырып, иңсәләргә эләр, барлык сәдәфләрен дә каптыралар.



VOZDYK

Казан, Спартаковская урамы, 2 нче йорт, «Suvar Plaza» сәүдә-офис үзәге.

ХУҖАБИКӘ / кулларыңнан куан

Без исләр дөньясында яшибез. Һәрберебезнең үзе генә яраткан хуш исе бар. Күңелдә якты хисләр кабызган ул ис сине гел озатып йөрсә, яхшы да бит. Әмма хушбуй сөртсәң дә аның исе бер-ике сәгатътән очып бетәргә мөмкин. Бүгенге мастер-классыбыз хуш исләргә багышланган — ислемай ясарга өйрәнербез. Гади ислемай түгел. Бу — түгелми торганы, гел үзең белән йөртә торганы! Кайбер исләрнең хасияте турында да сөйләшербез. Тиздән Әниләр бәйрәме. Әле вакыт бар, без өйрәткән бу хушбуйны әниләргә үзегез ясап та бүләк итә аласыз.



Мастер-классны
Лилия
ГӨРӘЕВА
үткәрә.



КОРЫ ИСЛЕМАЙ



Китәк:

- чиста балавыз (кәрәзне эретеп, кайнар килеш тукума аша сөзеп чистартырга мөмкин);
- иссез үсемлек мае (бөдәм, жожоба, йөзем...) Без исә өрек мае кулландык;
- хуш исле эфир майлары;
- эзер хушбуйны салу өчен кечкенә матур савыт (буш медальоннар кулай);
- шприц.



Әш барышы:

■ чиста балавызны вак угычтан уабыз. (Кәрәзне эретеп, балавызны үзегез ясарга уйласагыз, аны кайнар килеш бер савытка сөзеп, катырып алырга кирәк булыр.) Бер аш кашыгы уылган балавызны пыяла яки балчык савытка салабыз. Тимер савыт кулланырга ярамый, чөнки балавызга тимер исе сеңеп, хушбуйыбыздан да шул ис килеп торачак.



■ Уылган балавызга аш кашыгы ярым өрек мае өстибез. Әйткәнәбезчә, башка төрле май да кулланырга мөмкин — исле генә булмасын. Андый майларны даруханәләрдән таба аласыз.

■ Балавызлы савытны суга утыртып, утка куябыз. Микродулкынлы мичтә генә дә эретергә була. Игътибарлы булыгыз: балавызлы савытка су кермәсен!



■ Эрегән балавызга бер-бер артлы хуш исле майларны кушабыз. Иң элек – «йөрәк», аннан – «нигез», ахырдан гына «баш» ис кушыла. Безнең очракта хушбуйның «йөрәге» – 5 тамчы иланг-иланг, «башы» – берәр тамчы өфлисун белән бергамот, «нигезе» – 7 тамчы ясмин мае; берәүгә ошаган икенче кешегә ошамый, шуңа күрә күңелегезгә хуш килгән исләрне сайлагыз. Майларны кушканнан соң, балавызны нечкә таякчык белән болгатабыз.



■ Өзәр хушбуйны буш шприцка суыртып, кечкенә матур савытка ағызабыз. Жәһәтрәк эш итмәсәң, балавыз бик тиз ката. Катып китсә, балавызлы савытны кайнар суга утыртып, кабаттан эретеп алырга була. Хушбуй сакланасы савыт белән шприцны да берәз жылытып алсаң, эшләве җиңелрәк.

■ Хушбуйның исе берәр атнадан соң гына – исләр бер-берсе белән төмам «дуслашкач» кына тулысынча ачылып бетә. Яраткан исегез хәзер инде гел үзегез белән булачак! Хушбуйны медальонга салган булсагыз, аны хәтта тәнгә дә сөртәсә юк, хуш ис кирәк кадәр генә үзе таралачак.

ХУШ ИСЛӘРНЕҢ ҮЗ СЕРЕ

Теләсә кайсы иҗат эше кебек үк, хушбуйларның да үз кәефе бар. Хушбуйлар өч төрле искә таянып ясала – «баш», «йөрәк», «нигез» дип йөртәләр бу исләрне парфюмерлар. Барлык хушбуйлар да шушы кагыйдәгә буйсына.

Борынга иң беренче булып бәрелүче исләргә хушбуйның «башы» дип әйтәләр. Болар – үтә дә җиңел эфир майлары. Кибеттә хушбуй сайлаганда, без нәкъ менә шушы исне үз итәбез.

«Баш» исләргә өфлисун, рәйхан, бергамот, вербена, лиметта, лимон, мандарин, нероли, бөтнек исләре керә.

Хушбуйның «йөрәге» – һавага озаграк таралучы исләр. Үзегезнең дә игътибар иткәнегез бардыр. Бик ошатып сатып алган хушбуй кичкә таба бөтенләй башка төрле исләгә әйләнә. Димәк, «баш» ис очып беткән, хәзер сез хушбуйның «йөрәген» тоясыз. Болар инде берәз авыррак эфир майлары: чабыр үләнә (тимьян), яран, иланг-иланг, иссоп, мирт, лимон бөтнеге (мелисса), кипарис, артыш (можжевельник), мөшкөт исле шалфей, шалфей, лаванда, мөшкөт чикләвөгә, бөбрия (розмарин), алма үләнә (ромашка), пальмароза.

Тәнгә сөрткәннән соң иң озақ сакланучы исләр хушбуйның «нигезе» була, диләр. Болар бик тотрыклы эфир майлары. «Нигез» исләргә ясмин, роза, сандал, роза агачы, канәфер, пачули, эрбет (кедр), ваниль, имбир, мирра, дарчин, кассия, ладан, шөрык төмлөткечләре һәм шөрык җимешләре исә керә.

Нинди исләрнең ошаганын ачыклар өчен, чиста кәгазьдән тар тасмалар кисеп, һәр тасмага 1 тамчы эфир мае тамызып чыгалар. Кайсы иснең кайсы майныкы икәннән бутамас өчен гади карандаш белән исемнән дә язып куярга кирәк.

Иң әүвәл хушбуйның «йөрәге» табылырга тиеш. «Йөрәк» майлары тамызылган кәгазьләргә берәм-берәм иснәп, күңелегезгә хуш килгәннән сайлагыз. Бер түгел, берничә майны да бергә кушарга мөмкин. Киңәш: майларны 1:2:3 нисбәтәндә куллану отышлы. Хушбуйның «башы» булган май 1 өлеш алынса, «йөрәге» – 2 өлеш, «нигезе» 3 өлеш кирәк. Бергә кушылган майларны тукума кисәгенә тамызып, кичкә кадәр калдыралар. Кичкә хушбуйның исә төмам ачылачак. Ошаса, майларның күлөмнән арттырырга була.

- Әнис исә – күңелле, баллы, җылы.
- Әфлисун – яңгыравык, җиңел, салкынча, якты, чак кына баллы.
- Рәйхан – өчкелтем, хуш исле, бөрештергеч.
- Бергамот – өчкелтем-бөрештергеч, серле, нечкә.
- Ваниль – җилкендергеч, нәфис, баллы, җылы.
- Вербена – үтә нәфис, саф, бөрештергеч.
- Канәфер – ачы, җылы, бөрештергеч, айныта торган, ачык.
- Яран – сусыл, өчкелтем, майлы, нәфис, җылы, бөрештергеч.
- Ясмин – затлы, тере, нәфис, җиңел, чак кына салкынча, тыныч, йомшак.
- Иланг-иланг – тирән, ягымлы, җилкендергеч, баллы, җылы.
- Имбир – үткен, өчкелтем, җылы, экзотик.
- Эрбет – өчкелтем, саф, сумала исле.
- Лаванда – саф, җиңел, нечкә, салкын.
- Лимон – өчкелтем, саф, салкын.
- Мандарин – күңелле, ачык, майлы, салкынча, якты, баллы.
- Мелисса – өчкелтем, саф, җиләс, салкын.
- Мимоза, ак сәрви, шомырт, юкә – артык баллы.
- Артыш – саф, сумала исле, өчкелтем.
- Бөтнек – күңелне күтәрә, саф, нечкә, салкын.
- Пачули – өчкелтем, сумалалы, җилкендергеч, төнге.

29 ноябрь — Әниләр көне. «Артур—Марат дуэты» егетләре (Артур Минһажев һәм Марат Галимов) бәйрәм табынына бик тәмле торт әзерләргә өйрәтмәкчеләр. Аны әзерләү өчен хәтта мич тә кирәк түгел. Махсус шушы тортны сайлаган егетләр: «Әле мич кабыза белмәүче мәктәп укучысы да үзенең әнисенә сюрприз ясый алсын, дип уйладык», — диләр. Дуэт үзе яңа гына оешса да, Артур белән Марат тамашачыга күптәннән таныш. Элгәре «Казан егетләре» төркемендә җырлады алар. Дуэтның иҗат юлы бик өметле күренә. Бу мастер-классны төшергән көннәрдә дә егетләр яңа җырлар яздыру белән мәшгуль иде. Уңышлар телик без аларга. Ә егетләр әзерләгән торт искиткеч тәмле килеп чыкты. Сөз дә әзерләп карагыз әле. Әниләргә-гезгә бер сюрприз булсын!



БАНАНЛЫ ТОРТ



Кирәк:

- 0,5 кг печенье (уалыбрак торганы яхшы).
- 6 банан;
- 2-3 шәфталу (аны башка җиләк-җимеш белән дә алыштырырга була);
- 2 әфлисун;
- 1 лимон;
- 10 данә кара карлыган (катырылганы да ярый, компоттан алсагыз да була);
- 2 кап шәфталу желесы;
- 1 кап җиләк желесы;
- 2 аш кашыгы атланмай;
- төбе алына торган таба (андый табакы булмаса, гадәти табаны да кулланырга мөмкин).



Әш барышы:

- Әфлисуннарны яхшылап юып, урталы кисәбез һәм тирәнрәк берәр савытка сутын сыгабыз. Сут сыккычыгы булса, бигрәк тө уңай.
- Печеньеларны берәм-берәм шушы сутка манып, таба төбенә ике кат түшибез. Табаның төбе күмелсен.
- 5 бананның кабыгын чистартып, ваклап турыйбыз. Бананны тирән эчле савытка салып, ярты лимоннан сыгылган сутны өстибез һәм блендер белән бик яхшылап издерәбез. Блендер булмаганда тукмак белән төяргә мөмкин. Изелгән бананны табадагы печенье өстенә бушатабыз.



- Кәстрүлгә ярты стакан су салып, кайнатып чыгарабыз, атланмай өстибез. Су чак кына суынгач, 2 кап шәфталу желесын салабыз, шикәрә эреп беткәнчә, бик яхшылап болгатабыз. Шушы сыеклыкны банан өстенә коябыз һәм табаны 2-3 сәгатькә суыткычка куеп торабыз. Озак көтөргә вакытыгыз булмаса, ярты сәгатькә генә туңдыру камерасына куеп алырга мөмкин.
- Калган бер бананны кабыгыннан чистартып, юка гына төгөрмөчлөп турыйбыз. Шәфталуны исә ярым төгөрмөчлөп турарга кирәк. Шәфталу урынына хөрмә кулланырга була.



Банан ғына тезеп чыксагыз да ярый. Монда инде кем нинди жимеш ярата, шуны куллана ала, фәкать каты жимешләр генә булмасын.

■ Туралган банан белән шәфталуны торт өстенә матурлап тезәбез. Араларына кара карлыган тезеп чыгабыз.

■ Тулыр-тулмас 1 стакан суны кайна-тып, шунда жиләк желесын салабыз. Шикәре эреп беткәнче, яхшылап туглыйбыз. Чеметеп кенә кызыл ризык буявы кушарга мөмкин.

■ Желены торт өстенә коеп, янә суыткычка тыгабыз. Инде безгә

желеның куерганын ғына көтәсе калды. Шулай да, бу торт икенче көнне аеруча тәмле була икән. Шуңа күрә аны бер көн алдан ясап куйсагыз яхшырак.

Дөньядагы иң газиз кешеләребез – Әниләр көне белән котлыйбыз сезне!

Бәйге



Аш-су конкурсыбыз дәвам итә. Чираттагы катнашучыбыз — Зәй шәһәрәндә яшәүче Марина ДМИТРИЕВА «Кунакларны шаккат-тыр!» дип аталган бик тәмле ризык тәкъдим итә. Марина ханым үзе балалар бакчасында музыкаль хезмәткәр булып эшли. «Аш-су эзерләгәндә жаным ял итә, илһамым уяна», — ди ул. Аның хәтта үзенең рецептлар сайты да бар. Белгәннен башкалар белән дә бик рәхәтләнеп уртаклаша.

Купак

(ике кеше өчен):

- 500 г тавык түше;
- 2 кишер;
- 2 баш суган;
- 1 кызыл болгар борычы;
- 1 сары болгар борычы;
- 1 аш кашыгы кукуруза мае;
- 1 йомырка;
- 3 чәй кашыгы горчица;
- 3 чәй кашыгы көнжәт орлыгы;
- тоз-борыч;
- 1-2 сабак петрушка.

Әш барышы:

■ Уңайлык өчен тавык түшен чак кына катырып алабыз һәм юка ғына катламнарға бүлбөбез.

■ Һәр кисәккә горчица ягабыз, тоз-борыч сибәбез.

■ Кишерне – саламлап, суганны ярым божралап турыйбыз.

■ Яшелчәләрне кукуруза маенда кыздырабыз.

■ Йомырканы бер савытка сытып, күпертәбез.

■ Артык зур булмаган турыпочмаклы табаның төбенә фольга жәябез. Чит-читләре таба кырыеннан чыгып калырлык булсын.

■ Фольга өстенә бер-берсенә терәп, тавык түшләрен тезеп чыгабыз. Иткә күпертелгән йомырканы ягабыз. Аның өстенә кыздырылган яшелчәләрне салабыз. Ит катламнарының чите яшелчә астыннан чыгып торсын. Тагын бер кат ит тезәбез. Ризыкларны шулай чиратлаштырып, берсе өстенә икәнчәсен салабыз. Иң өске катка йомырка сылайбыз һәм көнжәт орлыгы сибәбез.

■ Бу ризык 200 градус кызулыктагы мичтә 40-50 минут пешә. Пешкәч, астындагы фольгасын читеннән тотып тартып алабыз. Таба төбендәге шулпасын түгәбез. Ризыкны зур яссы тәлинкәгә күчереп, петрушка һәм мүк жиләге белән бизибез.

Искәртәбез: бәйгегә тәкъдим ителгән ризыкларда «Пестречинка» ЖЧЖ, продукциясе файдаланырга тиеш.



ХАТЫН-КЫЗ ИӨРӘГЕ



2015 ел Татарстанда йөрәк һәм кан тамырлары авыруларына каршы көрәш елы дип игълан ителде. Журналыбызны укучыларга медицинаның бу җитди өлкәсе, бигрәк тә хатын-кыз йөрәге хакында мәгълүматыбызны киңәйтүне үтенеп, югары категорияле табиб Анна СЕМЕНЫЧЕВАга мөрәҗғәгать иттек.

Уяу булыгыз

Элегрәк климакс яшенә кермәгән хатын-кызларга йөрәк җәһәттеннән борчылырга сәбәп юк, аларны махсус гормоннар – эстрогеннар саклый дип уйланыла иде. Фәкать 50 яшьләр тирәсендә генә аларның

инфаркт алу ихтималы ир-атларныкы белән тигезләшә иде. Ләкин хәзер инфаркт куркынычы ун елга иртәрәк ишек шакый. 40 яшь тулып килгәндә организмда гормоннар нисбәте үзгәрә. Һәм хатын-кыз, ирләр кебек үк, хәвеф зонасына

эләгә. Шулай итеп, табигать тарафыннан салынган саклык чарасы йомшара, тик менә еллар дәвамында ваемсызлыкка ияләшкән хатын-кыз гына яклаучысыз кала. Хәтта ки кайбер табиблар өле

һаман йөрәк авырулары ирләр өчен генә хәтәр ул дип саный.

Йөрәк өянәге була калганда хатын-кызларда үлем-китем очрагы ешрак күзәтелә. Миокард инфаркты булганнан соңгы бер елда хатын-кызлар бер ярым тапкырга күбрәк үлә.

40 белән 50 яшь арасындагы хатыннарга миокард инфаркты яки башка төрлө йөрәк-кан тамырлары авырулары килеп чыгу тагын бер сәбәп аркасында игътибарсыз кала. Бу сәбәп — йөрәк саусызлыгының климакс вақытындагы билгеләр белән бик тә охшаш булуы.

Хатын-кызларга еш кына «климакс вақытындагы «невроз», «дисгормональ кардиопатия», «дистония» кебек диагнослар куела. Югыйсә жентекләрәк тикшерү уздырганда аларда ишемия билгеләре табылып иде. Нәкъ шул яшьләрдә хатын-кызлардагы инфарктның билгеләре гадәтидән аерылыбрак тора.

Сарык тиресе ябынган бүре

Диагноз куючы табибка авырту булганда диагноз кую җиңелрәк. Ләкин бу очракта авыртуның күкрәк һәм йөрәк тирәсендә туплануы мөһим. Гадәти стенокардия өянәгеннән аермалы буларак, авырту бик көчле була. Әгәр дә авырту урыны үзгәрәп тормый, ягъни ул сул кулга, калак сөягә тирәсенә, җилкәгә бәрә икән, бу очракта диагноз ачык. Авырту уң кулда яки ике кулда да, ике калак сөягә арасында, аскы теш казналыгы, муен тирәсендә, сул аякта сизелә икән, диагноз кую озаккарак сузыла. Инде килеп, шушы билгеләр булып та, йөрәк үзе авыртмаса, йөрәк өянәген артрит, остеохондроз, яңак нервысы ялкынсыну белән бутарга мөмкиннәр.

Кайвакыт йөрәк саусызлыгы астма рәвешен алырга да мөмкин. Әгәр сез башкалар зарланмаган вақытта бинада һавасызлыктан буыла башлыйсыз икән, бу хакта табибка хәбәр итәргә ашыгыгыз.

Байтак очракларда инфаркт алды халәте ашказаны чире, агулану, гастрит, ашказаны жәрәхәте рәвешендә күзәтеләргә мөмкин. Күңел болгану, эч китү, косу, кикерү, эч күбү кебек билгеләр була. ЭКГның үзгәрешләре панкреатит кискенләшкән вақыттагы кебегрәк булчан. Ике очракта да лейкоцитлар саны нык артып китә.

Миокард инфаркты булганда еш кына баш миендәге кан әйләнеше бозыла. Бу очракта кеше аңын жуя. Һушын жуяр алдыннан ул хәтта косып җибәрә, аның башы әйләнеп китә. Аңына килгәч, кеше үзе белән ни булганын аңламый тора, тирән хәлсезлек кичерә. Хәтта җиңелчә генә Һуштан язу очрагы хакында да табибка хәбәр итү зарур. Бу халәт тиз арада тиешенчә бөяләнәргә тиеш. Стенокардия өянәге булу ихтималы да бар бит. Һәрхәлдә, жентекле тикшеренү узарга кирәк.

Хәтта барысы да аңлаешлы кебек тоелганда да диагноз куюда ялгышлар булгалый. Күп вақыт ялгышлар авыру кешенең түземлеге, ваемсызлыгы аркасында, аның «узар әле», «элек тә мондый хәлләр булгалый иде» дип үзен дә, табибларны да тынычландыруы сәбәпле килеп чыга. Табибны еш кына үз гомере өчен жан тырмашып көрәшәргә тиешле хатын-кыз буташтыра.

Табибка саусызлыкның билгеләрен тасвирлаганда «әллә ни булды әле миңа» дип тормагыз, ә кай төшегез авыртканны ачык итеп әйтеп бирегез. «Йөрәк тирәсендә авырту бар», «күкрәк, җилкә тирәсе кызыша» кебегрәк әйтеп, конкрет урынны күрсәтегез.

Йөрәк тирәсендәге авырту һәрвакытта да йөрәк-кан тамырлары авырулары белән бәйлә булмаса мөмкин. Кардиалгия — бүре тиресе ябынган «сарык» кына ул. Кардиалгия — миалгия, остеохондроз, йоткылык кысылганда, бөөрләр кадаганда, ашказаны жәрәхәте ачылганда да күзәтелә. Бәхеткә күрә, бу төр чирләр миокард инфарктына кара-

ганда ешрак очрый. Шуңа күрә һәр «сарык»ны да «бүре»гә санарга ярамый.

Күп кенә очракларда миокард инфаркты башланыр алдыннан стенокардия өянәкләре ешая һәм авыррак уза башлый. Күкрәк читлегендә кысу, кызышу, ою кебек билгеләргә игътибарлы булырга кирәк. Хатын-кыз шундый кеше инде ул — йөрәк тирәсендәге моның ише сигналларга исе дә китми аның.

Хөрмәтле хатын-кызлар, тагын бер тапкыр кардиологка барып кайтырга һич кенә дә иренмәгез. «Сәер билгеләр»-нең гадәти ОРЗ гына булып чыгуы да бар анысы. Сезнең бурыч — йөрәкне саклап калу. Моның өчен даими рәвештә (35 яшьтән узгач, елга бер мәртәбә булса да) кардиограмма төшертеп алу. Әгәр сез стенокардия белән интегәсез икән, табибка аена бер мәртәбә күренеп торып бик мөһим. Онытмагыз: миокард инфарктының бернинди билгесез уза торган очраклары да, сирәк булса да, күзәтелә. Аның якынлашуын фәкать бик жентекле тикшерүдән соң гына ачыкларга мөмкин.

Төгәллек — сәламәтлек сакчысы

Йөрәк өянәге кузгалды дип шикләнәсез икән, поликлиникага ашыкмагыз. «Ашыгыч ярдәм» чакырыгыз да, урынга ятыгыз. Табиб килеп җиткәнчә... аспирин кабып куегыз. Элек нитроглицерин киңәш итә идек, хәзер аңардан баш тарттык.

Өйгә килгән табиб сезнең кардиограммагызны алырга тиеш. Аннары ул сезне стационарга озатыр. Хастаханәдә канда инфаркт вақытында гына барлыкка килә торган махсус ферментлар булу-булмавын тикшерерләр, лейкоцитлар санына игътибар итәрләр.

Сүз уңаеннан бер мисал китереп үтәсем килә. Рауза ханым төнлә ашказаны нык авыртканга уянып китә. Косасы килә. Аны ниндидер курку тойгысы биләп ала. Әнисенең дә инфаркты шулайрак башланганын исенә төшереп, ханым «Ашыгыч ярдәм» чакырты. Ләкин кардиограмма берни дә күрсәтми. Стационарда лейкоцитларга анализ шикле күренсә дә, кардиоферментлар үзгәрешсез чыга. Шуңа күрә Рауза ханымны гастроэнтерология бүлегенә күчерәләр. Ханым туганнарына шалтыратуларын үтенә. Туганнары ханымны махсус клиникага күчерәләр. Һәм бик вакытында! Чөнки жентекле тикшеренүләрдән күренгәнчә, коронар артерия тыгылган булып чыга. Бу ханымда өлөгән инфаркт булганлыгы ачыклана. Вакытында чарасын күрәп, инфаркт нәтижеләрен минимумга калдыру

мөмкин була. Бер айдан ханым инде эшкә чыга ала.

Кызганыч ки, һәммә кешенең дә ярдәмгә атлыгып торган туганнары булмый. Ләкин һәр хатын-кыз организмда гормональ үзгәрешләр барганда кардиоферментларга тестның бик үк төгәл булмавын белеп торырга тиеш. Бәхәсле очракларда тестны кабатлауны сорагыз. Алай да булмаса, махсуслашкан клиникага күчәргә таләп итегез. Әгәр инде сездә чыннан да инфаркт икән, стационар шартларында исән калу ихтималы күпкә артыграк. Илнең танылган клиникаларында инфарктка шик булган чагында йөрәк-кан тамырларына коронарография тикшерү уздыралар. Бу вакытта аларда тромб булу-булмавы, булса, кайда урнашканлыгы ачыклана. Аннары турыдан-туры коронар артериягә тромбны эретә

торган матдә кертәләр. Шулай эшләгәндә миокард инфаркты күләмле булып җәелми. Ашыгыч ярдәм күрсәтелгәндә, кан килмәү сәбәплә, йөрәк күзәнәкләре бик күп үлми. Димәк, тиздән пациент әйбәт кенә тереләп чыгачак. Кардиологлар арсеналында төгәл тикшерү үткөрү өчен бүтән төрлө чаралар да бар. Әйтик, алар рентгенга төшергәндә ялтырап күренеп тора торган изотоплар кертәп, йөрәктә үлгән тукымалар булу-булмавын ачыклай алалар.

Йөрәкне контрольдә тотуның тагын бер ысулы — йөрәк ритмын төгәл күзәтеп тору. Моның өчен берничә көн давамында кардиограмма төшереп торыла. Бу ысул бик күп гомерләргә саклап калды инде.

КИҢӘШ.

ДОШМАН № 1 — ХОЛЕСТЕРИН

Әгәр ул нормадан күбрәк булса, йөрәккә янаган куркыныч бермә-бер арта. Иренмәгез, кандагы холестеринны тикшертеп торыгыз. «Начар» холестерин микъдарын беләп тору аеруча мөһим. Анализлар әйбәт түгел икән, майлы ризыклар ашамаска тырышыгыз. Бигрәк тә терлек майлары зарарлы. Актив хәрәкәтләнәгез. Спорт белән шөгыльләнүче хатын-кызлар «ялкау»ларга караганда дүрт мәртәбә сирәгрәк авырый.

ДОШМАН № 2 — ЮГАРЫ КАН БАСЫМЫ

Нормада кан басымы 120/80 булырга тиеш. Аны үлчәп кенә торыгыз. Шушы ике санның берсе генә булса да өскә таба үрмәләсә, бу хакта үз табибыгызга әйтегез. «Гипертония» дигән диагноз куелган очракта гәүдә авырлыгын киметергә тырышыгыз, тозлы, майлы ашамагыз. Көнгә ике чакрым җәяү йөрү дә инфаркт ихтималын 25 процентка киметәчәк.

ДОШМАН № 3 — ТӘМӘКЕ ТАРТУ

Бөтен сәбәпләр бертөрләрәк булган чагында да тәмәкә көйрәтүче хатын-кызларга куркыныч 2-4 мәртәбә ешрак яный. Тәмәкене ташлаган көннән куркыныч кими бара. Һәм өч елдан соң ул төмәм юкка чыгачак. Дөрәсрәгә, тәмәкә тартмаган кешеләргә белән бер дәрәжәдә булчак.

ДОШМАН № 4 — АЛКОГОЛЬ

Тормыш проблемаларын шешә ярдәмендә хәл итәргә тырышмагыз. Хатын-кызлар хәмердән ир-атларга караганда күбрәк зарар күрәләр. Даими рәвештә «каба»

торган биш хатын-кызның икесе йөрәк-кан тамырлары системасы авыруларыннан интегә.

ДОШМАН № 5 — ДИАБЕТ

Шикәр авырулы кешеләр йөрәк чире белән башкаларга караганда 3-7 тапкыр ешрак авырыйлар. Бу куркынычны сызып ташлап булмый, әмма аны киметергә мөмкин. Моның өчен симермәскә, спорт белән шөгыльләнәргә, диета сакларга кирәк.

ДОШМАН № 6 — НӘСЕЛДӘНЛЕК

Әгәр нәселегездә йөрәк чирләр кешеләр бар икән, бу хәл сезнең табибны сагайтырга тиеш. Кемгә кемгә, ә менә сезгә табибка сукмак салырга кирәк. Сәламәт яшәү рәвеше сезнең өчен кагыйдәгә әйләнергә тиеш.

Битлеген салган дошманнардан тыш, өлөгән тагын яшерен «дошманнар» да бар. Болар исәбенә психологик халәт, күңел төшенкелеге, аралашмый яшәү, дошмани хисләр тоткынлыгында булу кебек халәтләр керә. Ә бит күңел төшенкелегә кичереп яшәүче кешенең йөрәктән үлөп китү ихтималы шат күңелле кешенекегә караганда 3-4 мәртәбә ешрак. Күңел төшенкелегә чагында мидәгә серотонин матдәсенең микъдары нык кимәп китә. Шунлыктан кеше йөрәк чирләренә каршы торы сәләтен югалта.

Проблемаларыгызны хәл итәргә өйрәнсәгез, чиргә бирешмәссез. Табиб киңәшләргә ярдәмгә килер. Дусларыгыз, җилкәсенә башын салып елап була торган якин кешеләрегез булу да бик әйбәт. Күз яшьләргә белән бергә күңелсез уйларыгыз да агып китәчәк.



КУЧКАР. Айның беренче атнасы ниятләрне чынга ашыру өчен уңай вакыт. Бик тә перспективалы ай. Мөһим карарларны ай башында кабул итәргә тырышыгыз. Айның икенче яртысында кичектергесез эшләр килеп чыгарга мөмкин, әзер торыгыз.



ҮГЕЗБОЗАУ. Чып-чынлап тылсымлы ай булыр бу сезнең өчен. Нәрсә турында хыяллансагыз да, тормышка ашар. Шулай да бик үк иркенәп китәргә ярамас. Эштә киеренкелек булуы ихтимал. Ел ахыры бит, барысына да өлгерергә кирәк.



ИГЕЗӨКЛӨР. Рухи киеренкелеккә, ыгы-зыгыларга әзер торыгыз. Үзегезне вулкан өстендә яшәгәндәй хис итәрсез. Шулай да йолдызбагарлар артыгын тынгысызланмаса куша. Тыныч булсагыз, күп кенә проблемалар бөтенләй дә көлке кебек кенә күренер.



КЫСЛА. Шикле гамәлләрдән, бәхәсләрдән сакланыгыз. Әгәр дә үзегезгә игътибар итүләренә өметләнәсез икән, ул фәкать сезнең тырыш хезмәтегез өчен генә булырга мөмкин. Ел ахырында ниндидер бер кызыклы кеше белән очрашырсыз.



АРЫСЛАН. Бер яктан, көчегезнең артуын тоярсыз, икенче яктан, гел бер урында таптанган кебек тоелыр. Сезнең белән кызыксыналар, шуңа күрә гел формада булырга тырышыгыз. Ниндидер мөһим мәгълүматны белми калуыгыз ихтимал, игътибарлырак булыгыз.



СӨМБЕЛӘ. Тормыш шартларыгызны яхшырту белән мәшгуль булырсыз. Планнар кору өчен яхшы вакыт. Ел башыннан иярәп килгән проблемалар жиңел генә хәл ителер. Өстәмә акча табу форсаты килеп чыгар.



БИЗМӘН. Тормышта үзләрен актив тотучылар өчен яңа капкалар ачылачак. Куйган максатларга бару юлы аерымачык күренер. Хезмәт баскычында үсү ихтималы бар. Ерак сәфәрләргә чыкмый торыгыз.



ЧАЯН. Сүзе үтә торган танышларыгызның ярдәмен тоярсыз. Үзегезне күрсәтү форсаты чыгачак. Дәрәжәләр вазыйфага күчүләре ихтимал. Тормышка аек күз белән карагыз, буш хыяллар корудан туктагыз.



УКЧЫ. Гел читкә куя килгән эшләрне төгәлләми булмас. Күмәк башкарыла торган эшләрдә катнашмый торыгыз. Түрәләр һәм житәкчеләр белән очрашу өчен дә кулай вакыт түгел. Ә менә көнкүреш мәсьәләләре бик җайлы хәл ителер.



КӘЖӘМӨГЕЗ. Елны тыныч кына төгәлләрсез. Әлегә зур вакыйгалар көтелми. Көчегезне бушка сарыф итүдән сакланыгыз, кирәге шуның кадәр генә кешеләр белән аралашмаса тырышыгыз. Ай ахырында оптимизмыгыз артачак.



СУКОЯР. Күңелле вакыйгаларга, кызыклы очрашуларга бай ай. Яхшы хәбәр ишеттереләр. Тормышыгызда уңай үзгәрешләр булуы ихтимал. Яңа эшләр башлап җибәрсәгез, отарсыз. Хезмәттәшләрөгез алдында дәрәжәгез артыр.



БАЛЫКЛАР. Ирешкән дәрәжәгезне саклау өчен нык кына тырышырга кирәк булыр. Теләкләрегезне мөмкинлекләрегез белән тәңгәлләштерсәгез, эшләрөгез майлаган кебек барыр. Шулай да мөһим эшләрне ай ахырына калдырмагыз.

Наилә Гәрәева (18.11.1940) – Татарстан-ның халык, Россиянең атказанган артисты.

Казанда туа. Качалов театры каршындагы студиядә белем алып, 1960 елда Камал театрына эшкә килә. Сәхнәдә тәүге башкарган роле – Хәй Вахитның «Беренче мәхәббәт» спектаклендәге Рәхилә. Бу әсәр авторның да, режиссер Рәфкать Бикчәнтәевнең дә (Наилә Гәрәеваның булачак ире) сәхнәгә куйган беренче спектакле була. Шуннан соң Наиләгә бер-бер артлы Ч. Айтматовның «Гүзәлем Әсәл»ендә – Әсәл (бу роле өчен артистка 1967 елда ТАССРның Тукай премиясенә лаек була), Ш. Хөсәеновның «Зөбәйдә – адәм баласы»нда – Зөбәйдә, Х. Вахитның «Рәхим итегез»ендә Зәйтүнә рольләрен тапшыралар. Ул әле дә сәхнәдә. «Зәңгәр шәл» (К. Тинчурин), «Бабайлар чуагы» (И. Зәйниев), «Яшь йөрәкләр» (Ф. Бурнаш) спектакльләрендә уйный.

Нонна Мордюкова (25.11.1925–6.07.2008) – кино һәм театр артисты.

Украинада туа. Артист булырга хыялланып үсә. «Богдан Хмельницкий» фильмында төп геройны уйнаган Николай Мордвиновка гашыйк булып, аңа хат яза. Мордвинов Мәскәүгә килергә һәм үзен эзләп табарга куша. 1945 елда Нонна Мәскәүгә килүен килә, тик актерны таба алмый. Беринди эзерлексез ВГИКка укырга керә. Кинодагы тәүге роле – «Яшь гвардия» фильмында Ульяна Громова. Бу роль өчен аңа Сталин премиясе бирелә. 1950–1991 елларда «Киноактер» театр-студиясендә эшли. Иң соңгы эше – Денис Евстигнеевның «Әни» фильмы. Төрле елларда басылып чыккан өч китап авторы да әле ул.

Вупи Голдберг (13.11.1955) – актриса.

Үз исеме – Кэрин. Вупи – тәхәллүсе. Нью-Йорк шәһәрәндә туа. Сигез яшеннән эксперименталь театр сәхнәсендә уйный. Актерлык осталыгына ул бары тик шушында гына өйрәнә. 1974 елга кадәр, Сан-Диегода яңа ачылган театрда эш тапканчы, каравылчы да була ул, кирпеч салучы да, моргта мәетләр киендерүче дә. 1983 елда «Өрәкләр тамашасы» дип аталган яңа проект оештыра. Ул куйган моноспектакльләрен режиссёр Майк Николс күрәп ала һәм Вупины Бродвейга чакыра. Актрисаның зур экранга юлы әнә шуннан башлана. Бүген ул «Оскар», «Грэмми», «Эмми», «Тони» премияләре иясе, Йолдызлар аллеясында аның исемәндәге йолдыз бар.



Татарстан



Россия



Чит илләр

ноябрьдә кабынган йолдызлар



МИЛЛИ ЖӘҮҢӘР

Күкләр сафлыгын һәм кышкы көн аклыгын сурәтләп бирү аңа берни тормый! Татарстанның атказанган сәнгать эшлеклесе, Бакый Урманче исемендәге Дәүләт премиясе лауреаты Равил Заһидуллин бу күренешләрне үзенә милли, тарихи романтизм юнәлешендә иҗат ителүче картиналарына һәрчак өсти. Әсәрләрендәге адәм балалары – үзе кебек үк тыныч холыклы, уйчан карашлы, салмак адымлы. Бер ише сабан белән жир сөрә, киек кош аулый; икенчеләре мәчеткә бара; өченчеләре Сабантуйда бил алыша... Сугыш баталияләре сурәтләнган картиналар да яза рәссам, чөнки ул гомере бие борынгы Болгар дәүләте һәм Казан ханлыгы тарихы белән тирәнтен кызыксына, әлегә чорның тарихи вакыйгаларын өйрәнә.

Аның «Өйлә намазы», «Падишаһ авы» әсәрләре Россия Илбашы резиденциясен бизи, ә «Жомга» һәм «Болгар аучылары» картиналары Татарстан житәкчеләгенә шәхси коллекциясендә саклана. Күп эшләре Венгрия, АКШ, Франция, Төркия, Мисыр, Кувейт, Израиль, Нидерланд, Бөекбритания, Австралия, Берләшкән Гарәп Әмирлекләрендә шәхси тупланмалар буенча таралган. Чит ил сәяхәтчеләре рәссамның шактый картиналары белән Болгарда таныша. Күргәзмәгә килгән сәнгатьсәярләр аның яңа эшләрен һәрчак көтеп ала.



Соңгы елларда Равил Габделбәшир улы пыяла өслегенә шәмаил язу алымын кулланып, декоратив-гамәли әсәрләр иҗат итү белән мәшгуль. Алар – рәссам иҗатының иң кызыклы юнәлеше. Бүгенге көндә бик сирәкләр генә пыяланы шулкадәр сокландыргыч төгәл бизәкләү белән шөгыльләнә. «Моның өчен гаять зур сабырлык, чиктән тыш төгәллек һәм шулкадәр күп вакыт

таләп ителә ки, ясап бетергәч, аларны инде һич кенә дә сатып жиберәсе килми. Бу эшләренә күбесенә, гадәттә, башка миллиәт вәкилләре игътибар итә», – ди оста. Алардагы купшылык, матур төсләр чишелеше аерым игътибарга лаек. Һәм бәһасез икәнлекләре бер караштан ук аңлашыла. Бу декоратив-гамәли әсәрләргә музей залларына берәм-берәм эләр куярлык! Иҗатчының әле үзен дә милли жәүһәр дип зурлау һич ялгыш булмас! Равил Заһидуллин тулысынча татар халкы тарихына мәкиббән булган, тырыш, фидакарь рәссам ул. Казанның меңьеллык юбилее уңаеннан иҗат ителгән башкаланың каллиграфик эмблемасын ирекле рәссам үзенчә чишкән: Казан – югарыда, хөрлек хозурлыгында очучы горур кош. Бу эмблема әле дә киң кулланыла.

«Хәзинә» милли сынлы сәнгать галереясының даими күргәзмәсенә куелган «Авил мәчете белән шәмаил» үзе генә дә ни тора! 1991 елда иҗат ителгән әлегә шәмаил катлы-катлы пыялалар тезеп ясалган! Казан сынлы сәнгать училищесын уңышлы тәмамлаганнан соң, олпат рәссам Бакый Урманче белән дуслашуын аерым жылылык белән искә ала ул. Бу чорда үзе дә берничә шәмаил язган.

Остаханәдә яңгыраган догалар рәссамга илһам бирә, ахрысы. Тагын бер кат диварлардагы картиналарны күздән кичерәм: бер якта – «Иске Таш мәчет» сурәте һәм тыныч илдәге кышкы ялан. Рәссамның кылкаләме чиста төсләренә иген-чиген белми – ялан-кырда мең төсмерле аклык! Икенче якта – «Колһуаллаһ» язылган шәмаил. Хыял офыклары аны урта гасырларга алып китә. Киндерләрдә – йөзләгән мәчетле Казан елмая, мәһабәт ханлык хакимлек итә!

Зилә НИГЪМӘТУЛЛИНА



РАВИЛ ЗАЊИДУЛЛИН

Газета-журналга язылган өчен iPad!

1

Язылыгыз

30.12.2015 кадәр «ТАТМЕДИА» акционерлык җәмгыятенең кимендә өч басмасына язылыгыз (акциядә катнаша торган басмалар белән tatmedia.ru сайтында таныша аласыз).

2

Жибәрегез

язылу квитанцияләренең күчermәсен «Акция» билгесе белән түбәндәге адреска жибәрегез (телефон номерыгызны күрсәтергә онытмагыз): 420066, Казан, Декабристлар урамы, 2 нче йорт яки podpiska@tatmedia.ru

3

Отыгыз

Айпад, фотоаппарат һәм башка бүләкләр отарга ашыгыгыз!

Акциянең спонсоры

КУКМАРА «КУКМАРА МЕТАЛЛ
САВЫТ-САБАЛАР ЗАВОДЫ»

Kukmara

Сделано в России



2016 елның 12 феврален

**БҮЛӘКЛӘР
УЙНАТУ**



Акцияне үткәрү вакыты: 1.11.2015–10.03.2016.
Акция турында тулырак – tatmedia.ru сайтында.
Оештыручысы – «ТАТМЕДИА» акционерлык җәмгыяте.
Белешмәләр өчен телефон: (843) 222-09-84, өстәмә номер – 1261.

16+
Реклама

**«Сөембикә» журналына үз темагызны тәкъдим итегез
һәм бүләк отыгыз!**

Аның өчен журналыбызның 19 нчы битендәге анкетаны тутырып, 15 декабрьгә кадәр редакция адресына жибәрегез. Тулырак мәгълүмат www.suyumbike.ru сайтында.